

سلسلہ نقی اشاعت ادبیت عالیہ ۲۵



ادبیت عالیہ

قصہ شیرین زبان داستان نگین بیان تصنیف جامع کمالات موفور مرزا رجب علی بیگ سروہی

فسانہ عجائب

حرف نظر یافتہ تصوف اخیر مصنف مسبق التوصیف سزاوار تحسین و تعریف

از اکین مجلس ادبیات عالیہ

واٹس ایپ گروپ — اردو محفل

نومبر ۲۰۲۰ء

عَوْنِ صَنَائِعِ مَدِينِ مَكِّيٍّ فَضْلُ خَلَايقِ زَيْدُونِ
بَهْنِ زَبَانِ دَاسْتَانِ نَگینِ بِيَانِ تَصْنِيفِ جَامِعِ کَمَالَاتِ مَوْفُورِ مَرزا رَجَبِ عَلِيِّ بَیْگِ سُرُورِ عَنِي

قصہ شیرین زبان داستان نگین بیان تصنیف جامع کمالات موفور مرزا رجب علی بیگ سرور عنی

فسانہ عجائب

حرف نظر یافتہ تصوف اخیرہ مصنف مسبق التوصیف سزاوار حسین و تعریف

بر دُنیا، اِسْطِیْطِ بَجَلایِ اِنْطِبَاغِ مَحَلِّیُّو



فسانہ عجائب

مرزا رجب علی بیگ سرور

سرورق، پروف خوانی و برقی کتاب سازی

Yethrosh


ٹائپنگ و پروف خوانی

از اکیں مجلس ادبیات عالیہ
واٹس ایپ گروپ — اردو محفل

باہتمام
از اکیں مجلس ادبیات عالیہ

واٹس ایپ گروپ — اردو محفل

نمبر ۲۰۲۰ء



فہرست عناوین

۳	مقدمہ
۱۰	حمد
۱۱	نعت
۱۳	زمزمہ پردازی عندلیب نغمہ سرا کی
۱۵	کیفیت شہر بے نظیر کی (بیان لکھنؤ)
۳۰	وجہ تالیف اس قصہ بے نظیر کی
۳۴	آغاز داستان
۳۹	جولانی سمند تیز رفتار قلم کی
۵۱	وطن آوارہ ہونا نوگرِ فتنہ محبت کا
۶۷	رہا ہونا اس گرِ فتنہ دامِ سحر کا
۹۱	رخصت ہونا جانِ عالم کا ملکہ نگار سے
۱۰۹	بیانِ جلسہ شادی اُس وطن آوارہ کا
۱۲۳	شرح جگر خراشی مصائب دیدہ روزگار
۱۲۹	نقل سوداگر کی بیٹی کی

- ۱۳۲ حالِ خسراں مالِ مجسٹن کے بیٹے کا
- ۱۴۶ عزمِ وطن شاہ زادہ جانِ عالم کا
- ۱۵۳ وُرودِ موکبِ جاہ و جلالِ شاہ زادہ خجستہ خصال
- ۱۵۷ داستانِ حیرتِ بیاں
- ۱۶۹ فسانہ سلطانِ یمن
- ۱۹۳ ناقہ بٹھانا تقدیر کا پھر اُسی دشتِ پُر خوف و خطر میں
- ۲۰۷ روانہ ہونا شہ زادہ جانِ عالم کا اُس دشت سے
- ۲۱۷ حکایتِ پُر عبرت، جاں سوز، حیرت افزا، غم اندوز؛ یعنی سانحہ برادرانِ توأم
- ۲۲۱ حکایتِ پُر شکایت چھوٹے بھائی کی
- ۲۳۵ بیانِ حالِ اُس غریقِ بحرِ ملال کا
- ۲۴۸ پہنچنا شہ زادہ والا جاہ کا مرکبِ صبا پر
- ۲۵۳ وُرودِ عساکرِ فیروزی اثرِ صحرائے ہمیشہ بہار میں
- ۲۵۸ حکایتِ ہوش رُبا، نقلِ عبرت خیز، حیرت افزا قاضی متشرع اور مفتی صاحبِ ورع کی
- ۲۶۲ اب تماشا ہے نہ سیر ہے، خاتمہ بالخیر ہے

مقدمہ

از مخمور اکبر آبادی

فسانہ عجائب جس کے مصنف مرزا رجب علی بیگ سرور تھے، اردو زبان کی ایک نہایت مشہور و معروف کتاب ہے۔ ہر چند یہ کتاب اُس طرزِ تحریر کا ایک مکمل نمونہ ہے جس کی بنیاد محض آؤرد اور تصنع پر قائم ہے اور جس کے موضوع میں بھی کوئی خاص دلکشی نہیں مگر آج تک یہ کتاب نہایت مقبول ہے اور باوجود اُن تمام باتوں کے جو بظاہر معائب معلوم ہوتی ہیں، اس کتاب کو نظر انداز نہیں کیا جاسکتا۔ حقیقت یہ ہے کہ وہ باتیں جو عام نظروں کو معائب معلوم ہوتی ہیں ایک نقادِ سخن کے نزدیک معائب نہیں بلکہ ان میں سے ہر ایک اپنے اندر ایک تاریخی خصوصیت پنہاں رکھتی ہے۔

فسانہ عجائب کی اصلی اہمیت اردو زبان کی تاریخ کے سلسلہ میں معلوم ہوتی ہے۔ اس زبان نے موجودہ حالت تک پہنچنے کے لیے مختلف مدارج طے کیے ہیں اور ان میں ہر درجہ اپنے مقام پر ایک مستقل حیثیت رکھتا ہے اور ارتقائے زبان کا مطالعہ کرنے والوں کے لیے بیش از بیش دلچسپیوں کا حامل ہے۔ ہر ایسے عہد کو جس کی زبان گذشتہ عہد کی زبان سے مُمیز کی جاسکے ارتقا کی ایک کڑی کہا جاتا ہے اور ان تمام کڑیوں کے مجموعہ کا نام تاریخ ہے؛ اگر ایک بھی کڑی کھو جائے یا اس کی بابت پورے حالات مہیا نہ ہو سکیں تو تاریخ نامکمل رہ جائے گی۔ چنانچہ اردو کی تدریجی ترقیوں کے زمانہ میں ایک وقت ایسا بھی گذرا ہے جب فارسی کا بہت چرچا تھا اور اہل علم اردو میں تصنیف و تالیف حتیٰ کہ مراسلت کرنا بھی اپنے لیے باعثِ لذت سمجھتے تھے۔ آخر

جب اردو کی جانب میلان ہوا تو نثر مقفی اور دوسری قسم کی نثر کو جس میں نثر معری شامل نہ تھی اظہار خیال کا وسیلہ قرار دیا۔ رفتہ رفتہ یہ طرز تحریر باوجود نہایت محدود و مصنوعی ہونے کے نہ صرف رائج بلکہ مقبول ہو گیا۔ سرور نثر مقفی کے بہترین لکھنے والے تھے اور فسانہ عجائب ان کا شہ پارہ خیال کیا جاتا ہے۔ تاریخی حیثیت سے اس کتاب کی نہایت عزت کی جاتی ہے مگر اس سے یہ نہ سمجھ لیا جائے کہ صرف یہی ایک سبب اس کے اعزاز کا ہے۔ حقیقت یہ ہے کہ کتاب ادبی محاسن کا ایک مجموعہ ہے، جن کی ساری خوبیوں کو تفصیل کے ساتھ ظاہر کرنے کے لیے ایک مستقل تصنیف کی ضرورت ہے۔

سرور کے والد کا نام مرزا اصغر علی بیگ تھا اور وہ ایک نہایت معزز خاندان کے ایک فرد تھے۔ سرور کا سنہ پیدائش ۱۲۰۱ھ یا ۱۲۰۲ھ خیال کیا جاتا ہے سرور کے وطن کے متعلق بڑا اختلاف ہے۔ زیادہ لوگوں کا فیصلہ تو یہی ہے کہ سرور لکھنؤ کے باشندے تھے مگر واقعہ اس کے خلاف ہے۔ سرور کی تصانیف میں اس قسم کی شہادت موجود ہے کہ وہ لکھنؤ کے باشندے نہیں تھے اس لیے ظاہر ہے کہ ان کا آبائی وطن اکبر آباد تھا۔ چونکہ یہ مقام اس بحث کے لیے مناسب نہیں ہے اس لیے صرف یہ بتا کر کہ سرور کا وطن آگرہ تھا، یہ بات ختم کی جاتی ہے۔ سرور فارسی اور عربی میں دستگاہ کامل رکھتے تھے اور ان کی تربیت ذوق لکھنؤ کی رنگین و ادبی فضا میں ہوئی تھی۔ شاعری کی طرح سرور کو خطاطی میں بھی کمال حاصل تھا اور اس فن میں وہ محمد ابراہیم کے شاگرد تھے جن کا ذکر فسانہ عجائب میں نہایت عزت کے ساتھ کیا گیا ہے۔ اس کے علاوہ سرور کو موسیقی کے علم و فن دونوں شعبوں میں پورا کمال حاصل تھا مگر اس علم پر انھوں نے کوئی تصنیف نہیں چھوڑی۔ فن شعر میں سرور، آغا نوازش حسین عرف مرزا خانی متخلص بہ نوازش کے شاگرد تھے جن کا ذکر فسانہ عجائب میں نہایت احترام کے ساتھ موجود ہے۔

سرور لکھنؤ کے قدیم نثر نگاروں میں ایک نہایت بلند پایہ استاد سمجھے جاتے ہیں اور نثر مقفی کے بڑے زبردست ماہر تھے۔ غالباً یہ کہنا مبالغہ نہیں کہ اس طرز کے لکھنے والوں میں کوئی دوسرا نثر، ایسا پیش نہیں کیا جاسکتا جو سرور سے دعوائے ہمسری رکھتا ہو۔ ایک انسان کی حیثیت سے سرور نہایت خوش مزاج، زندہ دل

اور صحبت پسند آدمی تھے۔ اس کے علاوہ خوش گفتار اور حسین بھی تھے۔ ان خصوصیات کی بنا پر لوگوں کا ان کی جانب میلان تھا۔ شرف الدین میر ٹھی اور غالب کے ساتھ ان کے خاص تعلقات تھے۔ غالب نے گلزار سرور پر ایک تبصرہ بھی لکھا ہے اور فسانہ عجائب کے ذکر میں سرور کو اپنے عہد کا بہترین نثر نگار تسلیم کیا ہے۔

۱۲۴۰ء میں سرور کانپور میں وارد ہوئے۔ کہا جاتا ہے کہ نواب غازی حیدر کے حکم سے جلاوطن کر کے سرور کو کانپور بھیجا گیا تھا۔ فسانہ عجائب میں، صاف الفاظ میں، کانپور کی ہجو کی گئی ہے جس سے معلوم ہوتا ہے کہ سرور کو اس مقام سے کس قدر نفرت تھی۔

فسانہ عجائب سرور نے یہیں تصنیف کیا اور ایک قصیدہ نواب غازی الدین حیدر کی شان میں اس امید پر لکھا کہ وطن عزیز کو واپس جانے کی اجازت مل جائے۔ آخر غازی الدین کے مر جانے کے بعد ایک قصیدہ نواب نصیر الدین حیدر کی شان میں اضافہ کیا اور مسودہ لے کر لکھنؤ آئے۔ ۱۲۴۲ء میں سرور نے اپنی نہایت مشہور و معروف کتاب فسانہ عجائب تصنیف کی۔ ۱۲۴۶ء میں ان کی زوجہ نے انتقال کیا مگر اسی سال واجد علی شاہ والی اودھ نے سرور کو اپنے شعراء دربار میں داخل کر کے پچاس روپے ماہوار تنخواہ مقرر کر دی۔ اس تقرر کا باعث بادشاہ کے ایک دوست قطب الدین مفتاح الملک قطب علی شاہ تھے جن کے ذریعہ سے پہلی مرتبہ سرور نے تاج پوشی کا قطعہ تاریخ پیش کر کے بادشاہ کے مزاج میں درخور حاصل کیا۔ ۱۲۴۷ء سے ۱۲۵۱ء تک سرور نے مختلف تصانیف کیں جن میں ”شرر عشق“ سب سے زیادہ مشہور فسانہ ہے۔ یہ فسانہ نواب سکندر بیگم والی بھوپال کے حکم سے لکھا گیا۔ ۱۲۵۶ء میں امجد علی خاں رئیس سندیلہ کی فرمائش سے ”شگوفہ محبت“ تصنیف کی گئی۔ اسی سال اودھ کا الحاق اور واجد علی شاہ کی جلاوطنی عمل میں آئی اور واجد علی شاہ کو کلکتہ جانا پڑا۔

اب سرور پھر بے یار و مددگار ہو گئے اور ان کی پہلی سی عمرت و تنگ دستی عود کر آئی۔ چنانچہ سید قربان علی سرشتہ دار مسٹر کارینگی اور منشی شیونرائن ملازم کمشنریٹ سے انھوں نے مدد چاہی۔ مگر ۱۲۵۷ء کے عذر نے سرور کو اس مدد سے بھی محروم کر دیا۔ لیکن سرور کی قسمت میں ابھی اچھا زمانہ باقی تھا۔ مہاراجا

ایشری پرشاد نرائن سنگھ والی بنارس نے ۱۸۵۹ء میں انھیں بنارس بلا لیا اور بہت عزت و اقتدار کے ساتھ اپنے یہاں رکھا۔ ”گلزار سرور“، ”شبستان سرور“ اور دیگر کتب شعر و نثر یہاں کے قیام کے زمانے کی تصانیف ہیں۔ مہاراجا شیو دان سنگھ والی سلور نے بھی سرور کو اپنے یہاں دعوت دی۔ مہاراجا پٹیلالہ نے ان کی لیاقت کا اعتراف جو اہر نگار چوڑیوں کا ایک جوڑا بھیج کر کیا۔ سرور نے دہلی، لکھنؤ، میرٹھ اور راجپوتانہ کا بھی سفر کیا تھا۔ اپنے سفر کی تکالیف کا حال ایک خط میں درج کیا ہے جو انشائے سرور میں موجود ہے۔ یہ کتاب دلچسپ واقعات کا ایک نہایت دلکش مجموعہ ہے جس سے سرور کی زندگی کے بہت سے تفصیلات اور معاصرانہ واقعات پر روشنی پڑتی ہے۔ ۱۸۶۳ء میں سرور آنکھوں کا علاج کرانے کی غرض سے کلکتہ گئے اور وہاں مٹیا برج پر واجد علی شاہ سے ملاقات کی۔ مگر وہاں ان کی آنکھوں کو کوئی فائدہ نہ ہوا اور ناامید ہو کر واپس آنا پڑا۔ آخر لکھنؤ کے کسی مقامی ڈاکٹر سے آپریشن کرایا۔ اس کے بعد سرور بنارس گئے اور ۱۸۸۴ء میں غالب کی موت سے ایک سال قبل انتقال کیا۔

سرور کو لکھنؤ سے نہایت محبت تھی۔ اس محبت کا اظہار اُس ذکر سے بخوبی ہوتا ہے جو ”فسانہ عجائب“ میں لکھنؤ کا کیا گیا ہے۔ بنارس کے قیام کے زمانے میں بھی سرور لکھنؤ کو اسی بے تابی سے یاد کرتے تھے جس طرح قفس میں کوئی بلبل اپنے آشیانہ چمن کو یاد کرتی ہے۔ معلوم ہوتا ہے کہ اس عہد میں لکھنؤ کی محبت شعرا کا تمغائے امتیاز سمجھی جاتی تھی۔ ناخ اور ناخ کے شاگرد نواب مہر کے کلام میں بھی اس قسم کے اشعار پائے جاتے ہیں۔

سرور کا بہترین کارنامہ جس نے ان کے نام کو صفحات اردو پر غیر فانی کر دیا ہے ”فسانہ عجائب“ ہے۔ یہ کتاب اپنے موضوع و اسلوب کے اعتبار سے فرسودہ انداز پر لکھی گئی ہے اور فارسی کی عامۃ الورد کہانیوں کے رنگ میں ہے۔ اس کا قصہ محض خیالی ہے اور سحر بستہ صحراؤں، جادو گروں کی لڑائیوں اور اسی قسم کی بہت سی غیر فطری اور دور از قیاس مہمات کا ذکر کثرت سے موجود ہے۔ جہاں تک قصہ کا تعلق ہے اس کتاب میں سوائے بچوں کے، بڑوں کے لیے کوئی دلچسپی نہیں۔ بڑوں کی دلچسپی صرف اس کی زبان، مقفیٰ

عبارت اور دیگر خصوصیات تک، جو بے شمار ہیں، محدود ہے۔ لکھنؤ کے رسم و رواج اور معاشرت کی جو تصویریں فسانہ عجائب میں ملتی ہیں، دوسری جگہ دستیاب نہیں ہوتیں۔ سرور کا طرزِ تحریر اپنے رنگ میں نہایت مکمل ہے۔ گو یہ طرزِ نہایت مصنوعی ہے اور اس میں علمی تصانیف برداشت کرنے کی صلاحیت نہیں، مگر اس طرز کے محدود دائرے کے اندر رہ کر بھی سرور نے فصاحت و بلاغت کے دریا بہا دیے ہیں۔ بعض مقامات پر ایسی ایسی خوبیاں پیدا ہو گئی ہیں جن کو دیکھ کر حیرت ہوتی ہے اور سرور کی استاد کی قائل ہو جانا پڑتا ہے۔ مگر یہ رنگ اس زمانے کی ضروریات کے منافی ہے۔ پہلے زمانہ میں اس قسم کی نثر جو فارسی الفاظ اور تراکیب سے مزین نہ ہو نفرت کی نظر سے دیکھی جاتی تھی۔ مگر غالب نے اس جال سے نکلنے کی کوشش کی اور اس کی جرات نہایت قابل تحسین ہے۔

فسانہ عجائب کا ابتدائی حصہ نہایت دلچسپ ہے اس لیے کہ اس میں اس زمانہ کی لکھنؤ کی زندگی کا حال درج ہے اور وہاں کے میلوں اور ادبی و دیگر تفریحات کا ذکر موجود ہے۔ سرور کی ایک یہ بات قابل توجہ ہے کہ ان کے یہاں انسانوں کا ذکر نہیں بلکہ اشیا کا ذکر ہے۔ ان کی تصویریں اصلی نہیں بلکہ خیالی ہیں، یہ خصوصیت ذکر لکھنؤ میں بدرجہ اتم موجود ہے۔

سرور اپنے ہی اسلوبِ تحریر کے جال میں گرفتار ہو کر رہ گئے۔ نثر مقفی کی دشواریاں حد سے زیادہ ہیں۔ اس لیے زبان کی خاطر، قصہ کو قربان کرنا پڑتا تھا۔ ایک طرف تو ان دشواریوں کا سامنا تھا جن کا مقابلہ کرنا دشوار تھا۔ دوسری طرف ان کا ترک کر دینا مقابلہ سے دشوار تر تھا۔ اس لیے چار و ناچار ان کا مقابلہ کرنا ہی پڑا اور جس قدر ممکن ہوا، دلچسپ بنا کر پیش کیا گیا۔ سرور کی تحریر میں عام طور پر روزمرہ کا لطف نہیں۔ قافیہ کی قید عبارت کی سلاست کو غارت کر دیتی ہے اور توجہ محض عبارت کی پیچیدگیوں میں گم ہو کر رہ جاتی ہے۔ لکھنؤ کی محبت میں سرور نے میرا مَن پر حملہ کر دیا ہے جو ایک نامناسب بات ہے۔ اس قسم کی کہانیوں میں کیریکٹر کا وجود عقاب ہوتا ہے مگر فسانہ عجائب میں ملکہ مہر نگار کا کیریکٹر محبت، وفاداری، جرات، ذہانت اور عزم و استقلال کے اعتبار سے نہایت ممتاز حیثیت رکھتا ہے۔ انگریزی کے بہت سے الفاظ جا بجا استعمال کیے

گئے ہیں جو غالباً سب سے پہلے اردو میں داخل ہوئے۔ دنیا کی ناپائیداری کے متعلق جو خطبہ بندر کی زبان سے بیان کرایا ہے وہ نہایت معنی خیز، پر اثر اور بلند مرتبہ چیز ہے۔ سرور کی تقلید میں دو کتابیں اور بھی لکھی گئیں۔ ایک جس کا نام ”سروش سخن“ ہے سید فخر الدین حسین خان سخن دہلوی نے ۱۸۶۰ء میں لکھی اور اس میں سر سید پر تمسخر کرنے کی بھی کوشش کی گئی۔ دوسری ”طلسم حیرت“ ہے جسے محمد جعفر علی شیون لکھنوی نے ۱۸۷۲ء میں لکھا ہے، اس میں سرور اور لکھنؤ کی عزت و اقتدار کو برقرار رکھنے کی کوشش کی گئی ہے۔

۱۸۷۷ء میں سرور نے ”سرور سلطانی“ لکھی جو شمشیر خانی کا ترجمہ ہے۔^(۱) اس کتاب میں فردوسی کے شاہنامہ کو مختصر طور پر فسانہ عجائب کے طرز میں لکھنے کی کوشش کی گئی ہے، حالانکہ یہ طرز تاریخی واقعات لکھنے کے لیے نہایت ناموزوں ہے۔ اس کتاب میں ایک مقام نہایت دلچسپ ہے جو ہندوستان کی تعریف میں لکھا گیا ہے اور اس سے حب وطن کی بو آتی ہے۔ ۱۸۵۱ء میں سرور نے ایک دوسری کتاب جس کا نام ”شرر عشق“ ہے، تصنیف کی۔ اس میں ایک واقعہ جو بھوپال کے کسی صحرا میں پیش آیا، درج ہے۔ سارس کا ایک جوڑا جو باہمی محبت کے لیے مشہور ہے ایک جنگل میں پھر رہا تھا۔ نر کو کسی نے مار ڈالا۔ مادہ نے یہ دیکھ کر لکڑیاں جمع کر کے ان میں آگ لگا دی اور خود بھی ستی ہو گئی۔

۱۸۵۱ء میں ایک دوسری کہانی ”شگوفہ محبت“ ناظم اودھ کی فرمائش سے لکھی گئی۔ اس میں مہر چند کھتری کی پرانی کہانی نئے لباس میں پیش کی گئی ہے۔ اس میں واجد علی شاہ کی جلا وطنی اور کلکتہ کے سفر کا حال بھی درج ہے۔ بنارس میں سرور نے گلزار سرور مرتب کی جو فارسی کی حدائق العشاق کا ترجمہ ہے۔ اس میں عشق و روح کے مناقشے اور روح کی فوقیت کا ذکر ہے۔ اس کتاب کا موضوع مذہبی ہے مگر سرور کے اصلی رنگ میں لکھی گئی ہے۔

ایک صحیفہ میں غالب پر تبصرہ ہے اور یہ بھی مقفی زبان اور قدیم مشرقی تبصرہ نگاروں کے انداز پر ہے۔ دوسری مشہور کتاب شبستان ہے جو الف لیلا سے ملخص کی گئی ہے۔ یہ بہت رنگیں و مرصع کتاب ہے

۱۔ محققین سرور سلطانی کو شمشیر خانی کا ترجمہ تسلیم نہیں کرتے۔ (Yethrosh)

اور اس میں جا بجا اشعار کا استعمال ہے جو اسے اور بھی دلکش بناتا ہے۔ سرور کا ایک صحیفہ شہزادہ ایڈورڈ (بعدہ شہنشاہ ایڈورڈ ہفتم) کی شادی کی مبارکباد پر ہے۔ اس میں برطانوی حکومت کی برکات نہایت پسندیدہ الفاظ میں درج کی گئی ہیں۔ سرور کے خطوط بھی جو انشائے سرور کے نام سے طبع ہوئے ہیں مقفی عبارت میں ہیں۔

قدیم رنگ کے ایک مشہور انشا پرداز کی حیثیت سے سرور کی عظمت سے انکار نہیں کیا جاسکتا۔ اپنے مخصوص دائرہ عمل میں سرور ایک ممتاز شخصیت کا مالک ہے اور اس کا مرتبہ کسی دوسرے سے کم نظر نہیں آتا۔ مقفی طرز عبارت جو پیچیدہ فقرات، مصنوعی ترکیبوں اور فارسی کے متعلق و غیر مانوس الفاظ سے لبریز ہوتا ہے کاروباری زمانے میں پسند نہیں کیا جاسکتا۔ اس لیے اس کا متروک ہونا لازمی ہے مگر اس کے متروک ہونے پر سرور کی شہرت اور کمال انشا پرداز پر جو مستقل اور غیر فانی چیزیں ہیں کوئی اثر نہیں پڑتا۔ سرور نے پرانے ہتھیار کا استعمال نہایت خوبی کے ساتھ کیا اور ایسے قوی اثرات چھوڑے ہیں جن کا محو کرنا ناممکنات سے ہے۔ لکھنؤ، ارباب لکھنؤ اور معاشرت لکھنؤ کے جو مرقعے سرور نے چھوڑے ہیں وہ مستقل یادگار ہیں جو اصلی مٹ جانے کے بعد بجز اللہ آج تک قائم ہیں اور انشاء اللہ ہمیشہ قائم رہیں گی۔ سرور کی شہرت انشا پرداز نے ان کی شاعری اور خوش نویسی کی شہرت کو گھن لگا دیا اور یہی حال موسیقی کا ہوا۔ ان کا دیوان تو اب دستیاب نہیں ہوتا مگر جستہ جستہ اشعار اور غزلیں خود ان ہی کی تصانیف نثر اور مختلف گلدستوں میں نظر آ جاتی ہیں جن سے ان کی شاعرانہ حیثیت معلوم ہو جاتی ہے۔ فی الجملہ سرور ایک بلند شخصیت کا مالک تھا اور اردو علم ادب کی تاریخ میں اس کا نام زریں حروف سے ثبت ہے۔

محمود اکبر آبادی

سید محمد محمود رضوی

۷ مارچ ۱۹۲۸ء

بی۔ اے۔ ایل۔ ایل۔ بی

حمد

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ الَّذِي خَلَقَ مِنَ الْمَاءِ بَشَرًا فَجَعَلَهُ نَسَبًا وَصِهْرًا وَكَانَ رَبُّكَ قَدِيرًا ۝

سزاوارِ حمد و ثنا خالقِ ارض و سما، جلّ و علا، صانعِ بے چون و چرا ہے، جس نے رنگِ بے ثباتی سے، بہ ایں رنگارنگی، تختہ چمنِ دنیا پر از لالہ و گلِ جزو کل بنایا۔ اور باوجودِ ترسِ باغبان و بیمِ صیاد، و لولہ رُخِ گلِ بلبل کو دے کر دامِ محبت میں پھنسایا۔ اور عاشقِ با وفا و معشوقِ پُر دغا کو ایک آبِ گل سے خمیر کر کے، پردہ غیب سے بہ عرصہ شہود دلایا۔ ایک خلقت سے دو طرح کا جلوہ دکھایا اور انسانِ ضعیف بنیان کو اشرف المخلوقات فرمایا۔ جلوہ حسنِ بٹاں بخدا شیفتگی کا بہانہ ہے۔ نالہ بلبلِ شیدا گوشِ گلِ رعنا کا ترانہ ہے۔ اُس کی نیرنگیوں کے مشہور فسانے ہیں، ہم اس کی قدرتِ کاملہ کے دیوانے ہیں۔ صفت اس کی محال ہے، زبان اس تقریر سے لال ہے۔ جس کی شان میں منجرِ صادق یہ فرمائے، دوسرا اس عہدے سے کب بر آئے: مَا عَرَفْنَاكَ حَقَّ مَعْرِفَتِكَ۔

نعت

عناں تابِی اَشہبِ خامہ وادی نعتِ رسولِ مجتبیٰ،
محمد مصطفیٰ سزاوارِ اُلفِ تحیّت و ثنا میں

بعدِ حمدِ خالقِ جن و بشر، حاکمِ قضا و قدر، مبدِءِ شام، طالعِ سحر، نعتِ سیدِ کائنات، خلاصہ موجودات، بہترین عالم، برگزیدہ نوعِ بنی آدم کی ہے؛ جس کے چراغِ ہدایت کی روشنی سے تیرہ بخت، گم گشتہ کوچہ ضلالت بہ راہِ راست آئے۔ بہ توفیقِ رفیق اور مدارجِ تحقیق کیا کیا مرتبے بلند پائے۔ اور مُنخرِف کور باطنوں کو فہم ناقص کی کجی اور زعمِ فاسد، وہمِ باطل نے کیسے کیسے روزِ سیاہ دکھائے۔ اس کے حق میں یہ حکمِ حق آیا ہے، بہ چشمِ غور دیکھو تو، کسی اور نے ایسا رتبہ رفیع اس خاکدانِ پست بنیاد میں پایا ہے: لَوْلَاكَ لَمَّا خَلَقْتُ الْاَفْلَاكَ۔ سرِ حلقہِ اولین، خاتمُ المرسلین، مظہرِ صنعتِ کریم، احمد بے میم، شفیعِ عرصہ جزا محمد مصطفیٰ صَلَّی اللہُ

عَلَيْهِ وَآلِهِ الطَّاهِرِينَ وَاصْحَابِهِ الْمُكْرَمِينَ وَسَلَّم۔ کوئی شاعر اس کی شان میں کہتا ہے، لَا أَعْلَمُ:

پیش از ہمہ شاہانِ غیور آمدہ ہر چند کہ آخر بہ ظہور آمدہ
اے ختمِ رسل! قرب تو معلوم شد دیر آمدہ، ز راہ دور آمدہ

اس مُشتِ خاک کا کیا فہم و ادراک، جو شمعہ صفاتِ ذاتِ بابرکاتِ زبان پر لائے، جو عجز میں در نہ آئے۔ کام و زباں ناکامی سے فوراً جل جائے۔

اور منقبتِ امیر المومنین، امام المتقین، یگہ تازِ میدانِ لافتی، خلاصہ مضمون سورہ ہل اتیٰ یہی کافی ہے جسے پیمبر نے کہا ہے: لِحْمُكَ لَحْمِي وَ دَمُكَ دَمِي - عَلَيَّ مِنِّْي وَ اَنَا مِنْهُ۔

اور مدح اہل بیت رسالت کہ وَاَلَا اُنْ كِي، ایمان کی دلیل ہے اور محبت ان کی، ہر فرد بشر کو واجب بہ ایں حدیث جلیل ہے، حدیث:

مَثَلُ اَهْلِ بَيْتِي كَمَثَلِ سَفِينَةِ نُوْحٍ، مَنْ رَكِبَهَا نَجَّى وَمَنْ تَخَلَّفَ عَنْهَا غَرِقَ وَهَوِيَ۔

زمرہ پردازِی عندلیبِ نغمہ سرا کی

گلشنِ حال سلطان ابوالمظفر، شاہِ زمَن، قباد شوکت،

وارثِ دودمانِ سعادت میں

پس از حمدِ خدا و نعتِ سرورِ انبیا، لازم و ضرور ہے کہ مدحِ والی ملک بیان کرے۔ قَوْلُهُ تَعَالَى: أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ ﴿۱۶۶﴾ اگرچہ صفتِ شاہِ گدا کی زبان بہ معرضِ بیاں لائے تو ”چھوٹا منہ بڑی بات“ تمام کائنات کہنے لگے، مگر نامِ نامی، توصیفِ ذاتِ گرامی اس کی، وسیلہ توقیر اس تحریر کا اور مفتاحِ باب اس پریشاں تقریر کا جان کر، شمع از شمائل و ذرہ از خورشیدِ خصائل رقم کرتا ہوں۔

شاہِ کیواں بارگاہ، بلند مرتبہ، عالی جاہ، سر حلقہ شہانِ والا تبار، جم شوکت، فریدوں فر، سلیمانِ اقتدار، کشور گیر، ملکِ ستاں، خدیو گیہاں، ابوالمظفر، معزز الدین، شاہِ زمَن غازی الدین حیدر بادشاہِ خلد اللہ ملکہ و سلطنتہ و ایدہ اللہ بالنصر والظفر جلّ جلالہ۔

اگر معرکہ رزم یا صحبتِ بزم اس کی افشا کروں، صفحہ دنیا پر نہ لکھ سکوں۔ دمِ رزم رستم و سام و نریمان مثلِ پیر زال لرزاں اور وقتِ سخا اور عطائے زر و مال حاتم کے ہاتھ میں کاسہ سوال۔ بزمِ طرب میں زہرہ اور

مشتري سرگرمِ نغمہ پردازي و عَرَبْدہ سازي۔ ہنگامِ عتاب و خشمِ مرغِ مستعدِ جلا دي و بيدادي۔ يہ ادنیٰ عنایت ہے۔ بیت:

چناں بموسم سرما دوشالہ ہا بخشید کہ گرم شد ہمہ بنگالہ، سرد شد کشمیر

بس کہ سحابِ بخشش اس بحرِ عطا کار و شبِ مزرعہ کہ و مہ پر بارش رکھتا ہے، شہر میں سالہا کانِ مشتاق سائل کی صدا کا اور دیدہ ندیدہ صورتِ گداکار ہوتا ہے۔ بحرِ موجِ فیضِ دن رات بہتا ہے۔ عدل یہ کہ ہاتھی، چوہی سے ڈرتا ہے۔ شیر، بکری کی اطاعت کا دم بھرتا ہے۔ پنچشم اس کے عہدِ دولت میں ہزاروں نے دیکھا ہے: بکری شیر کے بچے کو شیر پلاتی تھی، کنار میں شفقت سے سلاتی تھی۔ باز تیز پرواز بچہ کُنخشک کا دم ساز اور نگہباں۔ بلی کی عادت جبلی یہ کہ کبوتر سے ہراساں۔ دودِ دلِ اندوہ ناک روزِ ہر خانہ سے مسدود۔ شخنہ دادِ رخنہ بندئی فساد کو موجود۔ اللہ تعالیٰ اس امید گاہِ عالم اور عالمیاں کو اپنے حفظ و امان میں سلامت رکھے۔ دولت خواہ اس والا جاہ کے بہ عیش و شادی مدام اور دشمنِ روسیہ بہ رنجِ نامرادی گرفتارِ آلام رہیں، بہ حق ربِّ دُوالمن، بہ تصدقِ پنجتن۔

کیفیت شہر بے نظیر کی (بیان لکھنؤ)

تقریر مورخ دلپذیر کی، کیفیت شہر بے نظیر کی
ذکرِ صنعتِ کاملین علم و فن، واقفانِ رموزِ سخن
و تذکرہ اہل حرفہ، دکان دار بہ طرزِ یادگار

یہ پُنبہ دہاں، ہچمداں، محرر داستاں، مقلدِ گزشتگاں، سراپا قصور مرزا رجب علی، تخلص سرور، متوطن
خطِ بے نظیر، دل پذیر، رشک گلشنِ جِناں، مسکنِ حور و غلماں۔ جائے مردم خیز، باشندے یہاں کے ذکی، فہیم،
عقل کے تیز۔ اگر دیدہ انصاف و نظر غور سے اس شہر کو دیکھے تو جہان کی دید کی حسرت نہ رہے، ہر بار یہ کہے،
شعر:

سنا، رضواں بھی جس کا خوشہ چیں ہے
وہ بے شک لکھنؤ کی سر زمیں ہے

سُبْحَانَ اللَّهِ وَبِحَمْدِهِ! عجب شہر گلزار ہے۔ ہر گلی دلچسپ؛ جو کوچہ ہے، باغ و بہار ہے۔ ہر شخص اپنے
طور کا باؤ ضع، قطع دار ہے۔ دورویہ بازار کس انداز کا ہے! ہر دکان میں سرمایہ ناز و نیاز کا ہے۔ گوہر محلے میں

جہان کا ساز و سماں مہیا ہے، پر اکبری دروازے سے جلو خانے اور پکے پُل تک، کہ صراطِ مستقیم ہے، کیا جلسہ ہے! نانِ بانی خوش سلیقہ۔ شیر مال، کباب، نان، نہاری، بلکہ جہان کی نعمت اس آبِ داری کی، جس کی بو باس سے دل طاقت پائے، دماغ معطر ہو جائے۔ فرشتہ گزرے تو سونگھے، مست ہو جائے، غنودگی میں اونگھے۔ کیسا ہی سیر ہو، ذرانہ دیر ہو، دیکھنے سے بھوک لگ آئے۔ وہ سرخ سرخ پیاز سے نہاری کا بگھار، سریلی چھنکار۔ شیر مال شنگرف کے رنگ کی خستہ، بھر بھری، ایک بار کھائے، نانِ نعمت کا مزہ پائے، تمام عمر ہونٹ چاٹتا رہ جائے۔

کباب اس آب و تاب کے کہ مُرغانِ ہوا، ماہیانِ دریا کا دل سیخ آہ پر مُنتصل حسرتِ محرومی سے کباب۔ ادرک کا لچھا میاں خیر اللہ کی دکان کا بال سے باریک کترا، ہاضم، نایاب۔ حسینی کے حلوا سُوہن پر عجیب جو بن۔ اس کی شیرینی کی گفتگو میں لب بند، جہان کو پسند۔ پیڑی لذیذ، دبیز، بسی بسائی، پستہ و بادام کی ہوائی، ہونٹ سے چبائے، دانت کا اس پر تمام عمر دانت رہے، لگانے کی نوبت نہ آئے۔ جوزی خوب۔ حبشی اہل ہند کو مرغوب۔ دودھیا شیر خوارہ نوش کر جائے۔

ہر کنجڑن کی وہ تیکھی چتون آدمی صورت دیکھتا رہے، رعب حسن سے بات نہ کر سکے۔ سُنگرنیں پری زاد، سرو قامت، رشکِ شمشاد۔ دکانوں میں انواع اقسام کے میوے قرینے سے چنے۔ روز مرے محاورے ان کے دیکھے نہ سنے۔ کبھی کوئی پکارا اٹھی، بیٹھے بٹھائے قہقہہ مارا اٹھی کہ ٹکے کو ڈھیر لگا دیا ہے۔ کھانے والو زور مزہ ہے! کوئی موزوں طبیعت یہ فقرہ برجستہ سناتی، جو بن کی جھمک دکھاتی: مزہ انگور کا ہے رَنگتروں میں! کسی طرف سے یہ صدا آتی گنڈیریاں ہیں یہ پونڈے کی! ایک طرف تنبولی سرخ روئی سے یہ رمز و کنایہ کرتے، بولی ٹھولی میں چبا چبا کر ہر دم یہ دم بھرتے: مگہ کا منہ کالا، مٹو باگرد کر ڈالا! کیا خوب ڈھولی ہے، ابھی کھولی ہے۔ عبیر ہے نہ گلال ہے، اڈھی میں مکھڑالال ہے۔

گلیوں میں گجّر دم یہ آواز آتی: شیر مال ہے گھی اور دودھ کی! مفلس کا دل اچاٹ ہے، ٹکوں کی چاٹ ہے۔ کدھر لینے والے ہیں، نمش کی قفلیاں، کھیر کے پیالے ہیں! کیا خوب بھنے، بھر بھرے ہیں؛ چنے، پر مل

اور مُر مُرے ہیں! جیٹھ بیساکھ کی وہ گرمی جس میں چیل انڈا چھوڑتی، دوپیسے کو برف کی قفلی جمی دو کھائے، بدن تھرائے۔ زیادہ ہو کا کرے، لقوے، فالج میں مرے۔

سَرچوک ہمیشہ شانے سے شانہ چھلا، نسیم و صبا کو سیدھا رستہ نہ ملا۔ شیخ کولی کی مٹھائی جس نے کھائی جہان کی شیرینی سے دل کھٹا ہوا، بنارس کا کھجلا بھولا، متھرا کے پیڑے کا ٹھٹھا ہوا۔ برنی کی نفاست، بو باس، کھوئے نے ہوش کھوئے۔ وہ اس کا در دراپن، نُقرئی ورق کا جو بن، کسی اور شہر کا رکاب دار اگر دیکھ پائے، یا ذائقہ لب پر آئے زندگی تلخ ہو، جب تک جیتا رہے، ہاتھ کاٹ کاٹ کر کھائے۔ امرتی مسلسل کا ہر پیچ ذائقہ کو پیچ تاب دیتا، یا قوتی مُفَرَّح کا جواب دیتا۔ جب منہ میں رکھا اصل تو یہ ہے عسلِ مُصَفیٰ جنت کی نہر کا حلق سے اتر۔ پراچیوں کی گلی کا کھجور: لذت ٹپکتی، ذائقے میں چور، بہتر از انگور، نہایت آب و تاب، ہم خرما ہم ثواب۔ نور کی دکان کی بالائی جب نظر آئی، بلور کی صفا سے دل مگد رہوا، نوڑ علی نور کہہ کر، بے قند و شکر، شکرِ خدا کر کر چھری سے کاٹی اور کھائی۔ مدارِ یہ حقے وہ ایجاد ہوئے، کسگر ایسے استاد ہوئے کہ جب تڑا قان کا سنا، پیچوان کا دم بند ہوا، سب کو پسند ہوا۔ پیسے کا مدار یا کہیں دنیا میں مدِ نظر نہ ہو، دور پے کو میسر نہ ہو۔ پٹھانا کا تنبا کو مشک و عنبر کی خوش بو، جس نے ایک گھونٹ کھینچا، اسی کا دم بھرنے لگا۔ آغا باقر کے امام باڑے سے متصل جو تنبا کو کی دکان ہے، شائق اس کا سب جہان ہے۔ محمدی اس کا نام ہے، تبرک سمجھ کر لے جاتے ہیں، زبان زدِ خاص و عام ہے۔

رنگ ریز سبک دست، طبیعت کے تیز۔ جو پھول دکھایا، انھوں نے کپڑے پر اس سے ڈھڈھا گل کھلایا، نقل کو اصل میں ملایا۔

علی الخصوص مرد تماش ہیں کے واسطے یہ شہر خُراد ہے، ہر فن کا یہاں استاد ہے۔ سیکڑوں گھامڑ، بد گل، کُندہ ناتراش زعمِ باطل میں عیاش، اطراف و جوانب سے آ، ہفتے عشرے میں چھل چھلا وضع دار ہو گئے۔ گومتی میں غوطہ لگایا، دیہاتی پن کے دھبے دھو گئے، آدمی ہو گئے۔ ابو تراب خان کے کٹرے میں جا،

میاں خیراتی سے کسی کی خیرات میں خط بنوایا، بارہ برس کے سن کی گالوں میں لوچ آئی، گو گردن میں موج آئی۔ چار پہر کھونٹی ٹٹولی، پتانہ پایا۔ کاتبِ قدرت کا لکھا مٹاتا ہے، ایسا خط بناتا ہے۔

سید حسین خاں کے کٹرے کے دروازے پر عبد اللہ عطر فروش کی دکان، جائے نشست ہر وضع دار جوان ہے۔ دو پیسے میں بیلے، چنبیلی یا حنا کا تیل، ریل پیل، فتنہ بپا کرنے والا ایسا ملا کہ سہاگ کا عطر گرد ہو گیا، جون پور سے دل سرد ہو گیا۔ عطر کی روئی رکھی کان میں، جا بیٹھا کس افیونی کی دکان میں۔ سفید سفید چینی کی پیالیاں خوبصورت رنگتیں نرالیاں۔ افیون فیض آبادی گلاب باڑی والے لالے کی وہ رنگین جس نے تریاک مصر کے نشے کر کرے کیے۔ جھمکڑا بادہ ارغوانی وزعفرانی کا پیدا، یا قوت رشک سے ہیر اکھاتا۔ تبدیل ذائقے کو فرنی کے خونچے، نقرئی ورق جے، پستے کی ہوائی پر بادام کا دل دو ٹکڑے ہو کر پستا۔ یا بنہی کا پونڈ انرم، گندہ، قند و شہد کا سیخا۔ اگر پوپلا مسوڑھوں سے چبائے، شربت کا گھونٹ حلق سے اتر جائے۔ ادھر چسکی پی، یا اشک بلبل کا دور تسلسل ہوا، آنکھوں میں گل کھلا۔ پھر ایک دم کے بعد حقے کا دم کھینچا، حجاب کا پردہ اٹھ گیا۔ وہاں سے بڑھا، کان میں آواز آئی: بیلے کے ہار ہیں شوقین الیبلے کو، پہن لے، چلا جا فرنگی کے میلے کو! جب یہ سچ بنی، بگڑا، پنجنوں کے بل چلا۔ یہ پھولا، وطن کی چال ڈھال، رہ و رسم بھولا۔ اکثر باہر سے آ، یہ دھج بنا، جون پور کے قاضی ہونے کو مفتی میں راضی ہو گئے ہیں۔ جمع پونجی، پریشان ہو کے کھو گئے ہیں۔

اگر برسات کا موسم ہے تو شہر کا یہ عالم ہے: ادھر مینہ برسنا، پانی جا بہ جا بہ بہہ گیا، گلی کوچہ صاف رہ گیا۔ ساون بھادوں میں زردوزی جو تا پہن کر پھرے، سلیقہ شرط ہے، کیچڑ تو کیا مٹی نہ بھرے۔ باغ بہار کے صنعت پروردگار کے۔ رضوان جن کا شائق، دیکھنے کے لائق۔ روز عیش باغ میں تماشے کا میلہ، ہر وقت چین کا جلسہ۔ موتی جھیل کا پانی چشمہ زندگانی کی آب و تاب دکھاتا، پیاسوں کا دل لہراتا۔ سڑک کے درختوں کی فضا، جدھا، کھجوا موجیں مارتا۔ ہار سنگار کے جنگل میں لوگوں کا جگمگا۔ رنگارنگ کی پوشاک، آپس کی جھانک تاک، تختہ لالہ و نافرمان جن پر قربان۔ بندہ ہائے خاص کی سبک روی، خرام ناز۔ ہر قدم پر کبک دری، چال بھول کر جبین نیاز رگڑتے۔ شاخ سرو شمشاد قاتمتوں کے روبہ رونہ اکڑتی۔ شائق ہزار در ہزار، شمع پروانوں

کا عالم، غول کے غول باہم۔ آم کے درختوں میں ٹپکا لگا، خاص جھولا وہیں پڑا۔ جھولنے والوں پر دل ٹپکا پڑتا۔ محبت کے پینگ بڑھتے، دیکھنے والے درود پڑھتے۔ باغ میں کونل، پیسے، مور کا شور۔ جھولے پر گھٹار ہی او بھی گھنگھور۔ ساون بھادوں کے جھالے، وہ رنگین جھولنے والے!

دشت غربت میں یہ جلسہ جو یاد آجاتا ہے، دل پاش پاش ہو کر کلیجہ منہ کو آتا ہے۔ نہ کہ کان پور کی برسات، ہیہات! ہیہات! دخل کیا دروازے سے باہر قدم رکھے اور پھسل نہ پڑے۔ گلی میں پاؤں رکھا، کیچڑ کا چھپکا سر پر پہنچا۔ دو اس فصل میں باہم نہ دیکھے، مگر چہلے کے پھنسے۔ اور جنھیں سواری کا مقدور نہیں، دخل کیا جو وہ جائیں کہیں۔ ان کے حق میں ناحق برسات: حوالات، گھر: جہل خانہ۔ کیچڑ کے مٹھید، کہیں جانا نہ آنا۔ اگر خواب میں کہیں نکل گئے تو چونک پڑے کہ پھسل گئے۔ اور جو بازاری، کاروباری، ان کا یہ نقشہ دیکھا ہاتھ میں جوتیاں، پائیچھا چڑھا، کیچڑ میں لت پت، یہاں گرے، وہاں گرے، خدا خدا کر جیتے گھر پھرے۔ اور جو شیخی کے مارے ننگے پاؤں نہ نکلے تو، شعر:

دیکھی ہے یہ رسم اس نگر میں جوتا ہے گلی میں، آپ گھر میں

پھر بر سر مطلب آیا: خاص بازار کہ شہر وسیع و خوش قطع ہے، اس کے نقشے سے مانی و بہزاد نے خار کھایا۔ شبیہ کشی تو کیا، خاک نہ کھنچا، ہاتھ تھرایا۔ کوٹھیاں فرح بخش و دل کشا۔ برج ہر ایک جہاں نما، سلطان منزل اور استری منجن نشاط افزا، توبہ شکن۔ انسان کو، دیکھ کر سکتہ ہو جائے۔ کام ان کا وہم و قیاس میں نہ آئے۔ سر راہ کی بارہ دری جواہر سے جڑی۔ پری کی صورت کے قریب نہر جاری، تکلف کی تیاری، پائیں باغ اس کا جس نے دیکھا، باغ ارم سمجھا، سوسن نمط ہزار زبانیں بہم پہنچیں، تعریف نہ کر سکا، گونگے کا سپنا ہوا۔

رومی دروازہ اس رفعت و شان کا ہے، گذر گاہ ایک جہان کا ہے۔ اگر اس پر چڑھ جائے، بام فلک پست معلوم ہو، فرشتوں کا مشورہ کان میں آئے۔ سپہر اولیں اس کی زمیں ہے۔ شش جہت میں دوسرا نہیں ہے۔ مسجد انتخاب ہے۔ امام باڑہ لا جواب ہے۔ مقبرے عالیشان، وہ نادر مکان کہ فلک بہ دیدہ انجم نگر اس ہے، ان

کے نظیر کی جستجو میں، مشعلِ مہ و خورشید روز و شب روشن کیے، کوئہ کو سرگرداں ہے، اگر پاؤں پھیلانے کی جگہ ان میں ہاتھ آئے، سر دست مر جانے کو جی چاہے۔ گو متی کے انداز سے نہر کی کیفیت نظر آتی ہے، طبیعت لہراتی ہے، دورویہ آبادی، عمارت۔ کہیں رمنے، کسی جاباغ بنے، صبح و شام وہ بہار ہے کہ شامِ اودھ اور بنارس کی سحر نثار ہے۔

شہر نفیس، مجمع رئیس، ہر فن کا کامل یہاں حاصل ہے۔ خوش نویس حافظ ابراہیم صاحب سا۔ اس قطع کا قطعہ لکھا، جو میر علی یا آغا جیتے ہوتے، اپنے لکھے کو روتے، اشکِ حسرت سے وصلیاں دھوتے۔ مرزائی صاحب کی مشق کا کوئی پرچہ اگر نظر پڑ جاتا، نیریز بریز بریز کہتا، یا قوت رقم ہیر اکھاتا۔

مرثیہ خواں جناب میر علی صاحب نے وہ طرزِ نو مرثیہ خوانی کا ایجاد کیا کہ چرخ کہن نے مُسَلَّم الثبوت استاد کیا۔ علم موسیقی میں یہ کمال بہم پہنچایا، اس طرح کا دھڑپت، خیال پٹا گایا اور بنایا کہ کبھی کسی نائک کے وہم و خیال میں نہ آیا۔ ایک رنگین احاطہ کھینچا ہے، جو اس میں آیا، پھولا پھلا، وہ ان کا پیرو ہوا۔ اور جس نے ڈھنگ جدا کیا، وہ ٹکسال باہر، بدرنگ ہوا۔ اگر تان سین جیتا ہوتا، ان کے نام پر کان پکڑتا، بھیک مانگ کھاتا، مگر نہ گاتا۔ ہزاروں شاگرد، جگت استاد ہوا، مولوی سب میں پری زاد ہوا۔ امیروں میں حسین علی خاں بلبل ہزار داستان، خوش الحان۔ مرثیہ گو بے نظیر میاں دلگیر۔ صاف باطن، نیک ضمیر، خلیق، فصیح، مردِ مسکین۔ مکروہاتِ زمانہ سے کبھی افسردہ نہ دیکھا۔ اللہ کے کرم سے ناظمِ خوب، دبیرِ مرغوب۔ سکندر طالع، بہ صورت گدا۔ بارِ احسان اہلِ دُول کا نہ اٹھایا۔ عرصہ قلیل میں مرثیے، سلام کا دیوانِ کثیر فرمایا۔ شہر میں جتنے رئیس تھے، اُن کے انیس، جلیس تھے۔

طیب ہر ایک مسیحائی کرتا ہے، قُم بِاِذنی کا دم بھرتا ہے۔ جسے دیکھا بُقراط، سُقراط، جالینوسِ زماں ہے۔ اس معنی میں یہ خطہ، رشکِ زمینِ یونان ہے۔ میرک جان صاحب پیرنے کے فن سے ایسے آشنا ہوئے کہ مَرْدُمِ بَرُو تخرِ سرگرم ثنا ہوئے۔ شاعر، زبان داں ایسے کہ عُرفی و خاقانی کی غلطی بتائی، فردوسی و انوری کی یاد بھلائی۔ شیخ امام بخش ناسخ نے یہ ہندی کی چندی کی اور روزِ مرے کو ایسا فصیح و بلیغ کیا کہ کلامِ سابقین منسوخ

ہوا۔ فُصْحائے شیراز و اصفہاں اِس سیفِ زبان کا جو ہر دیکھ کے لوہا مان گئے۔ اپنے فتح پر منفعل ہوئے، اِس زبان کا حُسن جان گئے۔ زمینِ شعر کو آسمان پر پہنچایا، سیکڑوں کو اُستاد بنایا۔ خواجہ حیدر علی کی آتشِ بیانی، شرر افشانی سے دل جلوں کے سینے میں سوز و گداز ہے۔ مردِ قانع، شاعرِ ممتاز ہے۔

فرنگی محل کا حال کیا لکھوں! کہاں زبان و دست کا یارا، جو شتمہ لکھتا۔ مولوی، فاضل، عدیم المثال۔ ہر شخص جمیع علوم کا استاد۔ کتبِ درسی ابتدا سے انتہا تک یاد۔ منقول و معقول میں دقیقہ باقی نہ رہا۔ ریاضی کے ریاض سے آسمان کو زمین کر دیا۔ مولوی انوار کی تجلی اور پرتو فیض سے جہاں روشن۔ مولوی مبین دور ہیں، سراجِ انجمن، بحر العلوم۔ مولوی سید مخدوم جامع ہر علوم۔ مولوی ظہور اللہ سبحان اللہ! ایسے فقیہ، محقق کہاں ہوتے ہیں! یہی لوگ نادِر الزماں ہوتے ہیں۔

اُدھر رُکنِ دیں بلا گد میر سید محمد مجتہد مستند۔ مرزا کاظم علی متقی۔ آخوند محمد رضا رضائے خدا کا جویا۔ حاملِ قرآن، ہمہ داں، کسی علم میں عاری نہیں، روئے زمیں پر آقا محمد تبریزی سا قاری نہیں۔ مگر وہ جو مثل ہے نیک اندر بد، یہ اصل ہے۔ لبِ معشوق مولویوں سے، یعنی ہم پہلو لعبتانِ مہ رو، پری شَمائل، زُہرہ جبین، ہر زن رہزنِ دیں، مشتری خصائل۔ ستم ناز، غضب انداز، سحر کرشمہ، طلسم غمزہ، آفتِ عشوہ، قہر ادا، قیامت گات، کرامت بات کی، کہ ہاروت و ماروت تو کیا، معاذ اللہ! اگر سب فرشتے عرش سے فرشِ خاک پر آئیں، اُن کی چاہ میں لکھنؤ کے کنویں بھر جائیں۔ گھڑی بھر اُن سے زانو بہ زانو بیٹھے، توبہ نصوحا ٹوٹے، اُن کا دروازہ نہ چھوٹے۔ لولی چرخِ بلا گرداں، اُن پر نثار ہے۔ ہر ایک حور و ش، آفتِ روزگار ہے۔ خوش مزاج، مردِ شناس۔ روزمرہ شستہ۔ دمِ تقریر رَمز و کنایہ۔ اسی کوچے کے فیض سے انسان آدمیت بہم پہنچاتا ہے۔ تراش خراشِ اثرِ صحبت سے کچھ کا کچھ ہو جاتا ہے۔

کَلانوت، قوال بے مثال۔ چھجّو خاں، غلام رسول، سب کو موسیقی میں کمال حصول۔ شوری کے زور شور کی دنیا میں دھوم ہے۔ ٹپے کا موجد ہوا، سب کو معلوم ہے۔ بخشو اور سلاری نے طبلہ ایسا بجایا کہ پکھا و ج کو شرمایا۔

پتنگ ایسا بنا، ایسا لڑا کہ نزدیک و دور مشہور ہے۔ ستر پچھتر تار ڈور، اس کا پتنگ خیراتی یا چھنگا کے ہاتھ کا، لڑائی کی گھات کا، رستم کی عافیت تنگ کرنے والا، مٹھنی ہاتھ پاؤں پر مولوی عمدہ نے ایسا لڑایا، عمدہ اتنا بڑھایا کہ کڑویوں سے اس پیچ میں عبادت چھوٹی، دوڑ دوڑ کر ڈور لوٹی۔ آنکھ بچا کر پیٹا توڑا، فرشتے خان کا پتنگ نہ چھوڑا۔ مرزا نظر علی نے ہاتھ اور نظر میں یہ زور بہم پہنچایا کہ ساٹھ تار کا پتنگ، مڈھا پھینک کر بڑھایا۔ چھ سات سیر ڈور پر گھٹ بڑھ دیکھی، کنا کسی کے ہاتھ نہ آیا۔ مردان بیگ مانجھا دینے والا دیکھا نہ سنا۔

غرض یہ کہ جو چیزیں یہاں نئی بنیں اور ایجاد، طبیعت سے کاریگروں نے نکالی، سلف سے آج تک نہ ہوئی تھی۔ زر دوزی ایسی بنی، یہ باریکی چھنی کہ باہر بندو، اور گی کی پٹی جو پائیں، بجائے جیغہ و سرپیچ، اپنے سر پر لگائیں۔ انتہائے حیرت کی بات ہے، ستر اسی روپے کی سادی کلاہتوں کی اور گی۔ اور جو تا گھیتلا خرد نوک کا بر علی نے اس نوک جھوک کا بنایا کہ جہان کو پسند آیا۔ آرام پائی جس کے ہاتھ آئی، دل نے چین پایا۔ پانچ اشرفی دھنیا کہاری نے دے کر جو تا سجاوایا۔

چالیس سال جہان کی دیکھ بھال کی؛ ایسا شہر، یہ لوگ نظر سے نہ گزرے چنانچہ میاں محمد اشرف، نواب معتمد الدولہ بہادر کے زمانے میں باورچی خانے کے داروغہ تھے۔ آدمیت، مروت، ہمت۔ ہزاروں مرد آدمی ان کی ذات سے فیض پاتا تھا، جہان کی نعمت کھاتا تھا۔ کاریگر ایسے: معتمد الدولہ بہادر کے دسترخوان پر سوا مراہوتے تھے؛ چھ مہینا تک جو چیز ایک دن روبہ رو آئی، دوسرے دن تکرار نہ ہونے پائی۔ پلاؤ سے قلیہ، روٹی تک روز نئی صورت کی تمام شے دسترخوان پر چنی، ذائقے میں دیکھی نہ سنی۔ اور یہ قول تھا: جو ارشاد ہو، برس دن تک ہر روز جو چیز روبہ رو آئے، دوسرے دن ممکن نہیں جو اس کی بو آئے۔ کاریگر ایسے تھے؛ ہمت میں امیر نہ ہوں گے، جیسے تھے۔

اور تو اور؛ شہد اپیر بخارا کا، ٹماسا، سید الشہد اکاشیدا؛ برس روز میں جو پیدا کیا، عشرہ محرم میں محتاجوں کو نذر حسین کھلا دیا۔ یہ اک رنگی مزاج میں سمائی تمام سن جوا کھیلا، دُورے کے داؤں پر اڈھی نہ لگائی۔ ایک

روپیہ ہوا خواہ سو، کہہ دیا: پو۔ سیکڑوں داؤں منجے گئے، منہ سے نہ پنچے گئے، وہاں بھی ایک چوک لگا رہتا ہے، آدمی کے چھکے چھٹ جاتے ہیں۔ جب وہ لوگ نظر آتے ہیں۔

مشائخ، فقیروں کے مزار خوب۔ خواب راحت میں آسودہ سالک و مجذوب۔ شاہ مینا، شاہ پیر محمد، شاہ خیر اللہ، ایک سے ایک سبحان اللہ۔ بہ ظاہر مُردہ، حقیقت میں جیتے ہیں۔ اشیائے لطیف کھاتے پیتے ہیں۔ مولوی عبد الرحمن برگزیدہ یزداں، عالم باعمل، درویشِ کامل۔ خواجہ باسط اور میر نصیر، جن کا عدیل نہ نظیر۔ خواجہ حسین و حسن سرگروہ انجمن۔ طبیعت بس کہ مصروف بہ اختصار ہے، ایک ایک فقرہ لکھا ہے، وگرنہ ان بزرگواروں کی صفت میں کتابیں تحریر کرے تو بجا ہے۔ مگر، شعر:

کارِ دنیا کسے تمام نہ کرد
ہرچہ گیرید، مختصر گیرید

اس پر عمل کیا، مُنصف سے انصاف طلب ہیں، ہٹ دھرم سے کیا کہیں، جھوٹے کے رو بہ رو سچا رو دیتا ہے، بالفرض معترض کہے یہ لوگ کہاں کے تھے؟ تو یہ جواب شافی کافی ہے کہ یہ شہر ایسا تھا، جیتے جی یہاں سے نہ نکلے، مر گئے پر یہیں رہے۔ اوریوں توڑ

کس نگوید کہ دُوغِ من تُرش است

جو گفتگو لکھنؤ میں کو بہ کو ہے، کسی نے کبھی سنی ہو سنائے۔ لکھی دیکھی ہو، دکھائے۔ عہدِ دولتِ بابر شاہ سے تا سلطنتِ اکبر ثانی کہ مثل مشہور ہے: نہ چولھے آگ، نہ گھڑے میں پانی؛ دہلی کی آبادی ویران تھی، خلقت مضطرب و حیران تھی۔ سب بادشاہوں کے عصر کے روز مرے، لہجے، اردوئے معلّٰی کی فصاحت تصنیف شعرا سے معلوم ہوئی۔ یہ لطافت اور فصاحت و بلاغت کبھی نہ تھی، نہ اب تک وہاں ہے۔

قطع نظر اس سے، لوگ اس خلقت کے گرہ سے کھوئیں اور جلسہ کریں۔ چنانچہ ایک بندے کے شفیق، جگت آشنا جناب مرزا محمد رضا، مجمع خوبی از پاتا فرق، تخلص برق۔ فی الحقیقت کلام بلاغت نظام اُن کا

صاعقہ خرمین ہستی حاسد ہے۔ بھائی بند شاعروں کا بازار اُن کے رو بہ رو کا سدا ہے۔ جوان خوش رو، بہادر، آشنائے با مزہ، نیک خو، شبِ ماہ صحبت مشاعرہ بہ دولت خانہ مرزا مُعین ہے۔ رئیس، امیر، صغیر و کبیر تشریف لاتے ہیں۔ اُس مکان وسیع میں آدمیوں کی کثرت سے جگہ کی قلت ہوتی ہے۔ ہوا کشکش سے بار پاتی ہے، جب پنکھے کی سعی اٹھاتی ہے۔ سخنِ سنج بے رنج، خوش گو، نازک فہم، باریک بین، نیک خو جمع ہوتے ہیں۔ لوگ اُن سے، وہ لوگوں سے لطف اٹھاتے ہیں۔ تلامذہ مرزائے مدوح خدمت کو حاضر۔ کورے کورے مدارِ بے دم بہ دم۔ گلیوں و ورق لگی، کتھابسا، چوناسنگ مرمر کا متواتر۔ قبل از غزل خوانی افیون کا چرچا ہو جاتا ہے، کوئی پیتا ہے، کوئی کھاتا ہے۔ اگر چاہ کسی کو چائے کی ہوئی، دودھ پیتے بچے تک شیر چائے موجود کر دی۔ ہمیشہ صبح اُس شام کے جلسے کی ہو جاتی ہے۔ طبیعت گھبراتی نہیں۔ گھر جانے والوں کو صدائے مرغ سحر، ندائے اللہ اکبر آتی ہے۔ ہر چند سب لوگ یہاں کے قہر ہیں مگر یہ بزرگوار زینتِ شہر ہیں۔

اور لکھنؤ کے جیسے بازاری ہیں، کسی شہر کے ایسے ہفت ہزاری ہیں۔ دلال مرقہ حال، خوش پوشاک، چمکے چمکائے۔ اور ملکوں کے سیٹھ، کروڑ پتی لاکھ اسیٹھ سے گانڑ میں لنگوٹی یاد دھوتی۔ جب بڑا تکلف کیا گاڑھے کا مرزائی پہن لیا۔ کلمہ حق کہنے والے کا مدار دار پر ہوتا ہے، منصور نگر اُس کا محلہ ہے۔ یہ نکتہ بہ گوشِ دل و جان سُن: اَلْحَقُّ مُرُّ۔ حاسدوں کے خوف سے یہ مذکور، مختصر کیا۔ اگر زیادہ لکھتا، قصہ ہوتا۔ کُوتہ میں لکھنؤ کے نام سے چڑجاتے ہیں، رشک کھاتے ہیں، افترا پر دازی کرتے ہیں، کھپ کر جل مرتے ہیں۔

اچھے آغاز کا انجام بہ خیر ہوتا ہے۔ اللہ تعالیٰ مشقت کسی کی بے کار نہیں کھوتا ہے۔ یہ فسانہ شروع زمانہ غازی الدین حیدر بادشاہ میں ہوا۔ اور تمام عصرِ سلطان بن سلطان، ابوالنصر نصیر الدین حیدر دَامَ مُلک کے ہوا۔

اللہ اللہ! یہ عجب شاہِ جم جاہ اریکہ نشین ہوا کہ حاتم کا نام، صفحہ سخا سے مثلِ حرفِ غلط مٹا دیا۔ فقیروں کو امیر بنا دیا۔ عیش و نشاط کی طرف طبیعت جو آئی، ایک ایک ادنیٰ کُنجرن، ہفت ہزاریوں سے اعلیٰ بنائی۔ شہ زادیوں کو کہاریوں پر رشک آیا۔ خواصوں کو صاحبِ نوبت کیا، چنڈول، سٹکھپال میں چڑھایا۔ ہاتھی، پاکی کو

جلو میں پھرایا۔ ہزار بارہ سے جلسے والی حوروش، برق کردار کنبک رفتار، نغز گفتار، از پاتا فرق دریائے جواہر میں غرق، ہر دم دست بستہ روبہ رو کھڑی رہی۔ جہان کی نعمت اُن کے سامنے پڑی رہی۔ اَصیلوں کو کروڑوں روپے دیے۔ پیش خدمتوں نے بادشاہت کے چین کیے۔ قدسیہ محل پر طبیعت جو آئی، معارف و شانِ فلک ہفتُم پر پہنچائی۔ کئی کروڑ روپے اس منظورِ نظر نے صرف کیے۔ خزانے خالی کر، محتاجوں کے گھر بھر دیے۔ تجربہ کاروں کا قول تھا کہ ان کے بعد یہ شہر ویران اور تباہ ہو گا۔ نہ اس ہمت کی بیگم نہ اس حوصلے کا بادشاہ ہو گا۔ ہر وقت راجا اندر کی صحبت سے بہتر جلسہ رہا۔ نہروں میں عطر بہا۔ مکان اس طرح کے بنوائے کہ فلک گرداں نے صدقے ہو کر چکر کھائے۔ اندراسن، گلشن ارم، کس کس کا نام لوں! یہ باغ، یہ کوٹھیاں چشم و گوشِ سنمار نے دیکھیں نہ سنیں۔ دوازدہ امام کی درگاہ ایسی بنائی کہ چرخ گرداں کو اور خواب میں نظر نہ آئی۔ اندراسن میں عطر کا حوض چھلکتا رہا، تمام شہر مہکتا رہا۔

مغلانیوں نے گوٹے کناری کی کثرنوں سے چاندی سونے کے محل اٹھائے۔ خاصے والیوں نے لونگ، الاپچی زعفران کے اپنے گھروں میں خاصے ڈھیر لگائے۔ مکا خیاط مال دنیا سے مالا مال ہے، استغنا کا دم بھرتا ہے سینا تو کیا، ٹانگا کم بھرتا ہے۔

بجز غم حسین، شہریار کو اندوہ و غم نہیں۔ کون ہے جو اس زمانے میں شاد و خرم نہیں۔ اربعین تک عزاء داری ہوتی ہے۔ خلقِ خدا ماتم حسین میں روتی ہے۔ لاکھوں روپیہ اس راہ میں صرف ہوتا ہے۔ چالیس شب نہیں سوتا ہے۔ تخمِ عملِ نیک مزرعہ آخرت میں بوتا ہے۔ روزِ تولدِ ہر امام و شبِ وفاتِ جگر بندانِ خیر الانام لاکھ لاکھ روپے کا صرف ہے۔ اس ہمت کے آگے فیاضانِ گزشتہ پر حرف ہے۔ حسنِ صورت، شوکت و حشمت، جاہ و ثروت، جتنی دنیا کی خوبیاں ہیں، اللہ نے سب دی ہیں۔ ہر شب شبِ برات، روزِ عیدین کے ہیں۔ سیرِ دریا کی دفعتاً جو لہر آئی، گنگا سے نہر منگائی۔ اس میں بھی غرُبانہال، کارندے مالا مال ہو گئے۔ بس کہ خامہ مؤلف اختصار رقم ہے، مگر جتنا اُس کی صفت میں لکھیے، بہت کم ہے۔ لہذا اس غزل پر مطلب کو اختتام دیا۔ یہ داستان وہ نہیں جو لکھی جائے، ناچار تمام کیا۔ غزل:

تا ابد قائم رہے فرماں روئے لکھنؤ یہ نصیر الدین حیدر بادشاہ لکھنؤ
گو ملے جنت بھی رہنے کو بجائے لکھنؤ چونک میں اٹھتا ہوں اس پر کہہ کے ہائے لکھنؤ
ریشک کھا کھا، گو فلک مجھ سے چھڑائے لکھنؤ تب میں جانوں، دل سے جب میرے بھلائے لکھنؤ
یا تو ہم پھرتے تھے اُن میں یا ہوا یہ انقلاب پھرتے ہیں آنکھوں میں ہر دم کوچہ ہائے لکھنؤ
استغنا سے کیا کیا آرزو کرتی ہے ریشک جامِ جم پر تُف نہیں کرتے گدائے لکھنؤ
کیوں گمانِ زاغِ بلبل کے ترانے پر نہ ہو یاد آ جائیں جو وہ نغمہ سرائے لکھنؤ
ہر محلے سے بچانا جی، ہے عیسیٰ کو محال چھوڑتے جیتا نہیں معجز نمائے لکھنؤ
جن و انس و وحش و طائر کیوں نہ سب محکوم ہوں ہے سلیمان ان دنوں فرماں روئے لکھنؤ
دشتِ غربت میں کیا برباد وحشت نے تو کیا دل سے اڑتی ہے کوئی اپنے ہوائے لکھنؤ
یہ رہے آباد یارب تا بہ دورِ مشتری میں کہیں ہوں، مانگتا ہوں پر دعائے لکھنؤ
بلبل شیراز کو ہے ریشکِ ناسخ کا سرور
اصفہاں اس نے کیے ہیں کوچہ ہائے لکھنؤ

الہی! بہ حرمت سید ابرار احمد مختار وہ تصدقِ ائمہ اطہار، لکھنؤ کو آباد رکھ۔ والی ملک کو یہاں
کے کار فرما، رعیت پرور، سریر حکومت پر دل شاد رکھ۔ جب تک گنگا جمن میں پانی بہے، یہ خطہ دلچسپ، فرح
افزا آباد رہے۔ فرد:

الہی! لکھنؤ بستا رہے دور قیامت تک
سرورِ دشتِ پیما کا کبھی وہ شہرِ مسکن تھا

اور مقلد یہاں کے، موجد سے بہتر ہوتے ہیں۔ شاگرد ہو کر استاد کے ہمسرہ ہوتے ہیں۔ مطیع اس شہر میں اکثر
سنگ کے ہیں، نمونے نیرنگ کے ہیں، مگر ہمارے شفیق و مہربان، یک رنگ حاضر و غائب یکساں جناب مولوی

محمد یعقوب صاحب مدظلہ عزیز دلہا، ہمہ صفت موصوف ہیں۔ دور دور مشہور و معروف ہیں۔ سابق ازیں فرنگی محل میں چھاپہ خانہ تھا، العاقل تکفیه الإشارة، رشکِ ابنائے زمانہ تھا۔ اخبار کا پرچہ چھپتا تھا، ان کا پتہ نہ چھپتا تھا۔ خوش نویس ایسے جمع ہوتے تھے اور محرر اپنے لکھے کو روتے تھے۔ اپنے اپنے انداز پر بے نظیر، یادگار آغا، ہم پہلوئے میر۔ کلیں ولایتی دل کو بے کل کرتیں۔ یہ تکلف کہ بے پاؤں اشاروں پر چلتیں۔ کانپی کو دیکھ کر جی کا نپتا۔ کیسا ہی زبردست جوان ہو، بے فرمائے، ایک فرمانکا لے میں ہانپتا۔ پتھروں پر ایسی جلا کہ دمِ نظارہ بیکِ نگاہ کا پاؤں پھسلتا۔ یہ صفا اگر بہ غور دیکھو تو قلمِ موسے یہ لکھا ہے کہ ہر پتھر پر طور کا جلوہ ہے۔ کتب پارینہ کے واسطے احیائے اموات کا نقشہ تھا، معجزہ عیسیٰ کے اثبات کا نقشہ تھا۔ شائقوں سے ارنی کی جب صدا آتی، بیلن سے بے لن ترانی اور نہ ندا آتی۔ گو تحریر کا مقدمہ زمانے میں ہے، سیاہی میں روشنائی کا جلوہ اسی کارخانے میں ہے۔ جو کتاب چھپی، وہ مرقع مانی کی تصویر تھی۔ حرفِ مٹنے کا کیا حرف، مثلِ نوشیہ تقدیر تھی۔

شہروں میں اس چھاپے کی دھوم تھی، گردشِ تقدیر کسے معلوم تھی! دفعتاً فلک نے یہ چکر کھایا۔ حرفِ غلط کی طرح رگڑ کے شہر کو مٹایا۔ پروں سے بناٹِ النعش کی صورت نظر آئی۔ ایسا تفرقہ پڑا کہ پھر نہ کسی کی خبر پائی۔ فقیر حسب الطلب مہاراج ایسری پرشاد ناراین سنگھ بہادر راج بنارس دامِ حشمتہم بنارس میں آیا۔ شکر صد شکر کہ رئیس والا جاہ، رعیت پناہ، غریب نواز، غربا پرور، باریک بین، قدر شناس، سخی، شجاع، سخن فہم، عدل گستر پایا۔ درپسِ ولا، دوستوں کی تحریک سے مولوی صاحب کو شغلِ پارپنہ منظور ہوا، پہلے عزمِ فسانہ سرور ہوا، اس کی صحت کی خاطر بندے کو لکھا، بجز اقرار چارہ نہ ہوا، انکار گوارا نہ ہوا۔

ہر چند یہ فسانہ، بہ طرزِ زمانہ، ہر ایک چھاپہ خانے میں نیا نیا رنگ لایا، جس نے چاہا جس فقرے پر پانی پھیرا، صفحہ کتاب سے بہایا، بہ قولِ فقیر: جو مضمون سمجھ میں نہ آیا نہ پڑھا گیا، وہ کُندِ بسولے سے گڑھا گیا، جودتِ قلم نثاروں کی ہوئی، اصلاحِ خطیاروں کی ہوئی۔ شعر:

اور تو بس نہیں چلتا ہے رقیبوں کا، وَلے
سوز کے نام کو لکھ لکھ کے جلا دیتے ہیں

یہ نہیں سمجھتے، ۛ

قبولِ خاطر و لطفِ سخن خدا داد است

تُعْزُّ مَنْ تَشَاءُ وَتُذِلُّ مَنْ تَشَاءُ۔ حاسد مفلس کے چراغ کی طرح جھلملا کے جلتے ہیں، فروغ کیا ہو، منہ کی کھاتے ہیں، ٹیڑھی راہ چلتے ہیں۔ فقیر نے اس کے دیکھنے میں عرق ریزی از حد کی۔ حضرت کے خوف سے انتہا کی کد کی۔ جس جگہ محل اور موقع پایا ہے کیا کیا جملہ بڑھایا ہے۔ طبیعت نے بڑھاپے میں کیا کیا زور دکھایا ہے۔ کہنے کو قصہ ہے، کہانی ہے، ہر جا تصویر کھینچی ہے، مرقع مانی ہے۔ ہر صفحہ رشک گلزار، باغ سراپا بہار ہے، مگر حاسد کے دل میں کھٹکتا ہے، خار ہے۔ ایسی متاعِ گراں بہا کس گنجینے میں ہے، جس کی جگہ ذی فہم قدر شناسوں کے سینے میں ہے۔ باریک بین، نکتہ سنج، مرنجاں مرنج خود دیکھ لیں گے کہ اور نسخوں میں کیا ہے اور اس میں کیا لکھا ہے۔ فصاحت کا دریا بہا دیا ہے۔ حشر تک اس کے شائق دنیا میں کم نہ ہوں گے، قیامت یہ ہے کہ ہم نہ ہوں گے۔ الہی! جب تک فلک کی حرکت سے چمنِ دنیا میں نسیم بہاری رہے، کار فرما سر سبز، کام جاری رہے۔

بندہ کم ترین تلامذہ اور خوشہ چین خرمن سخن جناب قبلہ و کعبہ، استادِ شاگرد نواز، مُعزّز و مُمتاز، مجمعِ فضل و کمال، نیک سیرت، فرخندہ خصال، خرد آگاہ، دانش آموز، یادگار جناب میر سوز، عرفی عصر، سعدی زماں، رشکِ انوری و خاقانی آغا نوازش حسین خاں صاحب، عرف مرزا خانی، تخلص نوازش ہے۔ حقیقت حال یہ مقال ہے کہ طرزِ ریختہ اور روزمرہ اردو کا اُن پر ختم ہے۔ شعر ان کے واسطے، وہ شعر کی خاطر موضوع ہیں۔ کہنے کے علاوہ، پڑھنے کا یہ رنگ ڈھنگ ہے اگر طفلِ مکتب کا شعر زبانِ مُعجزِ بیاں سے ارشاد کریں، فیضِ دہاں، تاثیرِ بیاں سے پسندِ طبعِ سببانِ وائل ہو۔ فی زمانہ تو کیا، سابقین جو موجدِ کلام کو سِلِ مِلن

وجہ تالیف اس قصہ بے نظیر کی

اور کیفیت صاحبِ فرمائش کی تقریر کی۔

حکیم صاحب کی تحریک، سفر کانپور کا، لکھنا سرور کا

حسب اتفاق ایک روز چند دوست صادق، محب موافق باہم بیٹھے تھے، مگر نیرنگی زمانہ، ناہنجار اور کج روئی فلکِ سفلہ پرور، دونوں نواز، جفا شعار سے سب بادلِ حزیں و زار اور ہجومِ اندوہ و یاس سے اور کثرتِ حرمان و افکار سے کہ ہر دم یہ پاس تھے؛ دل گرفتہ، سینہ ریش، اور اداس تھے؛ یہ ذکرِ برزباں آیا کہ شعبہ بازی چرخِ چنبری نیلی فام از آدم علیہ السلام تا این دم یوں ہی چلی آئی ہے۔ اور تفرقہ پر دازی، رنج و محن سے سوا آزار دیتی ہے، یہ ادنیٰ اس ظالم کی کج ادائی ہے۔ اب یہی غنیمت جانئے، اس کا احسان مانئے کہ تم ہم اس دم باہم تو بیٹھے ہیں۔ اُستاد:

جو ہم تم پاس بیٹھے ہیں، سُنو، یہ دم غنیمت ہے
یہ ہنسنا بولنا رہ جائے، تو کیا کم غنیمت ہے

اور واقعی شدتِ رنج و اَلَم میں دوستِ صادق، یارِ موافق ہم پہلو ہو تو کچھ خیال میں نہیں آتا ہے، دل بہل جاتا ہے۔ اور صحبتِ غیرِ جنس میں تختِ سلطنت، تختہٴ تابوت سے بدتر ہو کے کاٹے کھاتا ہے۔ سعدی:

پای در زنجیر پیشِ دوستاں

بہ کہ با بیگانگاں در بوستاں

لیکن زمانے کی عادت یہی ہے کہ باوجود کثرتِ غم و شدتِ اندوہ و اَلَم، دو شخص باہم نہیں دیکھ سکتا۔ مرزا:

پھینکے ہے منجھنقِ چرخ، تاک کے سنگِ تفرقہ

بیٹھ کر ایک دم کہیں، ہوویں جو ہم کلام دو

جب سلسلہٴ سخن یہاں تک پہنچا، اُس زمرے میں ایک آشنائے بامزہ بندے کے تھے، انھوں نے فرمایا: اِس وقت تو کوئی قصہ یا کہانی بہ شیریں زبانی ایسی بیان کر کہ رفعِ کدورت و جمعیتِ پریشانی طبعیت ہو اور غنجہٴ سر بستہٴ دل، جو سمومِ حوادث سے مضحل ہے، بہ اتھنز از نسیمِ تکلم کھل جائے۔ فرماں بردار نے بجز اقرار، انکار مناسب نہ جانا، چند کلمے گوش گزار کیے۔ اگرچہ گریہ کردن را ہم دلِ خوش می باید، مگر اس نظر سے، مصرعہ

ہر چہ از دوست میرسد، نیکو ست

وہ باتیں انھیں بہت پسند آئیں، کہا: اگر بہ دلِ جمعی تمام تو اس پُر اگندہ تقریر کو، از آغاز تا انجام، قصے کے طور پر زبانِ اردو میں فراہم اور تحریر کرے تو نہایت منظورِ نظر اہلِ بصر ہو، لیکن تقصیرِ معاف ہو، لغت سے صاف ہو۔ بندے نے کہا: طبعیتِ ابنائے روزگار بیش تر متوجہ عیبِ جوئی و ہنر پوشی ہے، بہ قولِ دلگیر، شعر:

فُج کے دیکھنے والے تو بہت ہیں دلگیر

اور یہاں حُسنِ شناسانِ سُخن تھوڑے ہیں

وہ بولے: چشمداشتِ صلہ، طلبِ اجرت کسی سے مُتصوّر نہیں، فقط ہماری خوشی مدّ نظر رکھ۔ جیسا رطب و یابس کہے گا، ہمیں پسند ہے؛ بہ شرطے کہ جو روزمرہ اور گفتگو ہماری تمھاری ہے، یہی ہو۔ ایسا نہ ہو کہ آپ رنگینی عبارت کے واسطے دقتِ طلبی اور نکتہ چینی کریں، ہم ہر فقرے کے معنی فرنگی محل کی گلیوں میں پوچھتے پھریں۔ نیاز مند نے کہا: یہ تو مقدمہ تحریر ہے، اگر سرکار کے کام آئے، جائے تقریر نہیں، مگر جلدی نہ کرنا، بہ وقتِ فرصت لکھوں گا۔ وہ تو یارِ شاطر، نہ بارِ خاطر تھے؛ قبول کیا۔

اُسی دن سے ہمیشہ اس کا خیال رہتا تھا، عدمِ فرصت سے نہ کہتا تھا۔ آخر الامر بہ مقتضائے عادت، تلاشِ معاش کے حیلے میں فلکِ تفرقہ پرداز، گردونِ عربدہ ساز نے صورتِ مفارقت کی دکھائی، مہاجرِ ت وطنِ آوارہ کے استقبال کو آئی۔ مسرت:

بوقتِ لقمہ خوردن اے مسرت! گفت لبہایم

کہ روزی میکند از ہم جدا یارانِ ہمد را

ربیع الثانی کے مہینے میں کہ سنہ ہجری نبوی صلی اللہ علیہ وآلہ وسلم بارہ سے چالیس تھے، آنے کا اتفاق مجبور، کوردہ کان پور میں ہوا۔ بس کہ یہ بستی ویران، پوچ و لچر ہے۔ اشراف یہاں عنقا صفت ناپید اہیں اور جو ہوں گے تو گوشہ نشیں، عزّت گزین، مگر چھوٹی اُمت کی بڑی کثرت دیکھی۔ یہ طور جو نظر آیا، دلِ وحشت منزلِ اس مقام سے سخت گھبرا یا۔ قریب تھا جنون ہو جائے، تیرہ بختی روزِ سیاہ دکھائے، لیکن بہ شربتِ عنایت و معجونِ شفقتِ ارسطو فطرت، بقراطِ حکمت، حار و بارِ دِ زمانہ دیدہ، تجربہ رسیدہ حکیم سید اسد علی صاحب شیر بیشہ علم و کمال، سخن فہم، ظریف، خوش خصال؛ طبع سودا خیز اور سرِ جنوں انگیز کو آرام و تسکین حاصل ہوئی۔ اکثر حالِ فقیرِ دل گیر پرِ لطاف و کرم فرماتے تھے۔ تدبیریں نیک و احسن، دافعِ رنج و محن بتاتے تھے۔ ایک روز بعد اظہارِ حالِ مُکلفِ فسانہ دوستانہ، یہ بھی کہا کہ حسبِ وعدہ ایک کہانی لکھا چاہتا ہوں۔ سُن کے فرمایا: بیکارِ مباحش، کچھ کیا کر۔ میر:

میر! نہیں پیر تم، کاہلی اللہ رے نام خدا ہو جواں، کچھ تو کیا چاہیے

اُس وقت یہ کلمہ تو سنِ طبع کو تازیانہ ہوا، تحریر کا بہانہ ہوا۔ اگرچہ اس ہیچ میوز کو یہ یارا نہیں کہ دعویٰ اردو زبان پر لائے یا اس فسانے کو بہ نظرِ نثاری کسی کو سنائے۔ اگر شاہ جہاں آباد کہ مسکنِ اہلِ زباں، کبھی بیت السلطنتِ ہندوستان تھا، وہاں چندے بود و باش کرتا، فصیحوں کو تلاش کرتا، اُن سے تحصیلِ لاحاصل ہوتی، تو شاید اس زبان کی کیفیت حاصل ہوتی۔ جیسا میرا مَن صاحب نے قصہ چار درویش کا باغ و بہار نام رکھ کے خار کھایا ہے، بکھیرا مچایا ہے کہ ہم لوگوں کے دہن، حصے میں یہ زبان آئی ہے؛ مگر بہ نسبت مولفِ اول عطا حسین خاں کے، سو جگہ منہ کی کھائی ہے۔ لکھا تو ہے کہ ہم دلی کے روڑے ہیں، پر محاوروں کے ہاتھ پاؤں توڑے ہیں۔ پتھر پڑیں ایسی سمجھ پر۔ یہی خیال انسان کا خام ہوتا ہے۔ مفت میں نیک بد نام ہوتا ہے۔ بشر کو دعویٰ کب سزاوار ہے۔ کالموں کو بیہودہ گوئی سے انکار بلکہ ننگ و عار ہے۔ مُشکِ آنست کہ خود بوید، نہ کہ عطار گوید۔ یہ وہی مثل سننے میں آئی کہ اپنے منہ سے دھنّا بائی۔ لیکن تحریر اس کی، ایفائے تقریر ہے۔ قصہ یہ دل چسپ، بے نظیر ہے۔

امید ناظرین پر تمکین سے یہ ہے کہ بہ چشمِ عیب پوشی و نظرِ اصلاح ملاحظہ فرما، جہاں سہو یا غلطی پائیں، بہ اصلاحِ مُزین فرمائیں۔ کیسی ہی طبیعتِ عالی ہو، ممکن نہیں جو بشر خطا سے خالی ہو۔ اس کے مطالعے سے خاطرِ خطیر اگر شاد ہو، عاصی دعائے خیر سے یاد ہو۔ نیاز مند کو اس تحریر سے نمودِ نظم و نثر، جودِ طبع کا خیال نہ تھا۔ شاعری کا احتمال نہ تھا۔ بلکہ نظرِ ثانی میں جو لفظ دقتِ طلب، غیر مستعمل، عربی فارسی کا مشکل تھا، اپنے نزدیک اُسے دور کیا۔ اور جو کلمہ سہلِ ممتنع، محاورے کا تھا، رہنے دیا۔ دوست کی خوشی سے کام رکھا، فسانہٴ عجائب اس کا نام رکھا۔ اِنَّهُ الْمُبْدِئُ وَ اِلَيْهِ الْمَآبُ۔ عنایتِ ایزدی سے تمام ہوئی کتاب۔

آغاز داستان

آغاز داستانِ اعجازِ بیاں سلطنتِ فیروز بخت کی اور تلاش
اُس کو وارثِ تاج و تخت کی۔ خوش قسمتی سے حاجت کا بر آنا،
گوہرِ درجِ شہر یاری صَدَفِ تمنا سے پانا

اُستاد:

مَثَل ہی سے، نہ الفاظِ تلازم سے یہ خالی ہے
ہر اک فقرہ کہانی کا گواہِ بے مثالی ہے

لا اِعلم:

یادگارِ زمانہ ہیں ہم لوگ سن رکھو تم، فسانہ ہیں ہم لوگ

گرہ کشایانِ سلسلہ سخن، تازہ کُنند گانِ فسانہ کہن، یعنی مُحسّرانِ رنگیں تحریر و مُورِ خانِ جادو تقریر نے،
اشہبِ جہندہ قلم کو میدانِ وسیعِ بیاں میں، باکرِ شمعِ سحر ساز و لطیفہ ہائے حیرت پر دازِ گرمِ عنان و جولاں یوں
کیا ہے کہ سرزمینِ خُتّن میں ایک شہر تھا مینو سواد، بہشتِ نژاد، پسندِ خاطرِ محبوبانِ جہاں، قابلِ بود و باشِ
خوبانِ زماں۔ شمیمِ صفت اُس کی مُعطر کُنِ دماغِ جاں، مُسکّنِ الہابِ قلب، دافعِ خُفقاں۔ زمین اُس کی رشکِ

چرخ بریں۔ رفعت و شان چشمک زنِ بلندی فلکِ ہفتیں۔ گلی کو چے خلعتِ دہِ گلشن۔ آبادی گلزار، بسانِ تختہ چمن۔ بازار ہر ایک بے آزار، مُصنّفی، ہموار۔ دکانیں نفیس۔ مکان نازک، پائیدار۔ خلقِ خدا باخاطرِ شاد اُسے فسحتِ آباد کہتی تھی۔ سب طرح کی خلقت، ہر طور کی رعیتِ رغبت سے اُس میں رہتی تھی۔

والی ملک وہاں کا شاہِ گردوں و قار، پُر تمکین، با افتخار، سکندر سے ہزار خادم، دارا سے لاکھ فرماں بردار، قباد شوکت و کاؤس حشم، مالکِ تاج و تخت، والا مرتبت، عالی مقام، شاہنشاہِ فیروز بخت نام۔ موجِ بخشش سے اُس بحرِ جود و عطا کی، سالکانِ لب تشنہ سیراب اور نائرہ غضب کے شعلے سے، دشمنِ بد باطن جگر سوختہ، بے تاب۔ دبدبہ داد دہی، غلغلہ عدالت سے، دشمنِ دوستِ جانی۔ چور مسافر کے مال کا نگہبان، ڈکیتوں کو عہدہ پاسبانی۔ ملک وافر۔ سپاہِ افروز از قیاس۔ خزانہ لا انتہا، بے کراں۔ وزیر، امیر جاں فشاں۔ تاجِ بخش و باج ستاں۔ محتاج اور فقیر کا شہر میں نام نہیں۔ داد فریاد، آہ و نالے سے کسی کو کام نہیں۔ رعیتِ راضی۔ سپاہِ سر فروش، جاں نثار، شاداں۔ دشمنِ خائف۔ شمع کا چور سرِ محفل لرزاں۔ اس نام سے یہ ننگ تھا کہ امیروں کا چور محل نہ ہونے پاتا تھا۔ دُزدِ حنا کا رنگ نہ جمتا تھا، سرِ دست ہاتھ باندھا جاتا تھا۔ آنکھ پُجانے سے ہم چشم چشمک کرتے تھے۔ کارِ خیر سے اگر کوئی جی چُراتا تو نامردی کی تہمت اس پر دھرتے تھے۔

لیکن بہ ایں حکومت و ثروت، کاشانہ امید کا چراغ گل، اولاد بالکل نہ تھی، خواہشِ فرزندِ دل، نہ ہونے کی کاہشِ مُقِصِل، حسرتِ پسر میں رَبِّ لَا تَذَرْنِي فَرْدًا وَاَنْتَ خَيْرُ الْوَارِثِينَ ہر ساعتِ برزباں و رَبِّ هَبْ لِي مِنْ لَدُنْكَ وَلِيًّا وظيفہ ہر زماں۔ لڑکے کی تمنا میں بادشاہِ مثلِ گدا دست دراز، ایسا لا پرواہ، بے نیاز کی قدرت سے، بانیاز۔

آخر ش جناب باری میں تضرُّع و زاری اس کی منظور ہوئی، لا ولد ی کی بدنامی دور ہوئی۔ ساٹھ برس کے سن میں، بڑھاپے کے دن میں گوہرِ آب دارِ دُرِ شاہوار، صَدَفِ بطنِ بانوئے نجستہ اطوار سے پیدا ہوا۔ چھوٹا بڑا اس کی صورت کا شید اہوا۔ اس روح افزاکا، فیروز بخت نے جانِ عالم نام رکھا۔ شب و روز پرورش سے کام رکھا۔ حُسن اللہ نے یہ عطا کیا کہ نیرِ اعظم چرخ چارم پر رُعبِ جمال سے تھرایا، اور ماہِ باوجود داغِ غلامی، تاب

مشاہدہ نہ لایا۔ اُس نقشِ قدرت پر تصور مانی و بہزاد حیران اور صنّاعی آزر کی ایسے لُعبَتِ حقیقت کے روبرو پشیمان۔ کاسۂ سر سراسر شورِ جوانی، زورِ شباب سے معمور۔ آنکھیں جھپکانے والی دیدہ غزالانِ خُتن کی، شرابِ عشق کے نشے سے چکنا چور۔ چہرے پر جلالِ شاہی، شوکتِ جہاں پناہی نمایاں، حسنِ درخشاں کی تڑپ بہ از انجم و اختر تاباں۔ مصحفی:

اُسے دیکھ طفلی میں کہتی تھی دایہ
یہ لڑکا طرح دار پیدا ہوا ہے

مرزا قلیلؔ:

پارہ خواہد شد ازیں دست گریبانے چند

لکھا ہے کہ جب وہ مہر سپہر سلطنت برج حمل سے جلوہ افروز ہو، زینت بخش کنار مادر و زیب دہ آغوش دایہ ہوا، در خزانہ و محبس کھلا۔ ہزار ہا قیدی رہا ہوا اپنے گھر آیا اور سینکڑوں لونڈی غلام نے فرمان آزادی پایا۔ شہر میں محتاج ناپید تھا، مگر اشرفی، روپیہ حاجیوں کے واسطے مکہ معظمہ اور زائروں کی خاطر کربلائے مکرم میں پیہم بھیجا۔ ایک سال کا خراج رعیت محتاج کو معاف ہوا۔ شہ زادے کے نام کے گنج آباد ہوئے۔ مسجدیں، مدرسے، مہمان سرا، مسافر خانے تعمیر ہوئے۔ اہل شہر دل شاد ہوئے۔

نجومی، پنڈت، جفر داں حاضر ہوئے۔ بہت سوچ بچار کر برہمنوں نے عرض کی: مہاراج کا بول بالا، جاہ و حشم ہر دم بڑھے، مرتبہ دو بالا، اعلیٰ رہے۔ ہماری پوتھی کہتی ہے: بھگوان کی دیا سے شہ زادے کا چند رماں بلی ہے۔ چھٹا سورج ہے۔ جو گرہ ہے وہ بھلی ہے۔ دیگ تیگ کا مالک رہے۔ دھرم مورت یہ بالک رہے۔ جلد راج پر براجے۔ پر تھمی میں دھوم مچے، ایسی شادی رچے۔ استری تین ہو۔ دو کا پر، مان، ایک کی بین ہو۔ مگر پندرھویں برس مشتری بارھویں آئے گی، سنچر پاؤں پڑے گا۔ ایک پنکھیر و سُوے کے برن میں ہاتھ آئے گا۔ تریا کی کھٹ پٹ سے وہ بچن سنائے گا کہ راج پاٹ چھڑا، دیس سے بدیس لے جائے گا۔ ڈگر میں شاہ زادہ

بھٹکے گا، کوئی مانس پاس نہ پھٹکے گا۔ ساتھی چھٹیں۔ اپنے ڈیل سے ڈانوا ڈول رہے۔ پھر ایک منگھ، ٹھا کر کا سیوک کرپا کرے، راہ لگائے۔ کوئی کلنکن، لو بھی ہو، کشٹ دکھائے۔ وہاں سے جب چھٹے، رانی ملے مہاسندر، وہ چرن پر پران وارے، پتا اس کا گیانی، گن کی تکھتی دے، اُس سے کئی ملچھ مارے، دکھ میں آڑے آئے، بگڑے کاج بنائے۔

جب اُس نگر پہنچے، جس کی چت میں گھر چھوڑے، تو لاب بہت ہو، دَرَب، گہنے ہاتھ آئیں۔ دور سب کلیس ہو جائیں۔ پر ایک ہتی، من کا کپٹی، استری پر دُچت، کھٹائی کرے۔ جُنچھ پڑیں، نرناری لڑیں۔ اور کچھ جل میں بھی ہل چل پڑے۔ پریتی لوگ چھٹ جائیں۔ نگر نگر کھوج میں پھر آئیں۔ سب منچھڑے مل جائیں۔ ماتا پتا کے ڈھگ آئیں۔ بڑا راج کرے۔ دیا دھرم کے کاج کرے۔ گُسیاں کی کرپا سے جان کی کھیر ہے۔ بڑی بڑی دھرتی کی سیر ہے۔

یہ سن کے بادشاہ گو نہ ملول ہوا۔ پھر مستقل مزاجی سے یہ کلمہ فرمایا: فِعْلُ الْحَكِيمِ لَا يَخْلُو عَنْ الْحِكْمَةِ، ان سب کو بقدر حال، فراخور کمال مالا مال کیا۔ خلعت و انعام دیا۔ بہ بشاشت تمام سرگرم پرورش صبح و شام رہا۔ کوئی تو برسوں میں بڑھتا ہے، وہ نہال نو دمیدہ بُستانِ سلطنت گھڑیوں میں بلند بالا ہوتا تھا۔ چند عرصے میں، بہ حَوْل و قوتِ الہی، وہ ہاتھ پاؤں نکالے، دس برس کے سن میں اس غزال چشم نے ہرن کے سینک چیر ڈالے۔ دست و بازو میں یہ طاقت ہوئی کہ درندہ فیل مست ہوا۔ جوان رعنا، چہرہ زیبا، رستم شوکت، اسفندیار سے زبردست ہوا۔ جو اُس کاروئے منور دیکھتا، یہ کہتا، لا اَعلَم:

مُنہ دیکھو آئینہ کا، تری تاب لا سکے
خورشید پہلے آنکھ تو تجھ سے ملا سکے
تصویر تیری کھینچے مَصَوِّر تو کیا مجال
دستِ قضا تو پھر کوئی تجھ سا بنا سکے

تحصیلِ علم و فضل میں شہرہ آفاق ہوا۔ جتنے فن سپہ گری ہیں، اُن کا مشاق۔ جمیع علوم، ہر فن میں طاق ہوا۔
جلّ جلالہ! باپ ویسا، بیٹا ایسا محبوب، محبت میں بسانِ یوسف و یعقوب علیہما السلام۔ جب وہ ہلالِ سپہر شہر
یاری بہ فضلِ باری بدرِ کامل ہوا اور چودھواں برس بھر گیا، جوانوں میں شامل ہوا۔ بہ صلاح و صواب دید
ارکانِ سلطنت و ترقی خواہانِ دولت شادی کی تجویز ہوئی۔ بہ تلاشِ بے شمار و تجسسِ بسیار ایک شہِ زادی
پری پیکر، خوب صورت، نیک سیرت، حورِ نژاد، گلِ اندام، سیمیں بر، رشکِ سرو، غیرتِ شمشاد، ماہِ طلعت
نام، دودمانِ والا سے مقرر ہوئی۔ وہ جو آئینِ بادشاہی، طریقِ فرماں روائی ہے، اُسی طرح اُس کے ساتھ اُس
آخرِ تابندہ فلکِ شاہی کو ہمقراں کیا، نکاح پڑھوا دیا۔

جولانی سمند تیز رفتارِ قلم کی

میدانِ بیانِ سواریِ شہ زادہ جانِ عالم میں،
اور خریدنا تو تے کا، اور کج بخشی ماہِ طلعت کی تو تے سے۔ پھر
کیفیتِ حُسنِ انجمنِ آرا تو تے سے سننا، شہ زادے کا
نادیدہ عاشق ہونا، وحشت سے سر دھنا

بلبلِ نوا سنج ہزار دستان، طوطیِ خامہ زمرہ ریز خوش بیاں گلشنِ تقریر میں اس طرح چہکا ہے، صفحہ
فسانہ مہکا ہے کہ بعد رسمِ شادی، سیر و شکار کی اجازت، سواری کا حکم شاہِ ذوی الاقدار سے حاصل ہوا۔ گاہ گاہ
شام و پگاہ جانِ عالم سوار ہونے لگا۔ سیر و شکار کی طرف مائل ہوا۔ ایک روز گزر اُس کا گزری میں ہوا۔ انبوہ
کثیر، جم غفیر نظر آیا اور غلغلہ تحسین و آفریں از زمیں تا چرخِ بریں بلند پایا۔ شہ زادہ اُدھر متوجہ ہوا، دیکھا ایک
مردِ پیر، نحیف، ستر اُسی برس کا سن، نہایت ضعیف، پنجرہ ہاتھ میں لیے کھڑا ہے۔ اُس میں ایک جانور، مانند
ساکنانِ جنات سبز پوش، طائرِ بے مروت، خانہ بدوش، بامنتقارِ گلزارِ لطیف، رنگین اور نقطے قابلِ تعریف،
نمکین، مثالِ طوطی پس آئینہ بیان کر رہا ہے۔ تماشا یوں کی کثرت سے بازار بھر رہا ہے۔ لا اَعلم:

در پس آئینہ طوطی صفتّم داشته اند
انچہ اُستادِ ازل گفت، ہماں می گویم

شہ زادے کے دیکھتے ہی تو تاملک سے بولا: اے شخص! کوکبِ بخت تیرا افلاس کے بُرجِ تیرہ سے نکلا، نصیب چمکا۔ طالع بر سر یاری و زمانہ آمادہ مدد گاری ہوا۔ دیکھ! ایسا شہ زادہ حاتمِ شعار، ابر گہر بار متوجّہ اس مُشتِ پُر، ذرّہ بے مقدار پر ہوا ہے۔ وہ بے کار شے کار گاہ بے ثبات میں ہوں، جس کا طالب نہیں کہیں۔ بہ حدّے کہ جانور ہوں، اور بلی کا کھا جا نہیں، مگر جو یہ نظرِ عنایت کرے: ابھی تیرا ہاتھ پُر زَر ہو، دامن گہر سے بھرے۔ جانِ عالم نے یہ سخنِ ہوش رُبا، کلمہ حیرت افزا کو سُن، توتے عقل کے اڑا، پنجرہ اُس طائرِ ہمہ داں، جانورِ سحر بیاں کا ہاتھ میں لے کے مالک سے قیمت پوچھی۔ توتے نے کہا، مُؤلف:

کب لگاتا ہے کوئی اس دلِ بے حال کا مول
سب گھٹا دیتے ہیں مُفلس کے غرض مال کا مول

مگر جو حُضور کی مرضی! جانِ عالم نے لاکھ روپے، خلعت کے سوا، عنایت کیے اور پنجرہ ہاتھ میں لیے دولت سَرا کو روانہ ہوا۔ گھر میں جا، ماہِ طلعت کو توتا دکھایہ مصرعِ انشا کا پڑھا، انشا:

بازار ہم گئے تھے، اک چوٹ مول لائے

توتے نے شہ زادے کو سخنانِ دل چسپ، قصصِ عجیب، حکایاتِ غریب، شعرِ خوب، خمسہ ہائے مرغوب سنا اپنے دامِ محبت میں اسیر کیا۔ یہ نوبت پہنچی کہ سوتے جاگتے، دربار کے سوا، ایک دم جُدا نہ ہوتا۔ جب دربار جاتا، پنجرہ بہ تاکیدِ حفاظت ماہِ طلعت کو سوئپ جاتا اور دربار سے دیوانہ وار، بہ شوقِ گفتار بے قرار جلد پھر آتا۔

ایک دن شاہ زادہ دربار گیا، توتا محل میں رہا۔ اُس روز ماہِ طلعت نے غُسل کیا اور لباسِ مکلف سے جسم آراستہ، زیورِ پُر تکلف سے پیراستہ ہو، جو اہر نگار کرسی پر بیٹھی۔ ہوا جو لگی، آئینے میں صورت دیکھ خود محو تماشا

ہوئی۔ بحرِ عجب و نخوت میں آشنا ہوئی۔ خواصوں سے، جلیسوں سے، جو جو دم ساز، محرم راز تھیں، اپنے حُسن و صورت کی داد چاہی۔ ہر ایک نے موافقِ عقل و شعور تعریف کی۔ کسی نے کہا: ہلالِ عید ہو۔ کوئی بولی: خدا جانتا ہے، دید ہو نہ شنید ہو۔ اللہ تعالیٰ نے، بہ اس کثرتِ مخلوقات، تمھارا ہمسر از قسیم جن و بشر بنایا نہیں۔ پری نے یہ قد و بالا، حور نے یہ حُسن کا جھمکڑ اپایا نہیں۔

جب وہ کہہ چکیں، ماہ طلعت نے کہا: تو تا بہت عقل مند، ذی شعور، سیاحِ نزدیک و دور ہے، اُس سے بھی پوچھنا ضرور ہے۔ مخاطب ہوئی کہ اے مرغِ خوش خو و طائرِ زمر دلباسِ سُرخ رو، بذلہ سنج بے رنج! سچ کہنا، اس سچ دھج کی صورت کبھی تیرے طائر و ہم و خیال کی نظر سے گزری ہے؟

نیرنگی چرخِ کج رفتار، فتنہ پردازیِ گردونِ واژوں عیاں ہے۔ آگاہ سب جہاں ہے۔ اُس وقت تو تا رنجیدہ دل، کبیدہ خاطر، مضحل بیٹھا تھا، چُپ ہو رہا۔ شہِ زادی نے پھر پوچھا۔ توتے نے بے اعتنائی سے کہا: ایسا ہی ہو! یہ رنڈی معشوق مزاج، طُره یہ کہ شہِ زادے کی جُورو، شوہر مالکِ تخت و تاج، برہم ہو کے بولی: میاں مٹھو! جینے سے خفا ہو جو ہمارے رو بہ رو چبا چبا کر گفتگو کرتے ہو؟ توتے نے کہا: سوال و جواب اور، دھمکانا اور حکومت سے ڈرانا، غصے کی آنکھ دیکھانا اور ہے۔ کیوں الجھتی ہو، شاید تمہی سچی ہو! پھر تو شعلہٗ غضبِ کانونِ سینہ شہِ زادی میں مشتعل ہوا، کبابِ دل ہوا، کہا: کیوں جانورِ بد تمیز، ناچیز، تیری موت آئی ہے؟ کیا بیہودہ ٹپیں ٹپیں مچائی ہے! واہی بک رہا ہے! ہمارا مرتبہ نہیں سمجھتا ہے! توتے کے منہ سے نکلا: کیوں اتنی خفا ہوتی ہو، اپنا منہ ملاحظہ کرو، صاحبِ تم بڑی خوب صورت ہو!

یہاں تو یہ حیص بیص تھی، جانِ عالم تشریف فرما ہوا۔ عجب صحبت دیکھی کہ شہِ زادی بہ چشمِ پُر آب و بادلِ کباب، غیظ میں آ، تھرا تھرا توتے سے بحث رہی ہے۔ شہِ زادے نے فرمایا: خیر باشد! توتا بولا: آج نہ اُثر ہے، خیر بہ خیر۔ مگر چندے حیاتِ مستعار اس وحشی کی اور آب و دانہ قفس میں پینا کھانا باقی تھا۔ اگر آپ اور گھڑی بھر دیر لگاتے، تشریف نہ لاتے، تو میرا طائرِ روح، گربہٗ غضبِ شہِ زادی سے مجروح، پرواز کر جاتا، ہر گز جیتا نہ پاتے، مگر پنجرہ خالی دیکھ مزاجِ عالی پریشان ہوتا، بہ حسرت و افسوس یہ فرماتے، انشا:

توتا ہمارا مر گیا کیا بولتا ہوا

ماہ طلعت ان باتوں سے زیادہ مکدر ہوئی، شہ زادے سے کہا: اگر میری بات کا توتا جواب صاف نہ دے گا، تو اس نگوڑے کی گردن مڑوڑ، اپنے تلووں سے اس کی آنکھیں ملوں گی، جب دانہ پانی کھاؤں پیوں گی۔ جانِ عالم نے کہا: کچھ حال تو کہو۔ توتے نے گزارش کی: حضور! یہ مقدمہ غلام سے سنیے۔ آج شہ زادی صاحب اپنی دانست میں بہت نکھر، بقا:

دیکھ آئینے کو، کہتی تھی کہ اللہ ری میں!

پھر مجھ سے فرمایا: تو نے ایسی صورت کبھی دیکھی تھی؟ مجھ اجل رسیدہ کے منہ سے رومیں نکلا: خدا نہ کرے! اس جرم قبیح پر شہ زادی کے نزدیک کشتنی، سُختنی و گردن زدنی ہوں۔ بہ قول میر تقی، شعر:

بے جرم تہ تیغ ہی رکھا تھا گلے کو
کچھ بات بری منہ سے نہ نکلی تھی بھلے کو

جانِ عالم نے کہا: تم بھی کتنی عقل سے خالی، حُمن سے بھری ہو! تم تو پری ہو۔ اور جانور کی بات پر اتنا آزرده ہونا! گو گویا ہے، پھر طائر ہے، نادانی اس کی ظاہر ہے۔ میاں مٹھو کو ان باتوں کی تاب نہ آئی۔ آنکھ بدل کے روکھی صورت بنائی اور ٹپس سے بولا: خداوندِ نعمت! جھوٹ جھوٹ ہے، سچ سچ ہے۔ ہمسر جس کا کوئی نہیں، وہ ذاتِ وحدہ لا شریک لہ کی ہے۔ اُس کے سوا ایک سے ایک بہتر و برتر ہے۔ سب کو یہ خبر ہے: فَضَّلْنَا بَعْضُكُمْ عَلَى بَعْضٍ۔ میں نے جھوٹ اور سچ دونوں سے بچ کر ایک کلمہ کہا تھا۔ اگر راستی پر ہوتا، گردن کج کیے سیدھا گور میں سوتا۔ یہ سن کے وہ اور مجُوز ہوئی۔ مثل مشہور ہے: راج ہٹ، تریا ہٹ، بالک ہٹ۔ جانِ عالم نے مجبور ہو کے کہا: جو ہو سو ہو، مٹھو پیارے! سچ کہہ دو۔ توتے نے بہ منت عرض کی: دروغ مصلحت آمیز، بہ از راستی فتنہ انگیز۔ مجھے سچ نہ بلوایئے، میرا منہ نہ کھلوایئے۔ نہیں، انجامِ راستی حضور کے دشمنوں کو دشتِ نوردی، بادِ یہ پیمائی، غریب الوطنی، کوچہ گردی نصیب ہوگی۔

شہ زادے نے کہا: یہ جملہ تم نے اور نیا سنایا۔ اب جو کچھ کہنا ہے، کہا چاہیے، باتیں بہت نہ بنائیے۔ اس نے کہا: میں نے ہر چند چاہا کہ آپ رنج سفر، مصائبِ شہر بہ شہر، ایذائے غربت سے باز رہیں کہ سفر اور سفر کی صورت ایک ہے، اس سے بچنا نیک ہے مگر معلوم ہوا حضور کے مقدر میں یہ امر لکھا ہے، میرا قصور اس میں کیا ہے۔ رفیع سودا:

چاک کو تقدیر کے ممکن نہیں کرنا رفو
سوزنِ تدبیر ساری عمر گو سیتی رہے

سینے قبلہ عالم! یہاں سے برس دن کی راہ، شمال میں ایک ملک ہے عجائب زرنگار۔ ایسا خطہ ہے کہ مرقع خیالِ مانی و بہزاد میں نہ کھنچا ہو گا اور پیر و ہقانِ فلک نے مزرعہ عالم میں نہ دیکھا ہو گا۔ شہر خوب، آبادی مرغوب۔ رنڈی، مرد حسین، طرح دار۔ مکانِ بلور کے بلکہ نور کے، جو اہر نگار۔ عقلِ باریک بین مشاہدے سے دنگ ہو۔ خلقت اس کثرت سے بستی ہے کہ اُس بستی میں وہم و فکر کو عرصہ تنگ ہو۔ خورشید ہر سحر اُس کے دروازے سے ضیا پاتا ہے۔ بدرِ کامل وہاں دودن نہیں رہتا، غیرت سے کاہیدہ ہو، ہلال نظر آتا ہے۔ وہاں کی شہ زادی ہے انجمن آرا۔ اُس کا تو کیا کہنا! کہاں میری زباں میں طاقت اور دہاں میں طلاق جو شمع مذکورِ شکل و شمائل اُس زہرہ جبین، فخرِ لعبتِ لندن و چیں کاسناؤں۔ اُستاد:

ایک میں کیا، خوب گردیکھے اسے حسن آفریں
اپنی صناعی پہ حیراں خود وہ صورت گر رہے

لیکن سات سو خواصِ زرّیں کمر، تاجِ دل بر سر، ماہِ رو، عنبریں مو، سرگروہِ خوبانِ جہاں، جانِ جاں، آرامِ دلِ مشتاقاں، اُس کی خدمت میں شب و روز سرگرم خدمت گزاری، بڑی تیاری سے رہتی ہیں۔ اگر ان کی لونڈیوں کو شہ زادی صاحب بہ چشمِ انصاف دیکھیں اور کچھ غیرت کو بھی کام فرمائیں، یقین تو ہے چلو بھرپانی میں مجھوب ہو کے ڈوب جائیں۔ ماہِ طلعت یہ سن کے سن ہوئی، سر جھکا لیا۔ جانِ عالم کو کچھ اور ہی دھن ہوئی،

پنجرہ اٹھالیا، دیوان خانے میں لے جا مفصل حال دریافت کرنے لگا۔ جی کا حال کچھ اور ہی ہو گیا، ہر دم آہ سرد دل نیم بسمل سے بھرنے لگا۔ مولوی جامی:

نہ تنہا عشق از دیدار خیزد بسا، کیں دولت از گفتار خیزد
در آید جلوہ حسن از درِ گوش زجاں آرام بر باید، ز دل ہوش
زدیدن ہیچ اثر نے درمیانہ کند عاشق کساں را غائبانہ

توتے گوشہ زادے کے طرزِ گفتگو، رنگِ رو، آنکھ کی تری، ہونٹ کی خشکی، دل کی دھڑک، کلیجے کی پھڑک سے کہ یہ نشانِ عشق، گمانِ خبط سب ہیں؛ ثابت ہوا کہ شہ زادے کا دل پُر زے پُر زے اور دماغ کا ایانِ بادۂ عقل سے خالی ہوا، خیالِ محالِ وصالِ انجمنِ آرا بھرا، خوب حالی ہوا۔ سخت نادم و خجل ہو کے دل سے کہا: کم بخت زبان نے، حسن کے بیان نے غضب کیا، منتر کار گر ہوا، پڑھا جن سر چڑھا، حضرتِ عشق کا گزر ہوا۔ چاہا کہ بہ لطائفِ الحیل اس عزمِ بیجا سے باز رکھے، عقل اور عشق میں امتیاز رکھے، کہا: اے ناداں، دشمنِ جاں! یہ قصدِ لا حاصل ہے۔ عہدِ اس کوچے میں پاؤں نہ دھر، اپنے خون سے ہاتھ نہ بھر، بہ قولِ مؤلف:

خدا کو مان، نہ لے نام عاشقی کا سرور

کہ منفعت میں بھی اس کی، ہیں سوزِ رپیدا

بیانِ اس کا محال ہے، مگر مختصر سا یہ حال ہے: عقلِ اس کام میں دور ہو جاتی ہے، وحشتِ نزدیک آتی ہے۔ لب خشک، چہرہ زرد، دل خون ہوتا ہے۔ بھوک پیاس مر جاتی ہے، خواب میں نیند نہیں آتی ہے۔ جانِ شیریں تلخ ہو، کلیجے میں درد، آخر کو جنون ہوتا ہے۔ لختِ جگر کھاتا ہے، خونِ دل پیتا ہے، مر مر کے جیتا ہے۔ رقیبوں کے طعنوں سے سینہ فگار ہوتا ہے۔ لڑکوں کے پتھروں سے سر کارنگ گلنار ہوتا ہے۔ دن کو ذلت و خواری، شب کو انتظار میں اخترِ شماری۔ بے قراری سے قرار رہتا ہے۔ اپنے بیگانے کی نظر میں ذلیل و خوار رہتا ہے۔ جنگل میں جی لگتا ہے، بستی اُجاڑ معلوم ہوتی ہے۔ در بہ در پھرنے میں دن تو کٹ جاتا ہے، تنہائی کی

رات پہاڑ معلوم ہوتی ہے۔ سینہ آتشِ غم سے جل کے تنور ہوتا ہے۔ آنکھوں سے دریا ابلتے ہیں، طوفان کا ظہور ہوتا ہے۔ عقل کا چراغ گل، تپِ فراق سے دل جلتا ہے۔ شجرِ تمنا بے برگ و بار رہتا ہے، پھولتا ہے نہ پھلتا ہے۔ جوانی کا گھن، پیری تک اڈھیڑا رہتی ہے۔ گونگا بہرا بن جاتا ہے، ہر دم طبیعت سن رہتی ہے۔ ابھی پہلی بسم اللہ ہے، ٹھنڈی سانسیں بھرتے ہو، لب پر آہ ہے۔ دیکھنا نہ بھالا ہے، سینے کے پار عشق کا بھالا ہے۔ آئینہ ہاتھ میں لے منہ تو دیکھو، نقشہ کیا ہے۔ معشوقِ با وفا گوگردِ سرخ، لعلِ سپید سے نایاب سوا ہے، کہاں ملتا ہے۔ خاک میں، ڈھونڈتے ڈھونڈتے دھونڈتے خواہاں ملتا ہے۔ یہ جو زمانے میں مشہور با مہر و وفا ہیں، بے وفا، بانی صدِ جور و جفا ہیں۔ عشق کم بخت بے پیر ہے، اونوجواں! یہی ٹیڑھی کھیر ہے۔ سنا نہیں کوہ کن نے جانِ شیریں کس تلخی سے کھوئی، یوسف کی چاہ میں زلیخا نے کیسے کنویں جھانکے، کیا کیا روئی! مجنوں کو اس دشت میں جنون ہوا، لیلیٰ کا کیا بگڑا؟ پرویز کا اس کوچے میں خون ہوا، شیریں نے کیا کیا؟ افسوس تو یہ ہے کہ اتنا بھی کوئی نہ سمجھا، جامی:

غم چیزے رگِ جاں را خراشد
کہ گاہے باشد و گاہے نباشد

ذلتِ اس کام میں عین عزت ہے۔ درد کا نام یہاں راحت ہے۔ دل اس کشمکش میں ٹوٹ جاتا ہے۔ رستم کا اس معرکے میں جی چھوٹ جاتا ہے۔ اسفندیار ساروئیں تن ہو تو موم کی طرح پگھل کر بہہ جائے، حسرت ہی حسرت رہ جائے۔ لوگوں نے ہزاروں رنج، صدمے اس کام میں اٹھائے، بعد خرابیِ بسیار نا تجربہ کار کہلائے۔ یہ وہ برا کام ہے، ناکامی جس کا آغاز، بدنامی انجام ہے۔ مُبتدی ہو یا مَشاق ہے، دونوں کی رائے ایک سی ہوتی ہے۔ صدمہ دوری، المِ حضورِ شاق ہے۔ مرضِ عشق میں کوئی دوست گرفتار نہ ہو۔ مولف:

دوست تو دوست ہے، دشمن کو یہ آزار نہ ہو

مُسَدّس:

کیا میں اس کافرِ بد کیش کا احوال کہوں یہی خوں خوار، پیا کرتا ہے عاشق کا خوں
زار کر دیتا ہے انسان کو یہ اور زبوں رفتہ رفتہ یہی پہنچاتا ہے نوبت بہ جنوں

یہی خوں ریز تو خوں خوار ہے انسانوں کا

دین کھوتا یہی کافر ہے، مسلمانوں کا

یہی کرتا ہے ہر اک شخص کو رسوا، ظالم یہی کرتا ہے ہر اک چشم کو دریا، ظالم
کوہ دکھلاتا ہے گاہے، گہے صحرا، ظالم کیا بتاؤں تمھیں، کرتا ہے یہ کیا کیا ظالم

دربہ در، خاک بہ سر، چاک گریباں کر کے

جان لیتا ہے، ولے بے سروساماں کر کے

یہی بانی تو زلیخا کی بھی تھا خواری کا یہی باعث دَمَن و نل کی ہوا یاری کا
یہی فرہاد کی، حامی تھا، تَبَر داری کا عشق کہیے نہ اسے، قہر ہے یہ باری کا

تلخ کامی ہوئی شیریں کو اسی سے حاصل

کیے بے پردہ و برباد ہزاروں محمل

اس نے مجنوں سے بنائے ہیں بہت دیوانے اس نے خود رفتگی میں، اپنے کیے بیگانے
گو کہ مشہور جہاں اس کے ہیں سب افسانے پر، جو اس کام کا مشاق ہو، وہ ہی جانے

کبھی معشوق کے پردے میں نہاں ہوتا ہے

کبھی سرچڑھ کے یہ عاشق کے، عیاں ہوتا ہے

ناقہ لیلیٰ مضطر کا شُرباں یہ تھا نجد میں قیس سے پہلے ہی حُدی خواں یہ تھا
چاہ میں ڈال کے، یوسف کا نگہباں یہ تھا جان ہر شیر کی لینے کو، نیستاں یہ تھا

حُسن بن جاتا ہے، انداز کہیں، ناز کہیں
دردِ دل ہے یہ کہیں، سوز کہیں، ساز کہیں

مثَلِ فرہاد بہت مر گئے سر پھوڑ، حزیں دی ہے شیریں کی طرح کتنوں نے جانِ شیریں
پاسِ عذرا کے گیا اور کوئی دامتق کے قریں اِس سے آوارہ بچا اور نہ بچا گوشہ نشین

اِس سے ملتا ہے جسے، رنج و مَحَن ملتا ہے

گور ملتی ہے کسی کو نہ کفن ملتا ہے

طور کو نور کے جلوے میں جلایا اِس نے کبھی آتش کو ہے گلزار بنایا اِس نے
جان چھوڑی نہیں، جیتا جسے پایا اِس نے اور نیرنگ جہاں اپنا دکھایا اِس نے

کام مُردوں سے لیا، زندوں کو ناکام رکھا

درد کا نام بھی بے درد نے آرام رکھا

اِس کے افسانے ہیں دنیا میں بہت طول و طویل جس کا ہمد یہ ہوا، ہو گیا وہ خوار و ذلیل
اِس کا بیمار، پڑا رہتا ہے بستر پہ علیل دھونس دے دے کے بجا دیتا ہے یہ کوسِ رحیل

رنج و ماتم کے سواء، اور یہ کیا دیتا ہے

وصل کی شب سحر ہجر دکھا دیتا ہے

یہی اخفا ہے بہ صد زیبِ رگِ ہر گل میں سوز و نالہ یہ اِسی کا ہے دلِ بلبل میں
یہی ہے جُز میں، اگر دیکھو، یہی ہے گل میں گر فرشتہ ہو، تو آ جاتا ہے اِس کے جل میں

خون بے جرم زمانے کا بہاتے دیکھا

میلِ چتون پہ کبھی اِس کی نہ آتے دیکھا

ایک شِئمہ ہے، لکھا حال جو میں نے اِس کا جس پہ اِس دیو نے اَطاف کا سایہ ڈالا
دشتِ غربت میں وہ آوارہ و سرگشتہ ہوا دوست بھی چھوٹتے ہیں، شہر بھی چھوڑے اپنا

پاس جس کے یہ گیا، خلق سے وہ دور ہوا

کون سا شیشہ دل تھا کہ نہ وہ چور ہوا

ہجر کے رنج میں کتنوں کا ہوا اس میں وصال لے گئے سینے میں فرقت کا سبھی درد و ملال

اس کی گردش سے ہر اک ماہ ہوا بدرِ ہلال کس کی طاقت ہے کہ تحریر کرے اس کا حال

زیست کرتا غم ہجراں سے یہ ہے سب کی شاق

جان دے دیتے ہیں کہہ کہہ کے یہی ہائے فراق!

وصل میں گو مزہ ہے، ہجر کا رنج و لے جاں گزا ہے۔ چاہ، کنویں جھکواتی ہے۔ یہ وہ بیماری ہے جو جان کے ساتھ جاتی ہے۔ ہمیشہ سے اس کام والے آہ و نالہ بر لب، خاک بہ سر، چاک گریباں سب رہے ہیں۔ اگر عاشق کی عزت و توقیر ہوتی تو دنیا میں اس سے بہتر کوئی شے نہ تھی۔ جستہ جستہ ان لوگوں کے مرتبہ شناس، قدرداں ہیں، مگر ہر جگہ کہاں ہیں! اور یہ قصہ جو میں نے کہا، فقط بات کی پتچ کا جھگڑا تھا، ورنہ کہاں ملکِ زر نگار، کجاشہ زادیِ عالی تبار! جانِ عالم نے کہا: استغفر اللہ! اگر وہ جھوٹ تھا، تو یہ فقرہ کب سچ ہے۔ یہ تو نری کھڑچ ہے۔

سوز:

خدا ہی کی قسم ناصح! نہ مانوں گا کہا اب تو

نہ چھوٹے گاترے کہنے سے، میرا دل لگا اب تو

اسی تقریر میں یہ حال ہوا کہ دل میں درد، چہرہ زرد ہونے لگا۔ لب پر آہِ سرد، گرفتار رنج و تعب، عشق کے آثار سب ظاہر ہوئے۔ شاہ زادے صاحب جامے سے باہر ہوئے۔ ضبط کا پردہ درمیان سے اٹھا۔ شور فغاں سے اٹھا۔ جنون پیرامونِ عقل۔ بے چارہ نو گرفتار سلسلہ محبت میں اسیر بہ قول میر ہو گیا۔ طالع بیدار دفعتاً سویا، فتنہ چونک کر جاگا۔ دل، بر سے نکل کر بھاگا۔ میر:

طبع نے ایک جنوں کیا پیدا اشک نے رنگِ خون کیا پیدا

ہاتھ جانے لگا گریباں تک چاک کے پاؤں پھیلے داماں تک

بے قراری نے کج ادائی کی تاب و طاقت نے بے وفائی کی

تو تباہ حال دیکھ کر مجھ کو ہوا کہ ناحق، رنڈی کی کج بخشی سے شہ زادے کو مرگ کا مستعد کیا۔ بیٹھے بٹھائے خونِ بے گناہ اپنی گردن پر لیا۔ اب اس طرح کا سمجھانا، مانع ہونا ابھارنا، بھڑکانا، بلکہ نرا جلانا ہے۔ گھبرا کر تسکین و تشفی کرنے لگا اور زخمِ شمشیرِ عشق کو مرہمِ مژدہ وصال سے بھرنے لگا۔ کہا: آپ ہوش و حواس بجا رکھیے۔ اگر مجھے ایسا سچا جانا کہ میرا جھوٹ سچ مانا، اس شرط سے آپ کو لے چلوں گا جو میرا کہانہ مانو گے، زک اٹھاؤ گے، دھوکا کھاؤ گے، پھر مجھ کو نہ پاؤ گے، پچھتاؤ گے۔

جانِ عالم نے فرمایا: اے رہ بر کامل، رنج کے غم گسار، راحت کے شامل! تیرے جادۂ اطاعت سے ہر گز قدم باہر نہ دھروں گا۔ جو تو کہے گا، وہی کروں گا مگر جلد حال مُفَصَّل اور بُعدِ مَنَازِلِ و سمتِ شہرِ دوست سے نشانِ کامل دے، وگرنہ یہ دلِ بے تاب خجالتِ دہ بے قراریِ سیماب کہ قطرۂ خوں سے فزوں نہیں، تڑپ کر ازراہ چشمِ نادیدہ روئے دوست نکل جائے گا۔ پھر بجز حسرت و افسوس تیرے کیا ہاتھ آئے گا۔ میر:

دل تڑپتا ہے متصل میرا
مرغ بسمل ہے یا کہ دل میرا

توتے نے کہا اضطراب کا کام خراب ہوتا ہے۔ ناحق حجاب ہوتا ہے۔ اتنی جلدی موقوف کیجیے۔ آج کی رات اس شہر میں کاٹ، صبح ادھر کی راہ لیجیے۔ اگر کشش صادق اور طالع بھی موافق ہے، منزل مقصد کا سفر درپیش ہوگا، ہمراہ رکاب یہ خیر اندیش ہوگا۔ عزم بالجزم درکار ہے۔ در شہر پناہ پر خانہ دل دار ہے۔

جان عالم یہ خوشخبری سن کر بشاش ہوا۔ پھر کہا، استاد:

مژدہ وصل ہے کل، رات کی نیت ہو حرام
دیں اگر طالع برگشتہ نہ تدبیر الٹ

اُس رات کی بے قراری، گریہ وزاری، اختر شماری شہ زادے کی کیا کہوں! ہر گھڑی بہ حال پریشاں۔ سوئے
آسماں مضطرب نگر اں تھا کہ رات جلد بسر ہو، نمایاں رخ سحر ہو، تا عزم سفر ہو۔ اور یہ کہتا تھا،
سعدیؔ:

سعدیا! نوبتی امشب دُہل صبح نکوفت
یا مگر صبح نباشد شب تنہائی را!

آخرش تاثیر دعائے سحری، اثر نالہ نیم شبی سے ظلمت شب، بہ نور روز منور ہوئی۔ وزیر زادے کو،
باوجود خود فراموشی، یاد فرمایا۔ لڑکپن سے تازمانہ عشق انجمن آرا اس سے بھی الفت رکھتا تھا۔ جب وہ حاضر
ہوا، حکم کیا: دو گھوڑے صبار فتار، برق کردار، جن کی جھپٹ نسیم تند رو کو کھنڈل ڈالے، ان کے قدم سے
کمیتِ صرصر کی ڈپٹ پاؤں نہ آگے نکالے۔ جلد لا۔ وہ بہ مجرد ارشاد اصطلح خاص میں جا، گھوڑے لایا۔ کچھ
اسباب ضروری، وہ بھی بہ مجبوری لے کے دونوں خستہ تن، بقول میر حسن چل نکلے۔ میر حسنؔ:

نہ سدھ بدھ کی لی اور نہ منگل کی لی
نکل شہر سے، راہ جنگل کی لی

وطن آوارہ ہونا نو گر فتارِ محبت کا

اٹھانا ایدائے غربت کا۔ نیا نیا سفر، راہ معلوم نہیں، رہ بر بجز ذاتِ حییٰ قیوم
 نہیں، ایک رفیق، وہ انیلا۔ دوسرا جانور، یہ بے چارہ بے پر۔ پھر ہرن کا ملنا، ان
 سب کا چھوٹنا، جادو گر نی کا سدِ راہ ہو کے مزے لوٹنا

بادیہ پیمایانِ مرحلہ محبت و صحرا نور دانِ منزلِ موذت، رہ روانِ دشتِ اشتیاق و طے کنندگانِ جادۂ
 فراق، مسافرانِ بارِ ناکامی بردوش، بجز راہ کوچہ یار دین و دنیا فراموش، عشق سر پر سوار، خود پیادہ، زیست سے
 دل سیر، مرگ کے آمادہ لکھتے ہیں کہ جب بہ ایں ہیئت کذائی، وہ پروردہ دامنِ ناز و آغوشِ شاہی، گھر سے نکلا
 اور درِ شہر پناہ پر پہنچا، پھر کر عماراتِ سلطانی، بسے ہوئے شہر کو بہ نظر پریشانی دیکھ، آہ سرد دل پر درد سے
 کھینچی۔ بیاباں مدِ نظر کر، غریب الوطنی پر کمرِ ہمت چست کی اور فراق یارانِ وطن میں دل کھول کے وہ خستہ
 تن خوب رویا۔ پھر فاتحہ خیر پڑھ، آگے بڑھ، توتے کو پنجرے سے کھول دیا۔ گھوڑوں پر شہ زادہ اور وزیر
 زادہ، سمندِ صبا پر میاں مٹھو پیادہ، نیا دانہ کھاتے، نیا پانی پیتے روانہ ہوئے۔

بَعْدَ طَيِّ مَنَازِلٍ وَقَطْعِ مَرَا حِلِّ، ان کا گزر ایک دشتِ عجیب، صحرائے غریب میں ہوا۔ ہر تختہ جنگل کا بہ روشِ باغ تھا۔ جو پھول پھل تھا، تازہ کُنِ دل، مُعَطَّرِ نَمائے دماغ تھا۔ جہاں تک بیکِ نگاہ جاتا، بجز گل ہائے رنگین و یاسمن و نسرین اور کچھ نظر نہ آتا۔ شہ زادہ شگفتہ خاطری سے صنّاعی باغبان قضا و قدر کی دیکھتا جاتا تھا۔ ناگاہ ایک سمت سے دو ہرن برق و ش، صبا کردار، سبک جَسْت، باچشمِ سیہ مست، تیز رفتار سامنے آئے۔ زربفت کی جھولیں پڑیں، جڑاؤ سنگوٹیاں جڑیں، گلے میں مُعَرَّق ہیکلیں، مثل معشوق طَنّاز، عَرَبْدہ ساز، سرگرم خرام ناز، چھم چھم کرتے، چوکڑیاں بھرتے۔ جانِ عالم بے چین ہوا، وزیر زادے سے کہا: کسی طرح ان کو جیتا گرفتار کیجیے، جانے نہ دیجیے۔ اس سعی میں گھوڑے ڈالے۔ یا تو وہ اپنی وضع پر چلے جاتے تھے، جب گھوڑوں کی آمد دیکھی، سنبھل، کنوٹیاں بدل، چوکڑی تیز باجست و خیز بھرنے لگے۔ انھوں نے گھوڑے ڈپٹائے۔ ان کا گھوڑے دوڑانا، وہ طائرِ فرزانہ، چوکڑی بھول کے پکارا: ہاں ہاں، اے نوجواں! کیا غضب کرتا ہے! یہ دشت پُر سحر ہے۔ بے ہودہ، کیوں قدم دھرتا ہے! ہر چند پکارا، مگر سناٹے میں کسی نے نہ سنا، تو تے نے لاکھ سر دھنا۔ آخر مجبور ایک ٹہنی پر بیٹھ رہا، وہ چلے گئے۔

دو چار کوس دونوں ہرن ساتھ بھاگے؛ پھر ایک اور سمت، دوسرا اور طرف چلا۔ ایک کے ساتھ شہ زادہ، دوسرے کے تعاقب میں وزیر زادہ۔ یہ بھی جدا ہوئے۔ القصہ تا غروب آفتاب وہ شمسِ سپہر سلطنت گھوڑا بگٹ پھینکے گیا۔ دفعتاً ہرن نظر سے غائب ہوا۔ اس نے باگ روکی۔ گھوڑا عَرَق عَرَق، خود پسینے میں غرق، سر سے پاتک تر، بہ حال مضطر، حیران و پریشان، نادم و پشیمان، یکاوتہا، وزیر زادہ نہ توتا، آپ یادشت پُر خطر، گھبرا کر ادھر ادھر بہت دیکھا، بوئے انسان و حیواں مشام جاں تک نہ آئی، طبیعت سخت گھبرائی۔ جب کسی کو نہ دیکھا، بہ صد یاس یہ کہا، شعر:

اُڑے یہ ترنگ جوانی کی، کیا جس نے مجھ کو جلا وطن
ہوا ایسا پیش ازیں کا ہے کو، میں نکل کے گھر سے خراب تھا

اور کبھی جو یاد یارانِ ہمراہی جی میں آتی تو یہ شعر دردناک میر سوزِ بادلِ صد چاک و آہِ جگر دوز پڑھتا، میر سوز:

کھیو اے باد صبا کچھڑے ہوئے یاروں کو
راہ ملتی ہی نہیں دشت کے آواروں کو

کچھ آگے بڑھا، چشمہ آبِ نظر پڑا۔ گھوڑے سے کود، ہاتھ منہ دھویا، اپنی تنہائی پر خوب رویا۔ اسی حالِ گریہ و زاری میں دستِ دعا بہ جناب باری اٹھا، پکارا کہ اے کس بے کسان، وائے مددگار رہ گم کردگاں! مجھ خستہ و پریشان، دور فسادِ یار و دیار کی رہ بری کر۔ تیرے بھروسے پر سلطنت کو خاک میں ملا، گھر سے ہاتھ اٹھا، آوارہ صحرائے غربت، مبتلائے رنج و مصیبت ہوا ہوں۔ لا اِلا علم:

مونے، نہ رفیقے، نہ ہمدے دارم حدیثِ دل بکہ گویم، عجب غمے دارم

تیری ذات ہے یا یہ جنگل و حشت انگیز، دشت بلاخیز، جہاں بوئے عمرانات نہیں آتی ہے، دھڑکے میں جان جاتی ہے۔ یہ کہہ کے زار زار، مانند ابرو بہار رونے لگا، دامن و گریباں بھگونے لگا۔ فریاد و زاری، تڑپ اور بے قراری اس کی بہ درگاہِ محبوبِ الدعوات قبول ہوئی۔ تیر دعا، ہدفِ اجابت سے لبِ معشوق ہوا۔ ایک پیر مرد سفید ڈاڑھی والے، سبز عمامہ سر پر، عبائے عنابی کندھے پر ڈالے، ہاتھ میں عصا، خضر صورت، بزرگ سیرت، پارسا، وارد ہو پکارے: السلام علیک اے نوبادہ چمنِ سلطنت وائے گرفتارِ محنتِ محبت! شہ زادے نے آنسو پونچھ سلام کا جواب دیا۔ پیر مرد نے فرمایا: اے عزیز! کیا حاجت رکھتا ہے، بیان کر۔ یہ سن کے ایسا خوش ہوا کہ رنج، راہ بھولنے کا، بھولا۔ وزیر زادے اور توتے کی جدائی بھی یاد نہ آئی، کہا: آپ کو قسم اسی کی جس نے میری رہ بری کو بھیجا ہے، جلد نشانِ ملکِ زرنگار دکھا دیجیے یا درِ دل دار تک پہنچا دیجیے۔ وہ ستودہ صفات ہنسا اور کہا: اللہ رے بے خودی! ابھی بلائے ناگہانی، آفتِ آسمانی جس میں آپ پھنسے ہیں، اسی سے نجات نہیں پائی، معشوقہ یاد آئی! جانِ عالم نے کہا: کوئی آفت و ستم و بلا ہجرِ حباں اور مفارقتِ دوست سے سوا نہیں ہے۔ میر سوز:

نہ لگے دردِ جدائی کو قیامت کا رنج
روزِ محشر کو نہ میری شبِ ہجراں سے ملا

اس صاف باطن نے فرمایا: صاحبِ زادے! یہ صحرائے غضب، دشتِ پُرتعب ہے۔ ہر تختہ اس کا دامِ ستم، گل اور بوٹا نزارِ غم و الم ہے۔ یہاں کا پھنسا، الجھا، حشر تک نہیں چھٹتا۔ یہ سب کارخانہِ طلسم ہے۔ شہِ زادے نے کہا: ہم سحرِ محبت میں گرفتار ہیں، ہمیں جینا، مرنے سے فزوں ہے دل کا حالِ دگرگوں ہے۔ شیفۃ:

ہمیشہ آگ نکلتی ہے اپنے سینے سے
الہی! موت دے، گزرا میں ایسے جینے سے

اس کریم النفس کو اس کے حال پر رحم آیا، فرمایا: بدحواس نہ ہو، نظر بہ خدا رکھ کہ وہ چارہ ساز عالمیں، جامعُ المتفرِّقین ہے۔ شہِ زادے نے کہا: فی الحقیقت، مگر برائے خدا ایک نظر ملک زرنگار اور وہ معشوقِ طرح دار اگر نظر آئے، جان زار بچ جائے۔ زیست کا کیا اعتبار ہے، مرگ ہم دم ہم کنار ہے، حسرت دید تو نکل جائے۔ اس خدا پرست نے فرمایا: آنکھ بند کر۔ پلک سے پلک شہِ زادے کی لگی، ملک زرنگار میں گزار ہوا، آفت تازہ سے دوچار ہوا اور صورت اس حور کردار کی نظر پڑی۔ بہ مجرد نگاہ، دل سے آہ کی۔ بے ہوشی ساری، غشی طاری ہوئی۔ مرد بزرگ نے سمجھایا: اس امر لا طائل سے کیا حاصل! زندگی درکار ہے، ایک روز دوست بھی ہم کنار ہے۔ سمجھانے سے اتنی تسکین ہوئی کہ آنکھ کھولی۔ رات ہو گئی تھی، پیر مرد نے کچھ کھلا، لبِ چشمہ سلایا۔

جس وقت افقِ چرخ سے، راہِ گم کردہ مسافرِ مغرب، یعنی آفتابِ عالم تاب، جلوہ افروز ہو حصہ چہارم آسماں پر آیا، شہِ زادے کی آنکھ کھلی۔ وہاں آپ کو پایا، جہاں سے ہرن کے پیچھے گھوڑا اٹھایا تھا، سجدہ شکر ادا کر سرگرمِ رہِ دوست ہوا۔ راہ کا پتا اس رہبرِ خیلِ سبز پوشاں سے پوچھ لیا تھا۔ قدم بڑھایا۔ جاتے جاتے، ایک روز آفتاب کی تمازت بدرجہ اتم تھی، پیاس کی شدت ہوئی۔ آب وہاں گوہرِ نایاب تھا۔ حضر تک اس دشت میں لا

علاج، پانی کا محتاج تھا۔ زبان میں کانٹے پڑے، ریت کی گرمی سے تلوے جلتے تھے، دو گام قدم نہ چلتے تھے۔ لوں کا شعلہ یہ سرگرم آزارِ جگر سُختگاں تھا کہ پرندے پتوں میں منہ چھپاتے تھے۔ کوسوں دوندے نظر نہ آتے تھے۔ دشت کورہ آہنگراں تھا۔ ہر طرف شعلہ جوّالہ دواں تھا۔ ریگ صحرا کیفیتِ دریا دکھاتی تھی، پیاسوں کی دوڑ دھوپ میں جان جاتی تھی۔ صدائے زانغ و زغن سے سناٹا، دھوپ کا ٹڑاٹا۔ دشت کا پتھر تپنے سے انگڑا تھا۔ جانور ہر ایک پیاس کا مارا تھا۔ وہ تابشِ شمس جس سے ہرن کالا ہو، مذکور سے زبان میں چھالا ہو، بادِ سموم سے وحشیوں کے منہ پر سیہ تاب تھا۔ لوں سے گاؤں میں کا جگر کباب تھا۔ سیپیوں نے گرمی کے مارے لب کھولے تھے۔ حبابِ دریا کی چھاتی میں پھپھولے تھے۔ ہر ذی حیات حرارت سے بے تاب تھا۔ سوانیزے پر آفتاب تھا۔ مچھلیاں پانی میں بھنتی تھیں، جل جل کر کنارے پر سردھنتی تھیں۔ سلطانِ فلک جلتا تھا۔ کیکڑا لب دریا بلتا تھا۔

ایسے موسم کے سفر میں مفر کیوں کر ہو۔ مسافر خواب میں برّاتے: چلو بھر پانی دو۔ درخت خشک، سوکھے پتے کھڑکھڑاتے تھے۔ جانور پر کھولے پھڑپھڑاتے تھے۔ چار پائے ایک سمت ہانپتے تھے، گرمی کے خوف سے کانپتے تھے۔ یہ حرارت مستولی تھی کہ دوستوں کی گرمی سے جی جلتا تھا۔ مسافر وہم پائے گماں سے راہ نہ چلتا تھا۔ خورشیدِ حشر کی طرح آفتاب تاباں تھا۔ صحرائے قیامت وہ بیاباں تھا۔

اسی حالِ خراب میں شہ زادہ سرگشتہ، دل برشتہ، حیران پریشان، ایک طرف درخت گنجان، سایہ دار دیکھ کر آیا۔ وہاں حوضِ مُصَفّیٰ پانی سے مُلَبَّب بھرا پایا۔ پانی دیکھ کے جانِ رَفْتِ تن میں آئی۔ آنکھوں نے لہروں سے ٹھنڈک پائی۔ گھوڑے سے اتر، پانی پینے کو جھکا، چرخِ کہن نے نیرنگی نئی دکھائی۔ وہی معشوقہ مرغوبہ مطلوبہ، جس کے سیلِ تلاش میں غریقِ مُحیطِ الم، گرفتارِ لطمہ غم، مثلِ پَرِ کاہ بہا بہا پھرتا تھا، حوض میں نظر آئی۔ آنکھ چار ہوتے ہی وہ بولی: اے سناورِ بحرِ محبت وائے غَوَاصِ چشمہ الفت! دیر سے تیری منتظر تھی، اللہ الحمد تو جلد پہنچا۔ تائل نہ کر، کو دپرڑ۔ انھیں تو وہ آنکھ بند کرنے کا نقشہ ہر پل مد نظر تھا، بے تائل نہنگِ آفت کے منہ میں کو دپرڑا؛ زیست سے سیراب ہو، یہ کہتا، شعر:

کو دا کوئی یوں گھر میں ترے دھم سے نہ ہو گا جو کام ہوا ہم سے، وہ رستم سے نہ ہو گا

گودتے ہی سرتلے، ٹانگیں اوپر، غلطاں پیچاں تحت الشریٰ کو چلا۔ گھڑی بھر میں تہہ کو پاؤں لگا۔ آنکھ کھولی نہ حوض نظر آیا نہ اس دُرِ شہوار کو پایا، مگر صحرائے لق و دق، جسے دیکھ کے رستم اور اسفندیار کا رنگ فق ہو، دیکھا۔ اس وقت سمجھا دوسری زک اٹھائی، توتے کی بات آگے آئی، ع

وای برما و گرفتاری ما

یہ کہہ کے آگے چلا۔ دور سے چار دیواری معلوم ہوئی۔ جب قریب آیا، باغ اور عمارت مفصل دیکھی۔ دُرِ باغ بسانِ آغوشِ مشتاق، وا۔ سرد سرد ہوا۔ یہ تو گرمی کا مارا، وطن آوارہ تھا، بے تکلف اندر قدم رکھا، باغ میں آیا۔ قطعہ دلچسپ پھولا پھلا پایا۔ تختہ بندی معقول، پیڑ خوش قطع، خوب صورت پھول۔ روشیں صاف، نہریں شفاف۔ چشمے ہر سمت جاری، نئی تیاری۔ درختوں پر جانورانِ نغمہ سرا۔ برگ و بار و گل سے بالکل باغ بھرا۔ باغبانیاں پری و ش ہر روش پر بہ روشِ دل بری خراماں۔ شاخوں پر بلبلیں غزل خواں۔ بیچ میں بارہ دری عالی شان، سب تکلف کا سامان۔ اس کے متصل چبوتر سنگ مرمر کا، بادلے کا سائبان کھنچا، مسند مُعَرَّق بچھی۔ ایک عورت خوب صورت عجب آن بان سے اس پر بیٹھی، خواصیں دست بستہ گرد و پیش، وہ مغرور بہ حسن و جمال خویش۔

شہ زادے کو دیکھ کر ایک خواص پکاری: اے صاحب! تم کون ہو؟ جان نہ پہچان، بے دھڑک پرائے مکان میں چلے آئے! یہ تو زیست سے بیزار، مرگ کا طلبگار تھا۔ اسے جواب نہ دیا، بے تاؤل مسند پر برابر جا بیٹھا یہ شعر پڑھتا، استاد:

بھڑ بیٹھے ہو دو زانو، وضعِ مؤدب اس سے

وضعی جو تھا، تو ہم کو دابِ ادب نہ آیا

وہ تو فریفتہ قدیم تھی، ہنس کے چپ ہو رہی۔ پوچھا: آپ کہاں سے تشریف لائے ہیں؟ شہ زادہ مُتخیر باغ کو دیکھ رہا تھا۔ جو پیڑ تھا، پر دار جانور کی صورت۔ پھول کھلے، پھل تیار، آپس میں سرگرم گفتار۔ جس میوے پر رغبت ہو، اس درخت کا جانور سامنے آرقص کرے، پھل بے ہاتھ لگائے منہ کے پاس آئے۔ جتنا اسے کھاؤ، ثابت پاؤ۔ جب طبیعت سیر ہو، اسی درخت میں دیکھ لو۔ یہ حرکتیں اس کی خواصیں شہ زادے کے دکھانے کو، درپردہ ڈرانے کو کرتی تھیں۔ اس قرینے سے جان عالم کو یقین ہوا کہ یہ سب جادو کا ڈھکوسلا ہے۔ پیر مرد سچ فرماتا تھا۔ افسوس، برے پھنسے!

یہ تو ان خیالوں میں تھا، اس نے مکرر پوچھا۔ شہ زادے نے جواب دیا کہ ہمارا آنا جانا تمھی خوب جانتی ہو۔ اجنبی ہیں، مگر تم پہچانتی ہو۔ وہ مسکرائی، خواصوں سے کہا: آپ مہمان ہیں، مروت شرط ہے۔ انھوں نے کچھ اشارہ کیا۔ کشتیاں شراب کی، قابیں گزک کو کباب کی، مع جام و صراحی خود بہ خود آئیں اور مینائے بے زباں، پُنبہ دہاں، رقصاں یہ بولی، حافظ:

اگر شراب خوری، جُرمہ فشاں بر خاک

ازاں گناہ کے نفعے رسد بغیر، چہ باک

پھر دفعتاً جام لبریز، بریز بریز کہتا، خندہ زناں، جانِ عالم کے قریب آ کے بولا، حافظ:

بُنُوش بادہ کہ ایامِ غم نخواہد ماند

چنان نماند و چنیں نیز ہم نخواہد ماند

شہزادے نے انکار میں مصلحت نہ دیکھی۔ ڈرا کہ اگر عذر کروں اور اسی طرح یہ شراب بے قصد حلق میں اترے، تو کیا لطف رہے، مگر صاحب خانہ سے آنکھ ملا، بصد حسرت یہ شعر پڑھا، لا اَعلَم:

یار سے ہے لطف مے کا، آہ یہ ہو، وہ نہ ہو
یہ کوئی صحبت ہے ساقی! واہ یہ ہو، وہ نہ ہو

پھر اس جام کو ناکام ہاتھ میں لے کے، لہو کے سے گھونٹ، گلا گھونٹ گھونٹ پیے۔ وہ دورہ بے سر انجام، پُر
آلام گردش میں آیا۔ جب دو چار ساغرِ متواتر جادو گرئی نے پیے، کاسہ دماغ سے عقل دور، ولولہ مستی سے
معمور ہو، چھیڑ چھاڑ کرنے لگی۔ شاہ زادہ اس کا اختلاط، کج بخشی سے بدتر جانتا تھا۔ مجبور، گردشِ گردونِ دوں
دیکھ کر، کچھ ہاں ہوں کر دیتا۔ سچ ہے جسے جی پیار کرتا ہے، اس کی گالی، بد رُچی کے بوس و کنار سے زیادہ مزہ
دیتی ہے۔ اسی صحبت میں آدھی رات گزری۔ خاصہ طلب کیا۔ دو چار نوالے جانِ عالم نے بہ جبر، پانی کے
سہارے سے، اگل اگل، حلق کے نیچے اتارے۔ اس مر بھگی نے قرار واقعی ہتھے مارے۔

کھانا زہر مار کر، شہ زادے کا ہاتھ پکڑ، بارہ دری میں لے گئی۔ جو اہر نگار مسہری پر بٹھایا۔ ایک تو
شراب کا نشہ، دوسرے عالم تنہائی، بیٹھتے ہی، شرم و حجاب کا پردہ اٹھا، لپٹ گئی۔ وہ سر کا۔ پھر تو خفیف ہو کے
بولی: تو نے سنا ہو گا شہنشاہِ ساحران جہاں، فخر سامری و جیپال کا نام، میں اس کی بیٹی ہوں۔ تمام
باغ، بلکہ نواح اس کا، سب سحر کا بنا ہے۔ برسوں سے تیری فریفتہ و شیدا ہوں۔ بہ تمنائے وصال خراب حال
جیتی تھی۔ کوفت کے سوا کچھ نہ کھاتی نہ پیتی تھی۔ آج لات، منات کی مدد سے تو میرے اختیار میں آیا، دل کا
مطلب بھر پایا۔ جس چیز کا شائق و طلب گار ہو، جو چیز تجھے درکار ہو، بجز ملاقات انجمن آرا، جہاں کا سامان مہیا
ہے، بہ شرطِ اطاعت و اظہارِ محبت، و گر نہ خدا جانے تیرا مالِ کار کیا ہو او بے مروت!

جانِ عالم پہلے ڈرا، پھر جی مضبوط کر کے بولا: یہ سچ ہے جو تو نے کہا، مگر تیری تقریر سے ثابت ہوتا ہے
کہ تو رہ و رسمِ محبت سے آشنا ہے، نوش و صل، نیشِ فصل کا مزہ اچکھا ہے۔ انصاف کر، جس کے واسطے خانماں
آوارہ، غربت کا مارا، سرگرداں ہوا ہوں، تو اسی کے نام کی دشمن، میں تیری دوستی پر کیوں کر اعتماد کروں؟
دنیا میں تین طرح کے دشمن ہوتے ہیں: ایک تو وہ جو اپنا صریح عدو ہو، دوسرا: دشمن کا دوست، تیسرا:
دوست کا دشمن۔ یہ سب سے بُرا ہے، اس سے کنارا اچھا ہے یا یہی شرطِ محبت ہے کہ ایک شخص کا نام خراب

کر کے، جہاں آسائش ملے وہاں بیٹھ رہے؟ فکر سلطنت، جستجوئے دولت میں سر بہ صحرا نہیں ہوا ہوں، جو تیری جاہ و ثروت پر اکتفا کروں۔ تجھے معلوم ہو گا اللہ کی عنایت سے گھر کی حکومت، چین کرنے کو کافی تھی، مگر میرا تو یہ حال ہے، میرا تقی:

اک مدت پائے چنار رہے، اک مدت گلخن تابا کی
برسوں ہوئے ہیں گھر سے نکلے، عشق نے خانہ خرابی کی

یہ سن کے، وہ کھسیانی کتیا سی جھنجھلائی، کہا: قدرت سحر میری سن لے: مغرب و مشرق کا فاصلہ گردشِ چشم ہے، زر نگار جانا کیا پشتم ہے! ادھر پلنگ جھپکائی، اتنے عرصے میں زر نگار گئی اور آئی۔ خیر، اگر میری ہم صحبتی کر یہہ جانتا ہے، تیری امید بھی قطع کر دیتی ہوں، ابھی انجمن آرا کولا، تیرے روبہ روجلا، اپنا دل ٹھنڈا کرتی ہوں۔ جان عالم بدحواس ہوا کہ رنڈی کے غصے سے ڈرا چاہیے۔ سخت غَضَب میں گرفتار ہوئے۔ انکار میں قتلِ معشوق مد نظر، اور اقرار کرنے میں اپنی جان کا ضرر۔ دونوں طرح مشکل ہے۔ حیران ہو مال کار سوچنے لگا، منہ نوچنے لگا۔ واقعی یہ مُقَدَّمہ بہت پیچ دار ہے، جس پر گزرا ہو، وہ جانے۔ دل کا حال یہ ہوتا ہے: جدھر آیا، جس سے پھرا، پھر اور یہ کیا عذابِ عظیم ہے: فراقِ محبوب، وصالِ نامرغوب۔

آخر کار شہ زادے کو بجز اطاعت، مصلحت نہ بن پڑی۔ دل کو تسلی دے کہا: اگر اس سے مُوافقت کرو گے، انجمن آرا کی اور اپنی زندگی ہوگی۔ خالقِ رَحْمۃً لِلْعَالَمِینَ، جَامِعُ الْمُتَفَرِّقِینَ ہے، کوئی صورت نکل آئے گی کہ اس بلا سے رہائی، درِ دل دار تک رسائی ہو جائے گی۔ اِلَّا، حیلہ شرط ہے۔ یہ خیال کر، ساحرہ سے کہا: ظالم! ہم تیرا جی دیکھتے تھے۔ ہم نے سنا تھا: عاشق، معشوقوں کے ناز بردار ہوتے ہیں، مگر یہ جھوٹ تھا۔ دھمکاتے ہیں، ڈراتے ہیں۔ عاشقی میں حکومت کسی نے کانوں سے نہ سنی ہوگی، ہم نے آنکھوں سے دیکھی۔ تو یہ نہ سمجھی، ایسا کون احمق ہو گا جو تجھ سا معشوقِ عاشقِ خِصال اور یہ سلطنتِ لازوال چھوڑ کے امرِ نادیدہ کی جستجو کرے۔ اُمیدِ مَوہوم پر جنگلِ جنگل ڈھونڈتا پھرے۔ یہ فقط اختلاط تھا۔ یہ کہہ کے گردن میں

ہاتھ ڈال دیا، بات کو ٹال دیا۔ وہ قحبہ تو ازار کھولے بیٹھی تھی، لیٹ گئی۔ ناچار باخاطرِ فکر پہلے تو ٹالا کیا، پھر اس تیرہ بخت کا منہ کالا کیا۔ پھر ہاتھ منہ دھو، اس کے ساتھ سو رہا۔ وہ چڑھرائی، بد مست لیٹتے ہی جہنمِ واصل ہوئی۔ دل کی تمنا حاصل ہوئی۔

یہاں نیند کہاں، جی سینے میں بے قرار، پہلو میں وہ خار۔ ہر دم آہِ سرد دل پر درد سے بلند۔ چشمہ چشم جاری، فریاد و زاری دوچند۔ جگر میں سوزِ فراق نہاں، لب سے دودِ پہناں عیاں۔ سینہ مجمر، دل و جگر سپند، یہ رباعی برزباں، لا اَلم:

کسی کی شبِ وصل سوتے کٹے ہے کسی کی شبِ ہجر روتے کٹے ہے
ہماری یہ شب کیسی شب ہے الہی! نہ سوتے کٹے ہے، نہ روتے کٹے ہے

مگر جب وہ کروٹ لیتی، اس کی جان خوف سے نکلتی، دم بہ خود ہو جاتا، جھوٹ موٹ سو جاتا۔ اسی حال سے، بہ ہزار خرابی و مشاہدہ بے تابِ جانِ عالم گریبانِ سحر چاک ہوا۔ رات کا قصہ پاک ہوا۔ جادو گرئی اٹھی، شہ زادے کو حمام میں لے گئی۔ وہاں اور عجائبات سحر دکھائے۔ نہا کے دونوں باہر آئے۔ خاصہ چُنا۔ ناچ دیکھا، گانا سنا۔ بعدِ فراغِ صحبت و جلسہٴ طعام اس نے یہ کلام کیا کہ میرا معمول ہے اس وقت سے تا شام علی الدوام شہپال کے دربار میں حاضر رہتی ہوں؛ تیری اجازت ہو تو جاؤں، دربارِ کارنگ دیکھ آؤں۔ جانِ عالم نے دل میں کہا: اللہ الحمد جو دم تیری صورت پُر کدورت نہ دیکھیے، غنیمت ہے، مگر ظاہر میں زمانہ سازی سے کہا: فرقت تمھاری گوارا نہیں، روکنے کا یارا نہیں، جلد آنا۔ ساحرہ اس کلمے سے بہت خوش ہو، چل نکلی۔ اس کے جانے سے باغِ سنسان، ویران، وحشت انگیز، ہو کا مکان ہوا۔ تنہا شاہ زادہ باخیال دل بر پھر تو بے تکلف ہو، جی کھول کے، میر:

غمِ دل کو زبان پر لایا

آفتِ تازہ جان پر لایا

کہا: ہم سا بھی بد نصیب، دور از حبیب دوسرا نہ ہوگا، جس کا یار نہ مددگار، جس سے دل کا درد کہیے، تا تسکین ہو۔ صحبت ان کی ملی ہے، جنھیں دیکھ چپ رہیے کہ عشق اور کانہ ان کے ذہن نشیں ہو۔ ایک جانور جو رہ بر تھا، یوں اڑا۔ وزیر زادہ، جو لڑکپن سے جاں نثار اور یاور تھا، وہیں چھٹا۔ ہوس:

سوائے اندوہ و یاس و حرماں، ہوانہ حاصل جہاں سے ہم کو

اٹھائیں کاندھے پہ بارِ ہستی، سفر ہے بہتر یہاں سے ہم کو

نہ رفیق ہے نہ شفیق، حیران و پریشاں، بے سرو ساماں ہوں۔ خیالِ دوست ہے اور میں نیم جاں ہوں۔ شعر:

بھیج دیتا ہے خیال اپنا، عوض اپنے مدام اس قدر یار کو غم ہے مری تنہائی کا

اسی سوچ میں چھ گھڑی دن باقی رہا، جادو گرنی چمکی چمکائی آئی۔ جانِ عالم کو اس کی صورت دیکھ کے رونا آیا۔ لیکن ڈر کے مارے جو ہنسنے لگا، نالہ گلے میں پھنسنے لگا۔ پھر وہی اکل و شرب کا چرچا مچا۔ جب نصف شب گزری، لہو لعب سے فرصت ملی۔ وہ تو سو رہی، ان کو بیداری، اختر شکاری نصیب ہوئی۔ فرد:

شاہد رہو تو اے شبِ ہجر جھپکی نہیں آنکھ مصحفی کی

اسی انداز سے دو مہینے گزرے۔ جانِ عالم کا روز کی کوفت سے یہ عالم ہوا کہ سوکھ کے کاٹا ہو گیا۔

بدن، ڈھانچا ہو گیا۔ استاد:

ہوں کاہ سے کاہیدہ، بس زار اسے کہتے ہیں عیسیٰ سے نہ ہو اچھا، بیمار اسے کہتے ہیں
بن ہاتھ لگے دس کے، جا سے نہیں ہلتا میں لاغر اسے کہتے ہیں، تیار اسے کہتے ہیں
تصویر مرقع ہوں، سکتے کا سا عالم ہے جنبش ہی نہیں، نقش دیوار اسے کہتے ہیں

قضرا، ایک روز وقت رخصت، ساحرہ بولی: جانِ عالم! تیری تنہائی کا اکثر خیال، بلکہ مجھے ملال رہتا ہے۔ تو اکیلا تمام دن گھبراتا ہوگا، باغِ خالی کاٹے کھاتا ہوگا۔ مجبور ہوں، کوئی تیرے دل بہلانے کی گوں نہیں، جسے چھوڑ جاؤں۔ یہ رنڈیاں بد سلیقہ ہیں، ان کو کہاں تک آدمیت سکھاؤں۔ ہنوز انھیں نشست و

برخاست کا قریب نہیں آیا، ان سے تو اور برخاستہ خاطر ہو گا۔ شہ زادے نے کہا: ہم کیا گھبراہیں گے! دل بہلانے والا کہاں سے لائیں گے! تنہا پیدا ہوئے، تمام عمر اکیلے رہے۔ ہماری قسمت میں دوسرا لکھا نہیں۔ ہم صحبت ہمارا خدا نے خلق کیا نہیں۔ لیکن یہ اندیشہ ہمیشہ رہتا ہے: کوئی ہمیں مار ڈالے تو دن بھر مفت مٹی خراب رہے، تم سے کون جا کر کہے۔ ہنسی کی جا ہے، رونے والا ناپیدا ہے۔ وہ بولی: یہ مکانِ طلسم ہے، بادِ مخالف کا گزرِ محال ہے، تیرا کدھر خیال ہے! شہ زادے نے کہا: اگر کوئی جادوگر یہ قصد کرے، اسے کون روکے؟ فریقہ بہ شدت تھی، بند ہوئی۔ وہم یہ ہوا کہ میرے بعد کوئی جادوگر نی آئے اور اس پر عاشق ہو جائے، مار ڈالنا کیسا، یہاں سے اڑائے، تو تو کہاں پائے! سب محنت برباد جائے! فرطِ محبت، نشہ اُلفت میں انجام کار نہ سوچی، بے تاثر نقشِ سلیمانی، جو بزرگوں کی امانت اور نشانی تھی، صندوق سے نکال، اس کے بازو پر باندھا، کہا: اب نہ تاثیر سحر، نہ دیو کا گزر، نہ پری سے ضرر ہو گا۔ دل کا کھٹکا مٹا، مزے اڑا۔ یہ کہہ کے وہ توبہ دستور چلی گئی، جان عالم کے سر پہ خرابی آئی، وہی بلبلا، شور مچانا، باغ کو سر پر اٹھانا اور گاہ انجمن آرا کے تصور سے یہ کہنا، مؤلف:

لکھا ہوا یہی قسمت کا تھا، سو جان، ملا کہ میری، خاک میں، محنت دے آسمان، ملا
ہزار صدے پہ دل نے ہمارے اف بھی نہ کی جو اک رفیق ملا، وہ بھی بے زبان ملا
نہ ہم نے چین بہ زیرِ فلک کبھی پایا عنایتِ اُزلی سے عجب مکان ملا
تری تلاش میں در در بھٹکتے پھرتے ہیں ملا نہ تو ہی، تو جوتی سے، گو جہان ملا
نہ کہہ تو پیرِ فلک! پر کہے گی ساری خلق کہ خاک میں ترے جوروں سے کیا جوان ملا
بہت جہان کی کی سیر اے سرورِ خزین یہ بے خزاں نہ ہمیں کوئی بوستان ملا

ایک دن عالم تنہائی میں جان عالم کو یہ خیال آیا: اس نقش کی تعریف اس نے بہت کی تھی، کھولو تو شاید عقدہ کار بستہ کھلے۔ یہ سوچ کے اسے کھولا۔ اس کا یہ نقشہ تھا: بست در بست کا نقش، ہر خانے میں اسمائے الہی مع ترکیب و تاثیر تحریر تھے۔ دیکھتے دیکھتے خانہ مطلب میں نظر پڑی۔ لکھا تھا کہ کوئی شخص اگر

(وطن آوارہ ہونا نوگر فتارِ محبت کا)

ہر روز عید نیست کے حلوا خورد کسے

حسن:

کبھی یوں بھی ہے گردشِ روزگار
کہ معشوق، عاشق کے ہو اختیار

لیکن سوچو تو، لاکھ طرح کا راحت و آرام ہو، جہان کا چینِ صبح و شام ہو، جو جی نہ لگے تو کیا کرے۔ استاد:

دولتِ کونین حاصل ہو تو اٹھیے لات مار
پھر نہیں لگتا ہے جی، جس جاسے ہو جس کا اُچاٹ

الغرض وہ سر پٹیتی رہیں۔ جانِ عالم نے بہ برکتِ اسمائے الہی اس طلم سے رہائی پائی، اپنی راہ لی۔ چند روز میں پھر اُس حوض پر وارد ہوا۔ دیکھا اسپِ وفادار، پتھر سے سر مار مار، مر گیا تھا۔ اس کی لاش دیکھ کے دل پاش پاش ہوا، خوب رویا۔ اب اور رنجِ پیادہ پائی کا قدم بوس ہوا۔ پاؤں اٹھانا کالے کُوس ہوا۔ سبحان اللہ! کہاں وہ شہ زادہ پروردہ نعم و ناز، کہاں یہ پیادہ پائی کا سفر دور و دراز! ہر قدم خار، ہر گام آزار، مگر تصویرِ یار پیشِ نظر۔ ہر قطرہ اشک میں سوسو لختِ جگر۔ آہ و نالہ در دہاں، یہ شعر ہر ساعت بر زبان، ناسخ:

مانع صحرا نوردی، پاؤں کی ایذا نہیں
دل دکھا دیتا ہے لیکن ٹوٹ جانا خار کا

کیوں نہ کھٹکوں آسماں کو رات دن میں ناتواں
آبلے کی شکل اس میں، مجھ میں عالمِ خار کا

رنگِ روفق، دل میں قَلَق۔ سینہ فگار، پا آبلہ دار۔ چھاتی غم دوری سے شق۔ کبھی حکایتِ شکایتِ بیر، گاہ نالہ قیامت خیز۔ اور یہ غزلِ مؤلف کی درد آمیز پڑھتا چلا جاتا تھا، مؤلف:

توڑ کر خُم اور پٹک کر آج پیمانے کو ہم سوئے مسجد جاتے ہیں زاہد کے بہکانے کو ہم
شمعِ رو! محفل میں کب دیں بار پروانے کو ہم ایک کیڑے سے بھی کیا کچھ کم ہیں جل جانے کو ہم

خواب سا کرتے ہیں ہم ایامِ عشرت کو قیاس
دھیان میں لاتے ہیں جس دم گزرے افسانے کو ہم
پر تلک تھا جس مکاں پر شمعِ رویوں کا ہجوم
چھانتے ہیں اب وہاں پر خاکِ پروانے کو ہم
اشک گل گوں کے نشاں چھٹ، کچھ پتہ ملتا نہیں
جب خزاں میں ڈھونڈتے ہیں اپنے کاشانے کو ہم
جرم کچھ صیاد کا اپنی اسیری میں نہیں
روتے ہیں کنجِ قفس میں آب اور دانے کو ہم

رشتکِ زلفِ یار سب عقدے ہیں میرے اے سرور

اور الجھ اٹھتے ہیں، بیٹھیں جب کہ سلجھانے کو ہم

چشمِ تر، رنگِ زرد، آہِ سرد، دل میں درد۔ پاؤں کہیں رکھتا، آبلہ پائی سے کہیں اور جا پڑتا۔ نہ راہ میں بستی نہ گاؤں۔ نہ میل نہ سنگِ نشان، راہ کا سر نہ پاؤں۔ دلِ صفا منزل میں عزمِ درِ دلدار۔ آبلوں کو اُنسِ خار۔ سخت بد حواسی تھی۔ کانٹوں کی زبانِ تلووں کے خون کی پیاسی تھی۔ نہ کوچ کی طاقت، نہ یارائے مقام۔ گھبرا کے وہ ناکام یہ کہتا، مؤلف:

بدل دے اور دلِ اس کے بدلے _____ الہی، تو تو ربِّ العالمیں ہے

اور اُس پر نقدِ جاں دے کر، بدل لیتا سرور

گر دلِ بے رنج چڑھ جاتا کسی کا دھیان میں

اور جب ولولہ شوق سے جوشِ جنوں ہوتا، آنکھوں سے موجِ زنِ دریائے خوں ہوتا، تو یہ غزلِ مؤلف کی پڑھتا، مؤلف:

قرارِ پاتی نہیں جانِ زارِ بنِ تیرے
قرارِ پاتی نہیں جانِ زارِ بنِ تیرے
گھمنڈ تھا مجھے جن جن کا، سب وہ بھاگ گئے
گھمنڈ تھا مجھے جن جن کا، سب وہ بھاگ گئے
سرورِ کشتہِ محبوب، خاکِ شرحِ کرے
سرورِ کشتہِ محبوب، خاکِ شرحِ کرے
ستا رہا ہے دلِ بے قرار، بنِ تیرے
ستا رہا ہے دلِ بے قرار، بنِ تیرے
حواس و ہوش، شکیب و قرار، بنِ تیرے
حواس و ہوش، شکیب و قرار، بنِ تیرے
بسر جو کرتا ہے لیل و نہار بنِ تیرے
بسر جو کرتا ہے لیل و نہار بنِ تیرے

خُلاصہ کاریہ کہ اسی حالِ خراب اور دلِ بے تاب سے ہر روز سرگرم منزل تھا، دیدہ دیدار طلب سے رواں
خونابہ دل تھا۔

رہا ہونا اس گرِ فتنہ دامنِ سحر کا

جادو گرنی کے جال سے اور ملاقات ہونی ملکہ مہر نگار صاحبِ حسن و جمال سے،
ملکہ کی طبیعت کا لگاؤ، تازہ شمشیر الفت کا گھاؤ، باہم کی چھیڑ چھاڑ، بناؤ کا بگاڑ، پھر
ملکہ کے باپ سے ملنا، لوح لے کے چل نکلنا

عشق ہے تازہ کار، تازہ خیال	ہر جگہ اس کی ایک نئی ہے چال
کہیں آنسو کی یہ سرایت ہے	کہیں یہ خوں چکاں حکایت ہے
گہ نمک، اس کو داغ کا پایا	گہ پتنگا، چراغ کا پایا
کہیں طالب ہوا کہیں مطلوب	اس کی باتیں غرض ہیں دونوں خوب

یہاں سے دشتِ نورِ دانِ وادیِ سخن، جگر افکار و غربتِ زدگانِ پُر محن و سینہ ریش باپائے زخم دار و
دلِ خار خار بیان کرتے ہیں کہ وہ مسافرِ صحرائے آندہ و حرماں، عازمِ سمتِ جاناں، بے توشہ و زادراہ، ہر روز با
دل پر سوز کراہ کراہ؛ بادیہ گردی کرتا، جیتانہ مرتا؛ ایک روز نواحِ دل کشا و صحرائے فرح افزا میں گزرا۔

دیکھا کہ باغبان قدرت نے صفحہ دشت گل ہائے گونا گوں، مختلف رنگ، بو قلموں سے بہشت ہشتم، رشک صحن چمن بنایا ہے اور بوٹا پتا گھانس کا بہ از گل باغ ارم، خجالت دہ نسرين و نسترن کر دکھایا ہے۔ گرد جدول آب رواں۔ چشمہ ہر ایک چشمہ حیواں۔ اور لکھ ہائے ابر نے چھڑ کاؤ سے عجب رنگ جمایا ہے۔ نسیم بہار اور درخت گل دار سے میدان رشک ختن و تاتار ہے۔ نہ کہیں گرد ہے نہ غبار ہے۔ درختوں پر فیض ہوا اور ترشح سے سرسبزی اور چمک کا جو بن ہے۔ گل ہائے خود رو سے جنگل نمونہ گلشن ہے۔

یہ تو مدتوں کا مسافت دیدہ، مسافرت کشیدہ تھا؛ وہ زمین خستہ آئیں بہت پسند آئی۔ دل میں آیا: آج کی شب اسی جاسحر کیجیے، قدرت حق مد نظر کیجیے۔ ایک سمت زمین ہموار، درخت گنجان، چشمہ ہائے آب رواں دیکھ کے جا بیٹھا۔ جنگل کی کیفیت جی بے کل کرنے والی۔ جانوروں کی چھل بل، اچھل کود کی دیکھا بھالی۔ خوش فعلی کی سیر۔ کلیں میں وحش و طیر۔ بوباس ہر برگ و گل کی۔ دھوم دھام طائروں کے غل کی۔ بوٹے پتے کی نشوونما۔ سرد سرد ہوا۔ کوسوں تک پہاڑ کی ڈانگ، اس پر عجائب غرائب نقاش ازل کے سانگ۔ ایک سمت ابر سیاہ گھرا۔ سرخ و سفید، اودی ساون بھادوں کی گھٹا۔ چرخ کہن نئے نئے رنگ بدلتا۔ کبھی بجلی چمک جاتی، آنکھ جھپک جاتی۔ رعد زور شور سے مے خواروں کو یہ سنارہا، میر سوز:

کی فرشتوں کی راہ، ابر نے بند

جو گنہ کیجیے، ثواب ہے آج

ندیاں نالے چڑھے، دریا بڑھے۔ جھیلیں، تالاب لب ریز۔ ڈیرے موج خیز۔ پیہیے کا مستوں سے مخاطب ہونا، پی پی کہہ کہ آپی جان کھونا۔ کوئل کی کو کو اور تو تو سے کلیجامنہ کو آتا تھا۔ مور کا شور، برق کی چمک، رعد کی کڑک، ہوا کا زور زور رنگ دکھاتا تھا۔ شام کا وقت، غروب آفتاب کا عالم، جانوروں کا درختوں پر بیٹھنا باہم۔ زمین پر فرش زمردیں یکسر بچھا، جہاں تک نظر جاتی، دھان لہریں لے رہا۔ آسمان میں رنگا رنگ کی شفق پھولی، شام اودھ کی سیر بھولی۔ ایک سمت قوس قزح، جسے دھنک کہتے ہیں، بہ صد جلوہ و شان فلک پر نمایاں؛ سُرخ، سبز، زرد، دھانی لکیریں عیاں۔ بلبل کے چہچہے، درخت سرسبز، لہلہے۔ کوسوں تک سبزہ زار، پھولوں کی

بہار۔ کہیں ہرن چرتے، کہیں پرند سیر کرتے۔ کسی جاٹاؤسانِ طٹاز سرگرم رقص ناز۔ لب ہر چشمہ آب مرغ آبی و سرخاب۔ کبھی نمود ہونا ماہ کا، چکور کا دوڑنا، بھرنا آہ کا۔ دونوں وقت ملتے، اس دید کی خراش سے دل پاش پاش، زخم جگر چھلتے۔ یہ سیر جو ہجر جاناں میں نظر سے گزر جائے، کیوں کر دل ٹکڑے ٹکڑے نہ ہو، چھاتی نہ بھر آئے، استاد:

کارِ آخگر کرتی ہے ہر بوند تن پر یارِ بن
کیا عجب، گر ہوں ہرے داغِ جگر برسات میں

قاعدہ ہے جب آدمی کو سامانِ عیش و نشاط، اس طرح کی سیرِ فرحت و انبساط میسر ہوتی ہے؛ جسے پیار کرتا ہے، وہ یاد آتا ہے۔ شہزادے نے مدت کے بعد یہ فرحت و فضا جو دشت میں پائی، یار کی یاد آئی، آنکھیں بند کر کے کہا، شعر:

میں وہ نہیں جو کروں سیر بوستاں تنہا بہشت ہو تو نہ منہ کیجے باغباں، تنہا

اس سوچ میں بیٹھا تھا، ایک طرف سے سواری کا سامان نظر آیا۔ ”ادب“ اور ”ملاحظہ“ کا غل، ”تفاوت“ اور ”قرینے“، ”نگاہِ روبہ رو“ کا شور بلند پایا۔ غور جو کیا، رنڈیوں کا غول سامنے آیا۔ یہ گھبرا یا؛ دھوکا پا چکا تھا، جنگل میں غوطہ کھا چکا تھا۔ سنجل بیٹھا اور آسمائے ردّ سحر پڑھنے لگا، بہ موجبِ مثل: دودھ کا جلا چھاچھ پھونک پھونک پیتا ہے۔ جب وہ آگے بڑھیں، غور سے دیکھا: چار پانچ سے عورت پری زاد، حور و ش، غیرتِ سرو، نجلتِ دہ شمشاد، زرّیں کمر، نازک تن، سہمِ بر، چُست و چالاک، کم سن، اُلٹھ پنے کے دن، اچھلتی کودتی، مردانہ وار پیادہ؛ اور جو اہر نگار ہو ادار پر ایک آفتابِ محشر سوار، گردِ پریوں کی قطار، تاجِ مَرصع کج سر پر، لباسِ شاہانہ پر تکلفِ دربر، نیچہ سلیمانی اُس بلقیس و ش کے ہاتھ میں، سیماب و شی بات بات میں، صید کرنے کی گھات میں۔ اور بندوقِ چقماتی خاص لندن کی، طائرِ خیال گرانے والی برابر رگھے؛ شکار کھیلتی، سیر کرتی چلی آتی ہے۔ حُسنِ خداداد بے مثال، کاہشِ بدر، غیرتِ ہلال، عجب سن و سال۔ میر حُسن:

برس پندرہ یا کہ سولہ کا سن جوانی کی راتیں، مُرادوں کے دن

طالعِ بیدارِ یاور، اقبالِ دمِ ساز۔ غمِ وعشوہِ جلو میں۔ اندازِ وادارِ و میں۔ آفتِ جانِ عاشق، سرمایہِ ناز۔ جانِ عالم نے بہ آوازِ بلند کہا، میر تقی:

کیا تِنِ نازک ہے، جاں کو بھی حسد جس تِن پہ ہے
کیا بدن کا رنگ ہے، تہہ جس کی پیراہن پہ ہے

یہ صدا، جو اہتمامِ سواری آگے آگے کرتی تھیں، ان کے کان میں پڑی اور نگاہِ جمالِ جانِ عالم سے لڑی، دفعتاً سب کی سب لڑکھڑا کر ٹھٹھک گئیں۔ کچھ، سکتے کے عالم میں سہم کر جھجک گئیں۔ کچھ بولیں: ان درختوں سے چاند نے کھیت کیا ہے۔ کوئی بولی: نہیں ری! سورج چھپتا ہے۔ کسی نے کہا: غور سے دیکھ، ماہ ہے۔ ایک جھانک کے بولی: باللہ ہے مگر چودھویں کا چاند ہے۔ دوسری نے کہا: اس کے رُو بہ رُو وہ بھی ماند ہے۔ ایک نے غمزے سے کہا: چاند نہیں تو تارا ہے۔ دوسری چٹکی لے کے بولی: اُچھال جھکا! تو بڑی خام پارا ہے۔ ایک بولی: سرو ہے یا چمنِ حُسن کا شمشاد ہے۔ دوسری نے کہا: تیری جان کی قسم پَرستان کا پری زاد ہے۔ کوئی بولی: غضب کا دلِ دار ہے۔ کسی نے کہا: دیوانیو! چپ رہو! خدا جانے کیا اسرار ہے۔ ایک نے کہا: چلو نزدیک سے دیکھ، آنکھ سینک کر دل ٹھنڈا کریں۔ کوئی کھلاڑن کہہ اٹھی: دور رہو، ایسا نہ ہو اسی حسرت میں تمام غمُ جل جل مریں۔ ایک نے خوب جھانک تاک کے کہا: خدا جانے تم سب کے دیدوں میں چربی کہاں کی چھا گئی ہے، کیا ہوا ہے! یہ تو بھلا چنگا، ہٹا کٹا مردِ دوا ہے۔

سواری جوڑ کی، ملکہ نے پوچھا خیر ہے؟ سب نے ڈرتے ڈرتے دست بستہ عرض کی: قربان جائیں، جان کی امان پائیں تو زبان پر لائیں، ہمیشہ سواری حضور کی اس راہ سے جاتی ہے، مگر آج خلافِ معمول ان درختوں سے ایک شکلِ دل چسپ ایسی نظر آتی ہے کہ، فرد:

سنا یوسف کو، حسینانِ جہاں بھی دیکھے
ایسا بے مثل طرح دار نہ دیکھا نہ سنا

ملکہ متعجب ہو کے پوچھنے لگی: کہاں؟ ایک نے عرض کی: وہ حضور کے سامنے۔ جیسے ملکہ کی نگاہ چہرہ بے نظیر، صورتِ دل پذیر جانِ عالم پر پڑی، دیکھا: ایک جوان، رشکِ مہ پیر کنعاں، رعنا، سرو قامت، سہمی بالا، بحرِ حسن و خوبی کا دُر یکتا، کاسہ سر سے فرّشاہی نمایاں، بادۂ حسینِ دل فریب سے معمور ہے۔ دماغِ کشورستانی ہے، اٹھتی جوانی ہے، نشہٴ شباب سے چکنا چور ہے۔ خمِ ابرو و محرابِ حسیناں، سجدہ گاہِ پردہ نشیناں۔ چشمِ غزالی سرِ مہ آگیاں ہے۔ آہوئے رَم خوردہٴ کشورِ چیں ہے۔ چتون سے رمیدگی پیدا ہے۔ مستِ مے محبت ہے، اس پر چوکنّا ہے۔ دیدے کی سفیدی اور سیاہی لیل و نہار کو آنکھ دکھاتی ہے۔ سوادِ چشم پر حورِ سُویدائے دل صدقے کیا چاہتی ہے۔ حلقہٴ چشم میں کتنے ہموارِ مَر دُم دیدہ دھرے ہیں۔ صانعِ قدرت نے موتی کوٹ کوٹ کے بھرے ہیں۔ مژہ نکیلی اس کماں ابرو کی دل میں دوسار ہونے کو لیس ہے۔ رشکِ لیلیٰ یہ غیرتِ قیس ہے۔ ناوکِ نگاہ سے سپرِ چرخ تک پناہ نہیں۔ دل دُوزی بے گناہوں کی اس کی ملت میں صواب ہے، گناہ نہیں۔ لوحِ پیشانی، تختہٴ سمیں یا مطلعِ نور ہے، یا طباشیرِ صُبح یا شمعِ طور ہے۔ کاکلِ مشکیں سے زلفِ سنبل کو پریشانی ہے، بوباس سے خُتن والوں کے ہوش خطا ہوتے ہیں، حیرانی ہے۔ عنبریں مویوں کی زندگی و بال ہے۔ بالِ بال پر پیچ و خم دار ہے۔ روئے تاباں بسانِ چشمہٴ حیواں ظلمت سے نمودار ہے۔ ہما اپنے پرو بال سے اس صاحبِ اقبال کا لگس راں ہے۔ رخ تابندہ کی چمک سے نیرِ اعظم لرزاں ہے۔ لبِ گل برگِ تر پر سبزے کی نمود ہے، یادھواں دھارِ مشتاقوں کے دل کا دود ہے۔ نظر جھپکتی ہے، تجلی قدرتِ ربِ وود ہے۔ ہر حلقہ گیسوئے مُعنبر کا کمندِ گرہ گیر ہے؛ مگر بالوں کے الجھنے سے کھلتا ہے کہ کسی کی زلفِ پیچاں کا خود بھی اسیر ہے۔ خندہ دنداں نما سے ہونٹ، لعلِ بد خشاں کا رنگ مٹاتا ہے۔ دانتوں کی چمک سے گوہرِ غلطاں بے آب ہو کر لوٹا جاتا ہے۔ معشوقوں کا ان پر دانت ہے، دل و جاں وارتے ہیں۔ جو نظر سے پنہاں ہوں، ڈاڑھیں مارتے ہیں۔ دمِ تقریر دُر جِ دہاں جو کھولتا ہے، سامعِ موتی رولتا ہے۔ ہر کلمہ اعجازِ نما ہے، بیمارِ محبت کا مسیحا ہے۔

دونوں ہاتھ نہالِ الفت کی شاخِ باردار ہیں، دل کی دست بردی کو اور خزانہ قاروں بانٹ دینے کو سر دست تیار ہیں۔ کفِ دست کی لکیر میں دستِ آویزِ محبتِ یدِ قدرت سے تحریر ہے، سرِ نوشت سے یہ کھلتا ہے کہ سلسلہ الفت میں کسی کے، رگ و پے بستہ زنجیر ہے۔ مرآتِ سینہ میں عکسِ افگن کوئی صاحبِ جمال ہے، مدِ نظر کسی کا خیال ہے۔ کمرِ نازک جستجو پر چست باندھی ہے، گو بیٹھاست ہے؛ چلنے کو مثلِ صبا آندھی ہے۔ پاؤں وادیِ تلاش میں سرگرم رفتار ہیں۔ زیرِ قدمِ دشت و کہسار ہیں۔ مگر قسمتِ اپنی برِ سَریاری ہے کہ ہمارے دام میں یہ ہمائے آوجِ شہرِ یاری ہے۔

یہ تصور دل میں تھا کہ کارِ پردازانِ محکمہ ناکامی حاضر ہوئے اور مشاطہٴ حُسن و عشق نے پیش قدمی کر متاعِ صبر و خرد، نقدِ دل و جاں، اثاثِ ہوش و حواس، تاب و توانِ ملکہ جگرِ فکرِ آرمغانِ رونمائی میں نذرِ شہ زادہ والا تبار کیا۔ عقل و دانش گم، صمُّ بکم کا نقشہ ہوا۔ حضرتِ عشق کی مدد ہوئی، سب بلا رد ہوئی۔ شوق و صل دل میں پیدا ہوا، جی شیدا ہوا۔ دفعتاً کیا تھا، کیا ہوا۔ میر تقی:

تھی نظر، یا کہ جی کی آفت تھی وہ نظر ہی وداعِ طاقت تھی
ہوش جاتا رہا نگاہ کے ساتھ صبرِ رخصت ہوا اک آہ کے ساتھ
دل پہ کرنے لگا تپیدنِ ناز رنگِ چہرے سے کر گیا پرواز

ملکہ تھر تھرا کر ہوا دار پر غش ہوئی۔ خواصوں نے جلد جلد گلاب اور کیوڑا، بید مشک چھڑکا۔ کوئی نادِ علی پڑھنے لگی۔ کوئی سورہ یوسف دم کرنے کو آگے بڑھنے لگی۔ کسی نے بازو پر رومال کھینچ کر باندھا، تلوے سہلانے لگی۔ کوئی مٹی پر عطر چھڑک کر سنگھانے لگی۔ کوئی بید مشک سے ہاتھ منہ دھوتی تھی۔ کوئی صدقے ہو ہو روتی تھی۔ کوئی بولی: چہل کنجی کا کٹورا لانا۔ کسی نے کہا: یشب کی تختی دھو کے پلانا۔ کسی نے کہا: بلا ریب آسیب ہے۔ کوئی بولی: اُسی کے دیکھنے سے دل ناشکیب ہے۔ کوئی بولی: یہ تو عجب چمک کا ماہ پارہ ہے؛ اس کا دیکھنا یہ رنگ لایا، گویا چاندنی نے مارا ہے۔ کوئی سمجھی: یہ شخص ہم جنس نہیں، قسم جن سے ہے۔ کوئی بولی: دیوانیو! یہ غشی تقاضائے سن سے ہے۔

غرض کہ دیر میں ملکہ کو افاقہ ہوا، مگر دل مضطرب، تپاں۔ خواہش اُسی طرف کشاں۔ جذبِ عشق سے مقناطیس و آہن کا عالم۔ کششِ محبت سے کاہ و کھربا اُسی دم ہو گئی۔ رنگِ روطائر پر پردہ۔ صبر و ضبط دامن کشیدہ۔ مشورہ ہو اسواری ادھر سے پھیرو، ملکہ کو بیچ میں گھیرو، لیکن تابِ تحمل، یارائے جبر ملکہ کو بالکل نہ رہا، اُس بدحواسی میں کہا تو یہ کہا: دیوانیاں ہو، یہ کوئی مسافر بے چارہ، خانماں آوارہ، غربت کا مارا تھک کر بیٹھ رہا ہے، اِس سے ڈرنا کیا ہے! قریب چلو، حال پوچھو۔ ناچار، وہ سب فرماں بردار چلیں؛ مگر جھجکتی، ایک دوسرے کو تکتی۔ جوں جوں سواری قریب جاتی تھی، ملکہ کی چھاتی دھڑکتی تھی، دل میں تڑپ زیادہ پاتی تھی۔ اگرچہ جمالِ پری تمثالِ ملکہ مہر نگار بھی سحر سامری کا نمونہ، مہ و مہر سے چمک دمک میں دونوں عابد کُش، زاہد فریب تھا؛ جانِ عالم بھی بے چین ہوا، مگر دامنِ ضبطِ دستِ استقلال سے نہ چھوڑا۔ جس طرح بیٹھا تھا، جنبش نہ کی، تیور پر میل نہ آیا۔

ایک خواصِ خاص بہ اشارہ ملکہ آگے بڑھی، پوچھا: کیوں جی میاں مسافر! تمہارا کدھر سے آنا ہوا؟ اور کیا مصیبت پڑی ہے جو اکیلے، سوائے اللہ کی ذات، ہیبت، کوئی سنگ نہ ساتھ، اِس جنگل میں وارد ہو؟ شہ زادے نے مسکرا کر کہا: مصیبت، خبیلا، تجھ پر پڑی ہوگی۔ معلوم ہوا یہاں آفت زدے آتے ہیں، ٹھو کریں کھاتے ہیں۔ کہو تم سب کی کیا کم بختی، آیاموں کی گردِ ش، نصیبوں کی سختی ہے، جو خاک پھانکتی، مسافروں کو تاکتی جھانکتی، چڑیلوں کی طرح ناکام سرشام پھرتی ہو! سوکھے میں مسافروں پر پھسل پھسل کے گرتی ہو۔

ملکہ یہ کلمہ سُن کے پھڑک گئی اور ہوا دار آگے بڑھا خود فرمانے لگی: واہ و صاحب! تم بہت گرما گرم، تندر مزاج، حاضر جواب، پایہ رکاب ہو۔ حال پوچھنے سے اتنا درہم برہم ہوئے، کڑا فقرہ زبان پر آیا۔ اِس مُردار کے ساتھ، تھو تھو، مجھ چھٹ سب کو ٹپکھل پائیاں بنایا۔ جانِ عالم نے کہا: اپنا دستور نہیں کہ ہر کس و ناکس سے ہم کلام ہوں۔ دوسرے، مُردار سے بات کرنا مکروہ ہے؛ مگر خیر، دھوکے میں جیسا اُس نے سوال کیا، ویسا ہم نے جواب دیا۔ اب تمہارے منہ سے مُردار نکلا، ہم سمجھ گئے، چُپ ہو رہے۔ ملکہ نے ہنس کر کہا: خوب! یک نہ شُد دوشُد۔ صاحب! چونچ سنبھالو، ایسا کلمہ زبان سے نہ نکالو۔ کیا میرے دشمن دَر گور مُردار

خور ہیں؟ آپ بھی کچھ زور ہیں! بھلا وہ تو کہہ کے سن چکی، میں آپ سے پوچھتی ہوں: حضور والا کس سمت سے رونق افروز ہوئے، دولت سرا چھوڑے گئے روز ہوئے؟ اور قدومِ مہمنت لزوم سے اس دشتِ پُر خار کو کیوں رشکِ لالہ زار کیا، بارِ گرانِ سفر غربت کب سے سر پر لیا؟

جان عالم نے کہا: چہ خوش! آپ در پردہ بناتی ہیں، بگڑ کر طنز سے یہ سناتی ہیں۔ ہم حضور کا ہے کو، مزدور ہیں۔ آپ اپنے نزدیک بہت دور ہیں۔ جیتے جی چار کے کاندھے چڑھی کھڑی ہو، بے شک حضور ہو۔ عارضی جاہ و حشم پر مغرور ہو۔ جو جو جلیسیں تھیں، بولیں: ملکہ عالم! آپ کس سے گفتگو دو بدو کرتی ہیں! یہ مردِ واثق لٹھ ہے، سخت منہ پھٹ ہے۔ ملکہ بولی: چپ رہو، ان باتوں میں دخل نہ دو۔ اگر یہ بدمزہ ہو جائے گا تو صلواتیں سنائے گا۔ وہ سب ہٹیں، آپس میں کہا: خدا خیر کرے! آج جنگل میں گل پھولا چاہتا ہے، یہ پر دیسی پنچھی راہ بھولا چاہتا ہے۔ پھر ملکہ بولی: اے صاحب! خدا کے واسطے کچھ منہ سے بولو، سر سے کھیلو۔ نذر، بھینٹ جو درکار ہو، لے لو۔ جان عالم نے کہا: اُمراہیت کو کام نہ فرماؤ، نیچے آؤ۔ یہ ہمیں معلوم ہوا تم بڑی آدمی ہو۔ سواری مانگے کی نہیں۔ خواص بھی تمھاری ہیں، جو ہمراہ سواری ہیں۔ خاک نشینوں کی ہم بستی اختیار کرو، تکلف نہ کر رکھو۔ طبیعت حاضر ہوگی تو تمھارے بیٹھنے سے، کچھ کہہ اٹھیں گے۔ آپ ہوادار کیا، ہوا کے گھوڑے پر سوار؛ فقیر بسترِ خاک پر سایہ دار۔ حافظ:

بہیں تفاؤتِ رہ از کب است تا بجا

ملکہ نے کہا: مدتِ العمر میں ایسا مسافرِ جریدہ، دَہنِ دریدہ تمھارے سوا، بہ خدا، نہ دیکھا نہ سنا۔ اُستاد:

زباں سنبھالو، یہ منہ زوریاں غریبوں پر

خدا کی سوں کوئی تم سا بھی بد لگام نہیں

زور چیز ہو، کتنے بے تمیز ہو۔ یگہ و تنہا، ٹٹونہ گھوڑا؛ پیادہ پائی میں لحاظ پاس نہیں، سب کو چھوڑا۔ گٹھری نہ بُقچہ، ننگا لُچا۔ وہی مثل ہے: رہے جھونپڑے میں، خواب دیکھے محلوں کا۔ ہر بات میں ٹھنڈی گرمیاں کرتے ہو۔ جو یہی خوشی ہے تو لو؛ یہ کہہ کے ہوادار سے اتر، زمین میں شہ زادے کے برابر بیٹھ گئی۔

خواصوں نے بہت بھیانک ہو کے کہا: لوبی بی، یہ مُوا کیا سحر بیاں، جادو کا انسان ہے! ملکہ سی پری کو، گالیاں دے دے کے، کیسا شیشے میں اُتار لیا! بیٹھے بٹھائے میدان مار لیا۔ ایک بولی: تجھے اپنے دیدوں کی قسم، سچ بولیو، ایسا جوان رنگیلا، سجدار، نکلیلا، ٹھٹھول، طرار، آفت کا پر کالہ، دنیا سے نرالا؛ تو نے یا کبھی تیری ملکہ نے دیکھا بھالا تھا؟ اری دیوانی، نادان! خوب صورتی عجب چیز ہے۔ اس کا دوست طالب، دشمن کا مطلوب ہے۔ حُسنِ خوب سب کو مرغوب ہے، جہان کو عزیز ہے۔ غرض کہ جب ملکہ بیٹھی، جانِ عالم دمِ سرد بھر کے بول اٹھا، لا اَعلم:

چہ گویم از سرو سامانِ خود، عمریست چوں کا کل
سیہ بختم، پریشاں روزگارم، خانہ بردوشم

مولف:

سراسر دل دُکھاتا ہے، کوئی ذکر اور ہی چھیڑو
پتا خانہ بدوشوں سے نہ پوچھو آشیانے کا

گرِ فقرِ رنجِ و اَلَم، خوشی سے دور، مبتلائے غم، بے یار و مددگار، دوست نہ غم خوار، آفت کا مارا، خانماں آوارہ، ہمہ تن یاس، باختہ حواس۔ توشہٴ راہِ بجز غم جاں کاہ نہیں اور رہبرِ سوائے دلِ مضطرِ ہمراہ نہیں۔ گویاؤں میں طاقتِ رفتار نہیں، لیکن ایڑیاں رگڑنا بھی اس راہ میں ننگ و عار نہیں۔ یہ حال ہے، وہ سب نام ہیں؛ کوہ و دشت اپنے مسکن، مقام ہیں۔ آدمی مجھ سے رم کرتے ہیں، جانور رام ہیں۔ اور حال یہ ہے، میر سوز:

ظاہر میں گرچہ بیٹھا لوگوں کے درمیاں ہوں
پر، یہ خبر نہیں ہے میں کون ہوں، کہاں ہوں
اے ساکنانِ دُنیا! آرامِ دو گے اک شب
بچھڑا ہوں دوستوں سے، گم کردہ کارواں ہوں
ہاں اہلِ بزم! آؤں میں بھی، پر ایک سُن لو

تنہا نہیں ہوں بھائی، با نالہ و فغاں ہوں
 سوراخ، چاک لاکھوں، داغوں کی کون گنتی
 گلشن دل و جگر ہے، گو صورتِ خزاں ہوں
 نام و نشان نے یا رب، رسوا کیا ہے مجھ کو
 جی چاہتا ہے، حق ہو، بے نام و بے نشان ہوں
 سر مانگتا ہے قاتل، قاصد! شتاب لے جا
 اتنی سبک سری پر کا ہے کو سرگراں ہوں
 قاتل پکارتا ہے، ہاں کون کُشتنی ہے!
 کیوں سوز چُپ ہے بیٹھا، کچھ بول اٹھ ناہاں ہوں

یہ پڑھ کر چُپ ہو رہا، ملکہ سمجھی: یہ مُقرر شاہ زادہ عالی تبار ہے، مگر کسی کا عاشق زار ہے۔ بات میں یہ تاثیر ہے کہ ہر کلمہ، ناوک کا تیر ہے۔ دل میں آیا کسی طرح گھر لے چلیے، پھر مفصل حال معلوم ہو جائے گا، کہاں تک چھپائے گا۔ بہ منت و سماجت کہا: اے عزیز! یہ سر زمیں ہمارے علاقہ میں ہے۔ تم مسافرانہ، اتفاقاتِ زمانہ سے وارد ہو؛ مہمانی ہم پر واجب ہوئی۔ چند گام اور قدّم رنجہ کیجیے، غریب خانہ قریب ہے۔ آج کی شب استراحت فرمائیے، نان خشک کھائیے۔ صبح اختیار باقی ہے، اتنی مشتاقی ہے۔

جانِ عالم نے تبسم کر کے کہا: پھر در پردہ امارت کی لی۔ یعنی، ہم تو یہاں کے مالک ہیں، آپ بھوکے پیاسے سالک ہیں۔ چلو، یہ فقرہ کسی فقیر کو سناؤ۔ محتاج کو کروفر، جاہ و حشم سے دُکاو۔ جادہ اعتدال سے زبان کو باہر گام فرسانہ فرماؤ۔ یہاں طبیعت اپنی اپنے اختیار میں نہیں اور رَوِا رَوِی سے فُرصت قلیل ہے۔ مکان پر جانا، دعوت کھانا جبر ہے؛ آنے جانے کی کون سی سبیل ہے۔ ملکہ نے افسردہ خاطری سے کہا: دعوت کا رد کرنا منع ہے؛ آئندہ آپ مختار ہیں، ہم مجبور و ناچار ہیں۔ جانِ عالم نے دل میں خیال کیا: برسوں کے بعد ہم جنسوں کی صحبت میسر آئی ہے اور یہ بھی شاہ زادی ہے؛ اس کا آؤردہ کرنا، نری بے حیائی ہے۔ آدمیت کا لحاظ، انسانیت

کا پاس، اپنی بے اعتنائی کا حجاب کر کے کہا: کھانے پینے، سونے بیٹھنے کی ہوس دل سے اٹھ گئی ہے، مگر دل شکنی کسی کی، اپنے مذہب میں گناہِ عظیم ہے، خدا اس بات کا علیم ہے۔ شعر:

عوض ہے دل شکنی کا بہت محال، اے یار

جو شیشہ ٹوٹے، تو کیجے جواب شیشے کا

لیکن اتنی رکھائی اور یہ کج ادائی جو ظہور میں آئی، معاف کیجیے، اس کا یہ سبب تھا، شعر:

در محفلِ خود راہ مدہ ہمچو منے را

افسردہ دل، افسردہ کند انجمنے را

دل فگاروں کی صحبت سے انسان کو ملال حصول ہوتا ہے۔ غمگیں کا ہم نشین ہمیشہ ملول ہوتا ہے۔ میر درد:

نہ کہیں عیش تمہارا بھی مُنغَض ہووے دوستو! درد کو محفل میں نہ تم یاد کرو

اور جویوں ہی مرضی ہے، تو بسم اللہ۔ یہ کہہ کے اٹھا۔ ساتھ ساتھ، ہاتھ میں ہاتھ، پیادہ پابائیں کرتا چلا۔ بس کہ شاہزادہ لطیف و ظریف تھا؛ کوئی فقرہ نُوک چوک، رَمز و کنایہ، ذومعنی سے خالی زبان پر نہ لاتا تھا۔ ملکہ کا ہر بات پر دل پگھلا جاتا تھا، مگر دل سے کہتی تھی کہ اے ناکام و بخت نافر جام! ایسا نہ کرنا کہ ہاتھ ننگ و ناموس سے دھونا پڑے۔ بیٹھے بٹھائے اَلَمِ مُفَارَقَت میں رونا، جان کھونا پڑے۔ ظاہر ہے یہ کسی کا عاشقِ زار ہے۔ نشہِ محبت میں سرشار ہے۔ دوسرے، غریب الوطن۔ بقول میر حسن:

مسافر سے کوئی بھی کرتا ہے پیت مثل ہے کہ جو گی ہوئے کس کے میت

مگر تپشِ دل مستقل ترقی میں تھی۔ خواہش، جی کی کاہش میں۔ بے قراری کو اس پر قرار تھا کہ خدا کے کارخانے میں کسی کو دَخل نہیں ہوا۔ اے نادان! جو دم وصل ہے، اسے غنیمت جان۔ آغازِ عشق میں انجامِ کار سوچنا سراسر خلاف ہے۔ اس میں شرع کی تکلیف معاف ہے۔ مؤلف:

غنیمت جان لے یہ صُحبتیں آپس کی ناداں

دگرگوں حال ہو جاتا ہے اک دم میں زمانے کا

القصہ تادرباغ باخاطر فراغ پہنچے۔ دروازہ کھلا، اندر قدم رکھا۔ جہاں فضائے صحرا وہ تھی، وہاں کے باغ کا کیا کہنا! اگر ایک تختے کی صفت تحریر کروں، ہزار تختہ کاغذ پر بہ خطِ ریحان اس گلزار کی تعریف نہ لکھ سکوں۔ دم تسطیر قلم میں برگ نکلتے، لکھنا بار ہوتا ہے۔ ہاتھ پاؤں بالکل پھولتے ہیں، صفحہ قرطاس پر گل پھولتے ہیں؛ حاسد شاخسانے نکالتا ہے، خار ہوتا ہے۔ صریر خامہ میں بلبل کے چہچہے پیدا ہوتے ہیں، باغبان کو حالت حال کی ہوتی ہے اور سطر پیچاں میں طائر مضمون پھنستے ہیں، بعینہ کیفیت صیاد کے جال کی ہوتی ہے۔ بہت آراستہ و پیراستہ۔ عرض مربع میں۔ چاروں کونوں پر چار بنگلے، گرد سبزہ نوخاستہ۔ دروازہ عالی شان، نفیس مکان، زیر دیوار خندق پر کیلے؛ اکیلے نہیں، قطار در قطار۔ تختہ بندی کی بہار۔ روش کی پٹریاں قرینے کی۔ منہدی کی ٹٹیوں میں رنگت مینے کی۔ گل منہدی سرخ، زرد پر افشاں۔ عباسی کے پھولوں سے قدرت حق نمایاں۔ زرگس دیدہ منتظر کی شکل آنکھیں دکھاتی تھی۔ گل شبّو سے بھینی بھینی بوباس آتی تھی۔ میوہ دار درخت یک لخت جدا۔ بار کے بار سے ٹہنیاں جھکیں، درخت سرکشیدہ۔ پھل لطیف و خوش گوار۔ پھول نازک و قطع دار۔ روشیں بلور کی۔ نہریں نور کی۔ حوض و نہر میں فوارے جاری۔ چمنوں میں باد بہاری۔ موسم کی تاک میں، تاک کا مستوں کی روش جھومنا۔ غنچہ سربستہ کا منہ تاک تاک کے، نسیم کا چومنا۔ انگور کے خوشوں میں دل آبلہ دار کا پتا۔ زربفت کی تھیلیاں چڑھیں، نگہبانی کو گوشوں میں باغبانیاں المست کھڑیں۔

ہر تختہ ہر ابھرا۔ روش کے برابر چینی کی ناندوں میں درخت گل دار معبر و معطر۔ بیلا، چنبیلی، موتیا، موگرا، مدن بان؛ جوہی، کیتگی، کیوڑا، نسرین و نسترن کی زالی آن بان۔ ایک سمت تختوں میں لالہ خوف خزاں سے بادل داغ دار؛ گرد اُس کے نافرمان کی بہار۔ سرو، شمشاد لب ہر جو؛ فاختہ اور قمری کی اُس پر کوکو، حق سرہ۔ شاخ گل پر بلبل شوریدہ کاشور۔ چمن میں رقصاں مور۔ کہیں خندہ کبک دری، کہیں تدرو بر سر جلوہ گری۔ نہروں میں قاز بلند آواز، تیز پرواز۔ کسی جابط اپنے ولولے میں خود غلط۔ ایک طرف قرقرے۔ دو

رویہ درخت گل و بار سے بھرے۔ سیب سے زرخِ گلِ عذاروں کی کیفیت نظر آتی۔ ناشپاتی اور نہی آسیبِ دستِ باغبان سے بری۔ ہر شاخ ہری۔ سُنْبُلِ مُسلسل میں پیچ و تابِ زُلفِ مہ وِشاں کا ڈھنگ۔ سوسن کی اُداہٹِ مِسی لبِ خوب رویوں کا جو بن دکھاتی۔ داؤدی میں صنعتِ پروردگار عیاں۔ صد برگ میں ہزار جلوے نہاں۔ آم کے درختوں میں کیریاں زمرِ دنگار۔ مولسری کے درخت سایہ دار۔ باغبانیاں خوب صورت سرگرم کار۔ خواجہ سرا اُمردان کے مددگار۔ حور و غلام کا عالم۔ نیلچے، کھرپیاں جو اہر نگار، مرصع ہاتھوں میں باہم۔ درخت اور روشوں کو دیکھتی بھالتی، گل و بار چمن سے چُختی؛ گلابرگ، سڑا بار، جھڑا پڑا خار صحنِ چمن سے نکالتی پھرتی تھیں۔

پیچ میں بارہ دری پُر شوکت و بارِ فعت و شان، پرستان کا سامکان۔ ہر کمر اسجا سجا یا، صنّاعِ نادر دست کا بنایا۔ غلام گردش کے آگے چبوتر سنگِ مرمر کا۔ حوضِ مُصَفّی پانی سے چھلکتا۔ فرش یک لخت افشاں پتھر کا۔ شامیانہ تمامی کا تنہا۔ سفید بادلے کی جھالر، کلابتون کی ڈوریاں، سراسر مُعزّق بنا۔ چودھویں رات، ابر کھلا، آسمان صاف، شبِ ماہ؛ سامانِ اس کا تکلف کا، برسات کی چاندنی، سبحان اللہ! فواروں کے خزانے میں باد لاگتا پڑا، ہزارے کا فوارہ چڑھا۔ پانی کے ساتھ بادلے کی چمک، ہوا میں پھولوں کی مہک۔ فوارے نے زمین کو ہمسر آسماں بنایا تھا؛ ستاروں کے بدلے، بادلے کے تاروں کو بچھایا تھا۔ بڑی چمک دمک سے ملکہ کے مکان پر چاندنی دیکھنے کا سامان تھا۔ شہ زادے کے آنے کا کسے گمان تھا۔ غرض کہ جانِ عالم کو لے جا، شامیانے کے تلے مسندِ جواہر نگار پر بٹھایا۔ شرابِ ارغوانی و زعفرانی کی گلابیاں کشتیوں میں لے کر، وہ وہ زنِ پری پیکر زیبِ دہ انجمن ہوئی کہ بطِ مے رشک و خجالت سے بحرِ ندامت میں غوطہ زن ہوئی۔ ایک طرف جام و سبّو، ایک سمت نغمہ سرا یاں خوب رو و خوش گلو۔ سفید سفید صوفیانی پوشاک، سر سے پاؤں تک الماس کا زیور، دو رویہ صفِ باندھ کر کھڑی ہوئیں۔ ان کے بیٹھتے ہی گانا ناچ شروع ہوا۔ سارنگی کے سُر کی زوں ٹوں کی صدا

چرخ پر زہرہ کے گوش زد ہوتی تھی۔ طبلے کی تھاپ، بائیں کی گمگ خفتگانِ خاک کا صبر و قرار کھوتی تھی۔ ہر تان اُتچ تان سین پر طعن کرتی۔ باربد اور نیکیسا کے ہوش پڑاں تھے۔ چھبجھو خاں کو غش تھا، غلام رسول حیراں تھے۔ زمزمے اور تحریرِ گٹگری پر شوری زور شور سے ہاتھ ملتا تھا۔ ہر پسے فقرے اور سُر کے پلٹے پر الہی بخش پوربی کا جی نکلتا تھا۔

ناچنے کو ایسے ایسے برق و ش آئے اور اس تال و سَم سے گھنگر و بجائے کہ للوجی شرمائے۔ کتھک جو بڑے استاد اُتھک تھے، انھوں نے سَم کھائے۔ ٹھوکر، مردہ دلوں کی مسیحا کرتی تھی۔ گت کے ہاتھ پر یہ گت تھی کہ مجلس کفِ افسوس ملتی تھی اور دمِ سرد بھرتی تھی۔

جب ہنگامہ صحبت بہ اس نوبت پہنچا کہ راجا اندر کی محفل کا جلسہ نظر سے گر گیا، بہشت کا سامان پیش چشم پھر گیا؛ اُس وقت ملکہ مہر نگار نے گلاس شراب سے بھر کر شہزادے کو دیا، کہا: اسے اُلش کر دیجیے، تا رنجِ سفر خاطرِ انور سے دور ہو، مجھے استفسارِ حال ضرور ہے۔ جانِ عالم نے بہ اسبابِ ظاہر انکار کیا۔ مہر نگار نے کہا: آپ دل شکنی بُری جانتے ہیں، اس پہلو تہی کرنے میں ملالِ خاطر کے سوا کیا مُتصوّر ہے؟ شہزادے نے مسکرا کر ساغرِ ہاتھ میں لیا، یہ شعر پڑھ کر باطبع شگفتہ پیا، انشا:

گر یارِ مے پلائے تو پھر کیوں نہ پیجیے
زاہد نہیں میں شیخ نہیں، کچھ ولی نہیں

پھر جانِ عالم نے جامِ لبالب اپنے ہاتھ سے بھر کر ملکہ کو دیا۔ دَورِ جام بے دغدغہ نیرنگیِ آیام چل نکلا۔ دو چار ساغرِ آبِ آتش رنگِ جوانی کی ترنگ میں پیہم و متواتر جو پیے، دونوں کو گو نہ سرور ہوا۔ رنجِ سفر ادھر سے، تمیز و خیالِ خیر و شر ادھر سے دور ہوا۔ اُس وقت جانِ عالم نے کہا، میر درد:

ساقیا! یہاں لگ رہا ہے چل چلاؤ
جب تک بس چل سکے، ساغر چلے

یہ سن کر، وہی خواصِ گرما گرم، جس نے شہ زادے سے پہلے گفتگو کی تھی، ملکہ کی بہت منہ لگی تھی، آنکھ ملا کر بولی، بقا:

لطفِ شبِ مہ اے دل! اُس دم تجھے حاصل ہو

ایک چاند بغل میں ہو، ایک چاند مُقابل ہو

ملکہ نے بہ حسرت فرمایا کہ مُردار! ہم تیری چھیڑ چھاڑ سب سمجھتے ہیں، کیا کریں افسوس کی جا ہے! حال اپنا مُوافقِ قولِ سودا ہے، رفیع سودا:

جو طبیب اپنا تھا، دل اُس کا کسی پر زار ہے

مُژدہ باد اے مرگ! عیسیٰ آپ ہی بیمار ہے

جانِ عالم نے یہ سُن کر، اسی خواص کو سُنا کے مُتنبّہ کیا، استاد:

میں مسافر ہوں، مجھ سے دل نہ لگا

کیا بھروسا مرا، رہا نہ رہا

ملکہ ٹال کر حال پوچھنے لگی، کہا: تم کو قسم ہے پروردگارِ عالم کی، سچ کہو، تم کون ہو؟ کہاں سے آئے ہو؟ کس کی تلاش میں خود رفتہ، گھبرائے ہو؟ اس وقت جانِ عالم کو بجز راستی، مفرِ نظر نہ آیا، کہا: ملکہ! میں شاہ فیروز بخت کا بیٹا ہوں، جانِ عالم نام ہے۔ سرزمینِ نُختنِ وطن ہے۔ فُتُحتِ آباد بیتِ السلطنت کا مقام ہے۔ میں نے ایک تو تامل لیا تھا، بہت طرار، سحرِ گفتار۔ اس کی زبان سے شہرہٴ حسنِ انجمنِ آراسن کے؛ نادیدہ دیوانہ وار بے قرار، بیاباں مرگ، آوارہ وطن، موردِ رنج و مَحَن ہوا ہوں۔ پھر توتے کاراہ میں اڑ جانا، وزیر زادے کا پتانہ پانا، شَمّہ بیانِ گرفتاریِ طلسم اور اپنی خواری، جادو گرنی کا نقشِ سلیمانی دینا اور اپنا رستہ لینا کہہ کر کہا: بے مُلکِ زرنگار پہنچے نہ جان کو چین ہے نہ دل کو قرار ہے، زیست بے کار ہے۔ اور یہ غزل پڑھی، مؤلف:

بہ سوزِ شمعِ رویاں، اس طرح کا سینہ سوزاں ہوں

کہ رفتہ رفتہ آخرِ حبلوہٴ سروِ چراغِاں ہوں

نسیم صبح ہوں، یا بوئے گل، یا شمع سوزاں ہوں
 میں ہوں جس رنگ میں پیارے، غرض دم بھر کا مہماں ہوں
 نہ پھل پایا لگانے کا، بجز افسوس و حسرت کے
 میں نخلِ بے ثمر کس مرتبہ مردودِ دہتساں ہوں
 عبث تدبیر ہے گور و کفن کی اس کے کوچے میں
 میں ننگِ دو جہاں، ننگے ہی رکھ دینے کا شایاں ہوں
 نہ مرتے مرتے منہ پھیرا محبت سے کبھی میں نے
 جفائیں جس قدر جھیلیں، وفا پر اپنی نازاں ہوں
 تنی رہتی ہے اکثر چادرِ مہتابِ تربت پر
 کہ تا معلوم ہو سب کو، قتیلِ مہ جیناں ہوں
 سرورِ غم رسیدہ ہوں، مجھے طوفانِ محشر میں
 ترانا تو ہی حنا وندا! غریقِ بحرِ عصیاں ہوں

ملکہ نے جب سنا کہ یہ فریفتہ جمالِ پری تمثالِ انجمن آرا ہے؛ آہِ دل دوز، نعرۂ جاں سوز کھینچ کر رونے لگی، امید
 قطع ہوئی۔ جانِ عالم نے بے قرار ہو کے کہا کہ آئیں ملکہ مہر نگار، خیر باشد! ملکہ نے اسی بے تابلی میں جواب
 دیا، استاد :

ماں اس فتنہ عالم پہ کیا جو مجھ کو
 سوئے بیداد مگر مرضیِ دُوراں آئی
 چاکِ دل تک تو کچھ اے دستِ جنوں، پردہ تھا
 یہ کھلا اب تو کہ نوبت بہ گریباں آئی

اے شہزادہ والا تبار، غارتِ گرِ کشورِ دل، عاشقِ زار! میرا حال سن، مصرعہ:

عجیب واقعہ و طرفہ ماجرایے ہست

باپ میرا بھی شہنشاہ تھا، بہت سے تاج دار باج گزار تھے، مگر ابتدا سے طبیعت مُتَوَجِّہ فقر اور عبادت کی عادت تھی۔ آخر کار، کارخانہ دنیائے دوں ہیچ و پوچ جان کے، عزم و ارستگی ٹھان کے بَرزباں ہر آن تھا، سوز:

جب ہیچ ہی ہم بوجھ چکے وضع جہاں کو

غم ہیچ، الم ہیچ، طرب ہیچ، عطا ہیچ

اور حکومت کا بکھیڑا چھوڑا۔ معاملہ سلطنت بے کار جان اور بے ثباتی جہان گذراں مد نظر کر؛ دنیا سے ہاتھ اٹھایا، بادشاہت کو مٹایا، آبادی سے منہ موڑا، اس صحرائے پُر خار میں مکان بنا کے بیٹھ رہا۔ ہر چند مجھے شادی کو ارشاد کیا؛ میں نے بہ سبب مفارقت، انکار کیا۔ اب دفعتاً آفتِ آسمانی، بلائے ناگہانی مجھ پر ٹوٹ پڑی کہ بہ یک نگاہ عاشق کیا، دیوانی ہو گئی، ہوش و حواس سے بے گانی ہو گئی۔ میر:

رسوا ہوا، خراب ہوا، مبتلا ہوا

کیا جانے کہ دیکھتے ہی مجھ کو کیا ہوا

اور تو اس کا عاشق و طلب گار ہے جس کا نظیر اس زمانے میں ہاتھ آنا بہت دشوار ہے۔ میر:

محمل نشیں ہیں کتنے خدام یار میں یہاں

لیلیٰ کا ایک ناقہ، سوکس قطار میں یہاں

اب بجز مرگ کیا چارہ! میں ننگ خانماں، خراب کُنندہ خنداں، فقط ذلت و خواری ماں باپ کی اور گریہ و زاری اپنی چاہتی تھی۔ صبح تو کہاں، میں کہاں! یہ صحبتِ شب خواب ہو جائے گی۔ نمودِ سحرِ مفارقت شامِ غُربت کا رنگ دکھائے گی۔ دامنِ سحر کی طرح گریبانِ صبر چاک ہو گا، ہمارے سر پر آفت و خرابی آئے گی۔ انصاف کیجیے، کس سے کہوں گی: بے قراری ستاتی ہے؛ جانِ عالم کی جدائی سے روح بدن سے جدا ہوتی ہے، جان جاتی ہے۔ ہم صحبتیں طعنے دیں گی۔ انیسویں چھیڑ چھیڑ کر جان لیں گی۔ جب لونڈیوں پر خفا ہوں گی؛ بڑبڑائیں گی، زبان پر یہ کلمہ لائیں گی: ملکہ عاشقی کا رنج و ملال یوں درپردہ ٹالتی ہیں۔ شہ زادہ چلا گیا، نہ رک

سکا، اُس سے تو بس نہ چلا؛ ہم جو بے بس ہیں، بس غصے کی جھانجھ ہم پر نکالتی ہیں۔ باپ پر حال کھلاتو نجالت ہو گی! ماں نے گر سنا، تو ندامت سے کیا حالت ہو گی! رسوائی کے خوف سے دل کھول کر نہ روسکوں گی۔ بدنامی کے ڈر سے جی نہ کھوسکوں گی۔ جب دل بے تاب ہجر سے گھبرائے گا، فرمائے کون تسکین فرمائے گا؟ کیا کہہ کے سمجھائے گا؟ آپ اُدھر تشریف لے جائیں گے، ہم اُدھر غمِ فرقت سے گھٹ گھٹ کر مر جائیں گے۔ ہماری سَرِ نوشت پر رونا روا ہے۔ ماجرا ہمارا عبرت اور حیرت افزا ہے۔ ہر چند ظلِ سبجانی عاملِ بے بدل، ساحرِ بے مثل ہیں؛ علوی، سفلی سب کچھ پڑھا لکھا؛ ہماری پیشانی اور لوحِ جبین کی تحریر نہ دیکھی کہ کیا پیش آئی ہے! اور خطِ شکستہ سے ایسے نستعلیق نے کیا بُرا لکھا ہے! افسوس، صد افسوس! مؤلف:

وہ بھی ہو گا کوئی، امید بر آئی جس کی

اپنے مطلب تو نہ اس چرخِ کہن سے نکلے

یہ باتیں کر، دل پر ہاتھ دھر رُونے لگی۔ دامن و گریباں آنسوؤں سے بھگونے لگی۔ شہزادے کو ثابت کیا، یقین ہوا: ملکہ بہ شدت فریفتہ و شیدا ہے، بات سے حزن و ملال پیدا ہے۔ دل دُکھنے کے مزے سے زبان لذت پا چکی تھی، جان ہجر کے صدمے اٹھا چکی تھی۔ بے چین ہو کر بولا، زبان کو تسکین کی باتوں میں کھولا، کہا: آپ کا کدھر خیال ہے، بندہ فرماں بردار بہر حال ہے۔ جو کہو گی، بجالاؤں گا۔ بارِ اطاعت سے سر نہ اٹھاؤں گا؛ مگر برائے چندے صبر، دل پر جبر ضرور ہے۔ اگر اس کی جستجو میں نہ جاؤں گا؛ تمہیں میری کیا امید ہو گی، ہم چشموں سے آنکھ کیوں کر ملاؤں گا؟

سبحان اللہ! وہ وقت دیکھا چاہیے کہ معشوق، عاشق کی تسکین کرے۔ اپنی اطاعت اس کے ذہن نشین کرے۔ خوش قسمتوں کو ایسے بھی مل جاتے ہیں کہ عاشق کے رنج کا غم کھاتے ہیں، دل داری کر کے سمجھاتے ہیں۔ اس کا لوگ رشک کرتے ہیں، آتشِ حسد سے جل مرتے ہیں۔

ملکہ یہ سن کر دل میں شاد، بندِ فکرِ غم سے آزاد ہوئی۔ یہ بات امتحان کی ہے: جیسے جی پیار کرتا ہے وہ اگر جھوٹ بھی بولے، عاشق کو سچ کیا، بہ منزلہ حدیث و آیت ہو جاتا ہے؛ مگر یہ کہا، مصحفی:

عاشق سے بھی ہوتا ہے کہیں صبر و تحمل
وہ کام تو کہتا ہے جو آتا نہیں مجھ کو

لیکن خیر، ہم تو اسے بھی جھیل لیں، یہ کھیل بھی کھیل لیں؛ اگر ہماری یاد تمہیں فراموش نہ ہو، وحشت کا جوش نہ ہو۔ جان عالم نے قسمیں شدید کھائیں، اختلاط کی باتیں درمیان میں آئیں کہ اس میں سر مو فرق نہ ہو گا اور مرثدہ وصل سے مسرور کیا، خیال مفارقت ملکہ کے دل سے دور کیا، کہا: اب ہنسی خوشی کی باتیں کرو، یہ بکھیرا جانے دو، جدائی کی گھڑی سر پر کھڑی ہے، رات تھوڑی، کہانی بڑی ہے۔ فلکِ سفلہ پرور جفاکیش ہے، عاشق و معشوق کا بد اندیش ہے۔ استاد:

بہ شب وصل شکوہ ہا مکنید
شب کوتاہ و قصہ بسیار است

مگر شب وصل ازل سے کوتاہ ہے، خدا گواہ ہے۔ دو کلمے ہنسی کے خوشی سے نہ ہونے پائے، فلک نے رونے کے سامان دکھائے۔ یکایک مرغ سحر ”بیدار باش“ پکارا، زاہد ندائے ”اللہ اکبر“ سنا کے لاکارا۔ گجر کی آواز بھی دونوں کے کان میں آئی۔ یساؤلان سلطان خاور نے صبح کی دھوم مچائی۔ ملکہ پریشان ہو کر بولی، مؤلف:

وصل کی شب چونک اٹھے ہم، سن کے زاہد کی صدا
یاں دم تکبیر ہی، اللہ اکبر ہو گیا

وَلہ:

زاہد بھی تیسرا ہے شب وصل میں حریف
مشہور گو جہان میں صبح و خروس ہے

جان عالم نے نماز صبح پڑھ کر، کمر بہ عزم سفر چست کی۔ ملکہ سہم کر، آبدیدہ ہو، یہ شعر پڑھنے لگی، جرأت:

نہ آیا اور کچھ اس چرخ کو، آیا تو یہ آیا
گھٹانا وصل کی شب کا، بڑھانا روز ہجراں کا

جب شہ زادے نے چلنے کا قصد کیا، ملکہ نے کہا: اگر حرج متصور نہ ہو، میرے والد سے ملاقات کر لو۔ یہ امر فائدے سے خالی، لا اُبالٰی نہ ہو گا۔ جانِ عالم نے کہا: بہتر ہے۔ پھر وہی خواص ہمراہ ہوئی۔ جب قریب پہنچا، دیکھا: مکان پاکیزہ، بُوریائے بے ریا بچھا ہے، مُصلّے پر ایک مرد مہذب، بہ ذکرِ حق مشغول، بادل ملول بیٹھا ہے۔ یہ رسمِ سلام بجالایا۔ اُس نے دعائے خیر دے کر ہاتھ بڑھایا، چھاتی سے لگایا۔ قریب بٹھا کے فرمایا: ماجرائے شبِ تیرہ ملکہ، فقیر پر روشن ہے۔ ایسی بد قسمت دوسری، خَلق میں خَلق نہیں ہوئی۔ ہمارے کہنے سے انکار کیا: بڑے بول کا سر نیچا ہوا، تو تم سے کیا کیا دار و مدار کیا۔ جو تم اتنی تسکین نہ کرتے، اُس کا زندہ رہنا محال تھا، اسی طرح کا دل پر صدمہ اور ملال تھا۔ اگر ایفائے وعدہ کرو گے، اللہ بھلا کرے گا؛ وگرنہ یہ رنج بُرا ہے، دیکھیے اُس کا حال کیا کرے گا۔ دل داری جگر فگاروں کی، عیادتِ مَرَضِ مَحَبَّت کے بیماروں کی جواں مردوں پر فرض ہے۔ یہ سمجھنا: ساحلِ رازِ خُس و خاشاک گذار و گلِ رازِ صحبتِ خارِ ننگ و عارِ نمی باشد۔

شہ زادے نے سر جھکا عرض کی: آپ کیوں محبوب فرماتے ہیں، مجبور ہوں۔ اس عزم میں گھر چھوڑا۔ عزیزوں، یگانوں سے ترک کر شہر سے مُنہ موڑا۔ نہ جانے میں وہ جانیں گے: سخت کم ہمت و بے جرات تھا، راہ میں آسائش ملی، بیٹھ رہا۔ خوف سے جانہ سکا، جھوٹا تھا، ناحق عشق کا دم بھرا۔ پیر مرد نے فرمایا: مرحبا! جزاک اللہ! یہی شرط جواں مردی و ثابّتِ قدمی کی ہے۔ ہمیں بھی تمہارے اس عزم سے ایفائے وعدہ کی امید ہوئی۔ پھر ایک لوحِ عنایت کی اور کہا: جب کوئی مُہمِ سخت رو بہ کار ہو؛ بہ طرزِ فال، اُس حال میں اسے دیکھنا۔ جو نکلے، اُس پر عمل کرنا۔ اللہ تعالیٰ وہ مشکل سخت ایک آن میں آسان کرے گا۔ لو، بہ حِفْظِ حَافِظِ حَقِیقِی سپردم۔ فرد:

بِسْفَرِ رَفَقَتِ مَبَارَکِ بَادِ

بِسَلَامَتِ رَوِی و بَازِ آئی

شہزادہ رخصت ہوا۔ لوحِ لے کے ملکہ کے پاس آیا، اُس روشن ضمیر کا ارشاد سُنا یا اور یہ زبان پر لایا، مؤلف:

کوچ کی اپنے اب تیاری ہے
تیرا حافظ جناب باری ہے
ملکہ ناکام گردشِ آیام دیکھ اور یہ کلمہ جاں کاہ سن کر، کلیجہا تھام، سرِ شوریدہ کو دُھن کر یہ شعر پڑھنے لگی،

استاد:

میں مر گئی، سُن اُس کے سَرا انجام سفر کا
آغاز ہی دیکھا نہ کچھ انخام سفر کا
کہتے ہیں وہ اب جاتا ہے، ایسی ہی دُعا کر
مسدود ہو رستہ دل ناکام، سفر کا
مت جان نکمّا مجھے اے جان، لیے چل
کرتی چلوں گی ساتھ ترے کام سفر کا
میں کشورِ ہستی ہی سے اب کوچ کروں گی
آگے نہ مرے لیجیو تو نام سفر کا
چلنے کی صلاح اس کے ٹھہرتی نہیں اب ساتھ
موقوف نوازشِ ہوا آرام سفر کا

آخر جبرِ اقہر اَرخصت کیا۔ کہا: خدا حافظ، امام ضامنِ ثامن کے حفظ میں سو نپا۔ مصرعہ:

ترا موسیٰ رضا ضامن، ترا اللہ والی ہے

جس طرح پیٹھ دکھاتے ہو، اسی صورت اللہ تمہارا منہ دکھائے، غمِ دوری ہمارا دور ہو جائے۔ جانِ عالم یہ سن کر روانہ ہوا۔ یہاں تپشِ دل کو بہانہ ہوا۔ دریائے سَرِ شک چشمِ خوں پالا سے موجِ زن ہوا، غریقِ لُجہِ مفارقت جان و تن ہوا۔ جلیسیں بولیں: ملکہ! کیوں جی کھوتی ہو! کس واسطے بلک بلک کر روتی ہو! مسافر کے پیچھے رونا

زبوں از حد ہے۔ بی بی خیر ہے! یہ شگونِ بد ہے۔ وہ دن بھی اللہ دکھائے گا، جو وہ پردیسی صحیح سلامت خیر سے
پھر آئے گا؛ تو ان کو وہ غم کی ماری یہ سمجھاتی، سوز:

چشم کا کام، اشک باری ہے چشمہ فیض ہے کہ جاری ہے

مؤلف:

بے درد کوئی اتنا سمجھتا نہیں ہے ہے! دل دکھے تو کس طرح سے فریاد نہ ہووے

ولہ:

مجھ کو رونے کو نہ تم منع کرو ہم نفسو! غم دل کرتی ہوں میں دیدہ تر سے خالی
اور جب آنسو کی کرتے تو دل اور جگر سینے میں برہمی کرتے؛ اُس وقت گھبرا کے یہ کہتی، مؤلف:

مدد اے سوز جگر! تاکہ نہ ہووے خفت نوک مژگاں ہوئی پھر لخت جگر سے خالی
پھر نہ منہ اس نے کیا میری طرف، ہے ظالم! سخت تم بھی مرے نالو، ہو اثر سے خالی
نہ لگا اس کو، مری بات کو تو مان سرور! دل کا لگنا، نہیں اے یار، ضرر سے خالی

غرض کہ جوں جوں شہ زادے کی مفارقت بڑھتی تھی ملکہ صدمہ بھر سے ووں ووں گھٹتی تھی۔ بدر
سا چہرہ کا ہیدہ ہو کے ہلال ہوا۔ تپ جدائی سے عجب حال ہوا۔ کبھی کہتی تھی: وائے ناکامی! اگر دل کا حال
کہوں، شرم آتی ہے؛ جو چپ رہوں جان جاتی ہے۔ یہ سب کہتے ہوں گے: ملکہ کو غیرت نہیں آتی، راہ
چلتوں سے بیٹھی ہوئی دل لگاتی ہے؛ آپ روتی ہے، ہمیں مفت رلاتی ہے۔ اس سمجھانے والے کو کہاں سے
لاؤں، جسے دل کا حال سناؤں۔ زیست اسی میں ہے جو مر جاؤں۔ اب کون آنسو پونچھ رونے کو منع کرے گا!
کون میرے دم گرم پر آہ سرد بھرے گا! پیار سے سر چھاتی پر دھرے گا!

جب ملکہ کا یہ حال بتر، چپکے چپکے جی سے باتیں کرنا دیکھ کر، لوگ گھیرتے، دستِ شفقت سر و حشت
انگیز پر پھیرتے اور پوچھتے کہ اے جی کی دشمن! ہمیں تو بتا، کہ دل کا حال کیا ہے؟ تو وہ کہتی: اور تو کچھ جانتی
نہیں، پر یہ نقشہ ہے: ہاتھ پاؤں سنسناتے ہیں، خود بہ خود غش چلے آتے ہیں۔ دم سینے میں بند ہے، گھبراتا

ہے، مکان کاٹے کھاتا ہے۔ باغ ویران، گل و بوٹا خار معلوم ہوتا ہے۔ گھر زنداں، بات کرنا بے کار معلوم ہوتا ہے۔ جان بے قرار ہے، بند بند ٹوٹتا ہے۔ دامن صبر دست استقلال سے چھوٹتا ہے۔ جنگل پسند ہے۔ ویرانے کا جی خواہشمند ہے۔ دشت کا سناٹا بھاتا ہے، بلبل کا نالہ دل دکھاتا ہے۔ خدا جانے کس کی جستجو ہے، دل کو مرغوب قمری کی کوکو ہے۔ تنہائی خوش آتی ہے، آدمیوں کی صورت سے طبیعت نفرت کھاتی ہے۔ سینہ جلتا ہے، دل کو کوئی مسوس کر ملتا ہے۔ آنکھ ظاہر میں بند ہوئی جاتی ہے، مگر نیند مطلق نہیں آتی ہے۔ ہاتھ چاہتے ہیں سر دست چاک گریباں دیکھیں۔ پاؤں چل نکلے ہیں کہ بیاباں دیکھیں۔ نل دامن کی مثنوی سے ربط ہے۔ لیلی و مجنوں کا قصہ پڑھتی ہوں، یہ کیا خط ہے۔ دل کی تمنا ہے کہ بے قراری کر۔ آنکھیں اٹدی ہیں کہ اشک باری کر۔ جہان کی بات سے کان پریشان ہوتے ہیں، مگر جان عالم کا ذکر دل لگا کر سنتی ہوں۔ جو کوئی سمجھاتا ہے؛ رونا چلا آتا ہے، سر دھنتی ہوں۔ ناکامی، مجھ خستہ و پریشاں کا کام ہے۔ آہ، مجھ بے سروسامان کا تکیہ کلام ہے۔ منہ کی رونق جاتی رہی، زردی چھا گئی، بہار حسن پر خزاں آگئی۔ ہر دم لب پر آہ سرد ہے، ایک دل ہے اور ہزار طرح کا درد ہے۔ جان جانے کا وسواس نہیں، بزرگوں کا لحاظ و پاس نہیں۔ زیور طوق و سلاسل ہے، زیب و زینت سے بد مزگی حاصل ہے۔ دل و جگر میں گھاؤ ہے۔ بگاڑنا، بناؤ ہے۔ بستر نرم خار خار ہے؛ ارے لوگو، یہ کیا آزار ہے! سب سے آنکھ چراتی ہوں، ہم صحبتوں سے شرماتی ہوں۔ اب صدمے اٹھانے کا یارا نہیں۔ بے موت اس بکھیڑے سے چھٹکارا نہیں۔ عجیب حال ہے، اکثر یہ خیال ہے، مولف:

افسوس! یہ حال ایک عالم دیکھے
ایسا نہ ہوا کہ جانِ عالم دیکھے

اگر اسی کا عشق و عاشقی نام ہے تو میں درگزری، میرا سلام ہے۔ جو لوگ عشق کرتے تھے، کیوں کر جیتے تھے؟
بتاؤ تو کیا کھاتے تھے، کیا پیتے تھے؟ دودن سے کچھ نہیں کھایا، مگر پیٹ بھرا ہے۔ کھڑی ہوں، جی بیٹھا جاتا ہے۔ پہلے مجھے نہ منع کیا، ہے! میری جان کے دشمنو، یہ کیا کیا! اللہ کی مرضی، جیسا کیا ویسا بھگتیں گے، کسی کا کیا بگڑا۔ میری قسمت کا لکھا، جو کیا، وہ اچھا کیا۔

یہ سن کے ایک کھیلی کھائی، عشق کے نیرنگ دیکھی، وصل کے ہجر میں صدے اٹھائی، قریب آئی، کہا: قربان جاؤں، واری، ابھی سلامتی سے نوگرفتاری ہے جو اتنی آہ و زاری اور بے قراری ہے۔ سہتے سہتے عادت ہو جائے گی تو تسکین آئے گی۔ ان باتوں کے سننے سے چوٹ سی لگی۔ ملکہ کا دل جو بھر آیا، بے اختیار خو نابہ دل، لخت جگر چشم تر سے متصل بہانے لگی۔ دیدہ دیدار طلب سے سمندر کی لہر لہرانے لگی۔ نظم میں دل کا حال سنانے لگی، مولف:

حالت ہے اس کی پارے کی، برق و شرار کی
کیا کیا تڑپ سناؤں دل بے قرار کی
پھوٹے تپش سے دل کی یہ سب آبلے میرے
منت کشی نہ کرنی پڑی نوک حصار کی
دل اپنا قبر میں بھی جلے گا اسی طرح
حاجت رہے گی ہم کو نہ شمع مزار کی
وعدے کی شب کو، دیدہ اختر جھپک گئے
دیتے مثل ہیں لوگ مرے انتظار کی
لے جائیو ادھر سے جنازہ مرا سرور
حسرت بھری ہے دل میں مرے کوئے یار کی

رخصت ہونا جانِ عالم کا ملکہ نگار سے

اور پہنچنا ملکِ زر نگار، مملکتِ دلدار کا۔ ملاقاتِ خواجہ سرا کی، دریافت ہونا
حال پر ملالِ جادو گر کا، پھر اس کو قتل کر کے لانا اس ماہِ پیکر کا

بیت:

یہاں کا تو قصہ یہ چھوڑا یہاں
سنو پھر اسی غم زدے کا بیاں

طلسم کشایانِ گنجینہٴ سخن، فخر سامری ورہ نور دانِ اقلیمِ حکایت کہن، مشتاقِ جادو و شعبدہ گری؛ رسامانِ
جفاکش و محنت کشیدہ؛ سحر سازانِ سخنِ سنخ، دریں سرائے سہ پنج روئے راحت نہ دیدہ؛ گو سالہٴ سخن کو دیر
خراب آباد میں یوں گویا کرتے ہیں کہ ملکہ مہر نگار کے باغ سے چالیس منزل ملکِ زر نگار، کشورِ آفت روزگار
تھا۔ شہ زادہ دل از کف دادہ، یکہ و تنہا، صعوبتِ سفر کا مبتلا، پاؤں میں چھالے، لب پر آہ و نالے، گرتا پڑتا، کئی
مہینے کے بعد اس زمینِ نجستہ آئیں میں پہنچا اور جو جو پتے تو تے نے بتائے تھے، وہ سب اس جوار میں پائے۔
واقعی عجب نواحِ شگفتہ و شاداب، ہر سمت چشمہ ہائے آب۔ جنگل سب سبزہ زار، گل بوٹے خود رو کی انوکھی
بہار۔ ہوا فرحت انگیز، بوباس مشک بیز، جنوں خیز۔ جانِ عالم خوش و خرم جلد قدم اٹھاتا چلا جاتا تھا۔

ایک روز دو چار گھڑی دن رہے، کیا دیکھتا ہے کہ ایک شے مثل آفتاب، بہ صد آب و تاب شمال کی سمت یہ درخشاں ہے کہ نگاہ نہیں ٹھہرتی، عقل حیراں ہے۔ دل سے کہا، آثار حشر نمود ہوئے۔ یہ کیا قیامت ہے، ہم مشاہدہ جمال جاناں سے محروم رہے۔ مشرق و مغرب کو چھوڑ، سورج شمال کی طرف جانکلا۔

افسوس، صد افسوس! اب تک نہ دل کا مدعا نکلا، جب قریب پہنچا، دیکھا تو دروازہ ہے عالی شان، سربہ اوج فلک کشیدہ، دیدہ روزگار نہ دیدہ۔ بس کہ مٹلا ہے اور لعل و یاقوت اس کثرت سے جڑے ہیں کہ جوہری وہم و گماں حیراں کھڑے ہیں۔ شعاع آفتاب سے یک رنگی خورشید حاصل ہے۔ شرمندہ اس کے روبرو بدر کامل ہے۔ یقین ہوا، اب برسر مطلب پہنچا۔ یہ وہی دروازہ ہے باب امید، جس کا ذکر وہ سرخ رو، زمر دلہاس کرتا تھا۔ سجدہ شکر بہ درگاہ منزل رسانِ راہ گم کرد گاں کیا اور خوش ہو کر دوڑا۔ فرد:

وعدہ وصل چوں شود نزدیک
آتش شوق تیز تر گردد

غرض اُفتاں و خیزاں در شہر پناہ پر آیا۔ دروازہ جواہر نگار رفعتِ فلک دکھاتا، دیوار و در جگمگاتا، بلور کی اینٹیں، یاقوت کی تحریر، ہر خشت مصفی و مطلا، بہشت کی طرح وا۔ حصن حصیں بہ صد فرو تمکین بنا۔ جابجا برج۔ برنجی و آہنیں ڈھلی ہوئی توپیں چڑھیں۔ گولند از جوان جوان، بنفشی باد لے کے دگلے پہنے، گلنار اک پیچے سچے، چست و چالاک توپوں کے بائیں دہنے ٹھل رہے۔ زمین و آسمان ان کی ہیبت سے دہل رہے۔ گلی کو چے صاف، خس نہ خاشاک، کثافت سے پاک۔ دروازے پر پانچ ہزار سوار، لاکھ پیادے، کچھ جا بہ جا چوکی پہرے پر، کچھ جنگ کے آمادے۔ چھاؤنی کے طور لنین بنیں۔ پیدل بگڑے دل جو تھے، ان کی چھولداریاں تنیں۔

جانِ عالم نے ان سے پوچھا: اس شہر کا نام کیا ہے اور حاکم یہاں کا کون ذی احترام ہے؟ انھوں نے دیکھا: اک جوان سرو قامت، قمر طلعت، خسوف سفر، خاک رہ گذر میں نہاں ہے؛ مگر دبدبہ شوکت و صولت، نشانِ جرات چہرہ انور سے عیاں ہے۔ وہ خود کہنے لگے: آپ کہاں سے تشریف لائے ہیں؟

شہزادے نے کہا: بھائی! سوال دیگر، جواب دیگر۔ آخر ایک شخص نے کہا: اس ملک کو زنگار کہتے ہیں، بڑی چمک دمک کے لوگ اس میں رہتے ہیں۔ سنتے ہی چہرہ بشاشت سے کندن کی طرح دکنے لگا۔ جو ریت کا ذرہ تھا، افشاں کی صورت منہ پر چمکنے لگا۔ دل سے کہا: یہ خواب ہے یا بیداری! طالع گردشِ دہ سے امید یاری و مدد گاری نہ تھی۔ ایسی قسمت رہ بر ہماری نہ تھی۔ پھر کچھ نہ پوچھا، یہ کہتا چلا، مولف:

لہ الحمد ٹھکانے لگی محنت میری

طے ہوئی آج کی منزل میں مسافت میری

دروازے سے آگے بڑھا، شہر دیکھا قطع دار، ہموار، قرینے سے بازار۔ گرسی ہر دکان کی کمر برابر۔ مکان ایک سے ایک بہتر و برتر۔ بیچ میں نہر، جابجا فوارے۔ سب عمارات شہر پناہ کے میل کی، جواہر نگار، سانچے کی ڈھلی۔ ہاتھ کا کام معلوم نہ ہوتا تھا، کام اسکا معمارِ عقل کے ہوش کھوتا تھا۔ نہ کہیں بلندی نہ پستی، ہموار بسی ہوئی بستی۔ ایک کا جواب دوسری طرف۔ ادھر بزاز، تو ادھر بھی۔ صراف کے مقابل صراف۔ بازار کا صحن نفیس، شفاف۔ جوہری کے روبہ روجوہری۔ زرو جواہر کا ہر سمت ڈھیر۔ نقد و جنس سے ہر شخص سیر۔ کوئی شے، کسی طرح کا اسباب ایسا نہ تھا کہ اس بازار میں نہ تھا۔ مغرب و مشرق کی اشیائے نادرہ کا ہر جانبار تھا۔ جنوب و شمال کا خریدار تھا۔ حلوائی، نان بائی، کنجڑے، قصائی۔ سقوں کے کٹوروں کی جھنکار۔ میوہ فروشوں کی پکار۔ دلالوں کی بول چال۔ جہان کا اسباب و مال۔ نہر کی کیفیت جدا، قد آدم آبِ مصفیٰ۔ فواروں سے کیوڑا، گلاب اُچھلتا؛ بازار مہک رہا، مسافر ہر ایک مہک رہا۔ ہر طرف دھوم دھام، خلقت کا ازدحام۔ چلنے پھرنے والوں کے کپڑے، لٹے ہوئے جاتے تھے۔ وہم و گماں کشمکش سے بارپاتے تھے۔

جانِ عالم قدرتِ حق دیکھتا جاتا تھا، ہوش بر جانہ آتا تھا۔ دل سے کہتا تھا: إِنَّ اللہَ عَلٰی کُلِّ شَیْءٍ قَدِیر۔ کیا ملک، کیا سلطنت، کیا شہر و بازار ہے! کیا بیوپاری ہیں، کیسا کیسا خریدار ہے! ہر شخص کو آرام و راحت ہے، کیا بند و بست با انتظام ہے، کیا حکومت ہے! جب چوک میں آیا، پوچھا: ایوانِ جہاں پناہ، دولت سراے شاہ کی کدھر راہ ہے؟ لوگوں نے کہا: دستِ راست سیدھے چلے جائیے۔ پیاس لگی ہو تو شربت حاضر ہے۔

بھوک ہو تو جس شے پر رغبت ہو، کھائیے۔ مد نظر مسافر نوازی ہے، جو چیز ہے گرما گرم، تازی ہے۔ الغرض بازار طے کر قریب عمارات بادشاہی جب آیا، اُن مکانوں کو نرا طلسم پایا۔ عقل کام نہ کرتی تھی۔ ہر کنگرہ ایوانِ فلک سے اونچا۔ برج ہر ایک جہاں نما، خورشید سا چمکتا۔ لیکن جو لوگ درباری یا ملازم سرکاری آتے جاتے دیکھے، سب سیاہ پوش، خُم خانہ الم کے جُرعہ نوش۔ اس کا ماتھا ٹھنکا، پاؤں ہر ایک کئی من کا ہو گیا۔ ہر شخص کا منہ تکتا تھا، قدم اٹھ نہ سکتا تھا، گویا سکتہ تھا۔ کہتا: خدا خیر کرے! شگون بد ہے، دل کو بے قراری از حد ہے۔ چند قدم اور بڑھا۔ سواری کا سامان سامنے آیا ”بچو، بڑھائیو“ کا شور بلند پایا۔ دیکھا: ایک خواجہ سرا پُرانا، زیرک ودانا، محبوب علی خان نام، نواب ناظرِ سراپردہ شاہی با احترام؛ وہ بھی باخاطر حزیں، غمگین، سیہ پوش، حواس باختہ، ہوش فراموش، اندوہ یاد، رنج سے ہم آغوش۔

جان عالم نے سلام کیا۔ وہ جواب دے کر شہزادے کو دیکھنے لگا، حیران و ششدر متحیر سا؛ اور سواری روکی، کہا: سبحان اللہ وجمہ! کیا تیری قدرت کی شان ہے! جنس بشر میں کس کس طرح کا پری پیکر خلق کیا ہے کہ چشم کو تاب جمال، زبان کو صفت کی مجال نہیں۔ نہایت متوجہ ہو کر پوچھا کہ اے شمشادِ نورستہ چمنِ جہاں بانی و سر و نوخیزِ بوستانِ سلطنت و حکم رانی! حضور کہاں سے رونق بخش اس شہرِ نحوست اثر کے ہوئے؟

شہ زادے نے کہا: میاں صاحب، خیر ہے! ہم فقط اس شہر اور یہاں کے شہریار کے شوق دید میں وطن سے بعید ہو، خستہ و خراب، با دل مضطرب و جان بے تاب یہاں پہنچے ہیں۔ برائے خدا، یہاں کی نحوست، اپنی سیہ پوشی کی علت بیان کیجیے۔ خواجہ سرانے یہ سُن کر نعرہ مارا، بے چین ہو کر پکارا کہ اے جوانِ رعنا! تو نے یہ قصہ سنا ہو گا: زینتِ تختِ سلطنت، رونقِ شہر، موجدِ آبادی، صاحبِ جاہ و حشمت، مالکِ عفت و عصمت انجمن آرا یہاں کی شہزادی تھی۔ شہرہ جمال بے مثال اس حورِ طلعت، پری خصال کا از شرق تا غرب اور جنوب سے شمال تک زبان زدِ خلق خدا تھا۔ اور ایک جہاں حُسن کا بیان سُن کر، نادیدہ اُس کا مبتلا تھا۔ آج تک چشم و گوشِ چرخ کج رفتار نے، بہ ایں گردشِ لیل و نہار، ایسی صورت دیکھی نہ سنی تھی۔ مُرقعِ دہر سے وہ

تصویر چنی تھی۔ بہت سے شاہ اور شہریار، اُس کے وادی طلب میں قدم رکھ کر تھوڑے عرصے میں آوارہ
دشتِ ادبار، پتھروں سرمار مار، مصرعاً:

رہ رَوِ اَقْلیمِ عَدَم ہو گئے

اب پانچ چار روز سے ہمارے طالع بیدار جاگتے جاگتے دفعتاً سو گئے۔ ایک ساحرِ مکار، جفاکار، بہ زورِ
سحر اُسے محل سے اٹھالے گیا۔ داغِ غمِ فرقت دے گیا۔ ہنوز یہ جملہ غم ناتمام تھا کہ جانِ عالم کا کام تمام ہوا۔
آہ سرد کھینچ کر بہ حالِ خستہ و پریشاں، مثالِ قالبِ بے جاں زمین پر گر کے بہ حسرت و یاس پکارا، شعر:

جی کی جی ہی میں رہی، بات نہ ہونے پائی

حیف ہے، اُس سے ملاقات نہ ہونے پائی

اے گردونِ جفا پر دازواے فلکِ عربدہ جو! یہ کیا تیری خو ہے! اتنی دور لا کر ناکام رکھا۔ مؤلف:

عشرت کدے جہاں میں ہوئے سیکڑوں، ولے

اک دل ہمارا تھا کہ وہ ماتم سرا رہا

تاثیر آہ دیکھی، نہ گریے میں کچھ اثر

ناحق میں اس اُمید پہ کرتا بکا رہا

کیا دیکھتا ہے سینے کو میرے تو اے سرور

جُز یادِ یار، اس میں نہیں دوسرا رہا

شعر:

یہ کہ کر وہ اس طرح غش کر گیا

کہے تو کہ جیتے ہی جی مر گیا

خواجہ سرا سخت گھبرا یا، سمجھا: یہ شخص بھی گرفتارِ محبت، اسیرِ دامِ اُلفت اُسی کا ہے۔ مجھ سے بڑی غلطی ہوئی،
دفعتاً خبر بد سنائی نہ تھی، آفتِ اس کی جان پر جان کر لانی نہ تھی۔ ہر چند گلاب، کیوڑا چھڑکا، ہوش نہ آیا۔ بد

حواس، بادشاہ کے حضور میں حاضر ہوا، رو کر عرض کی: آج ماتمِ انجمن آراتازہ ہوا۔ بادشاہ نے فرمایا: کیا ماجرا ہے؟ اُس نے عرض کی: کسی ملک کا شہزادہ اُس کی محبت میں سلطنت سے ہاتھ اٹھا، فقیرانہ سبب بنا یہاں تک پہنچا ہے۔ مجھ سے جادو گر کے اٹھالے جانے کی خبر سُن کر، آہ کھینچ زمین پر گرا ہے۔ اب تک ہوش نہیں آیا تھا۔ عجب صدمہ دل پر دھر گیا ہے! خدا جانے جیتا ہے یا مر گیا ہے! خلق کا انبؤہ اُس کے سر پر ہے، بازار لوگوں کی کثرت سے بھر گیا ہے۔ کیا عرض کروں! غلام کی نظر سے اس سبب دھج کا پری پیکر آج تک از قسم بشر نہیں گزرا۔ اگر ان دونوں کی صورت آئینہ چشم میں بہم نظر آتی، قرآن السعدین کی کیفیت کھل جاتی۔ جو حضور ملاحظہ فرمائیں گے، شہ زادی کو بھول جائیں گے۔

بس کہ بادشاہ غمِ مفارقتِ انجمن آرا سے بے قرار تھا، ارکانِ سلطنت سے کہا: جلد جاؤ، جس طرح ہو اُسے لاؤ۔ لوگ دوڑے، مُردے کی صورت اٹھالے گئے۔ اس عرصے میں شام ہوئی۔ بادشاہ نے ہاتھ مُنہ دھلوا، بید مُشک چھڑکا، کیوڑا مُنہ میں چُویا، لُخنہ سَنگھایا۔ جانِ عالم کو ہوش آیا، گھبرا کر اُٹھ بیٹھا۔ دیکھا: ایک شخص تاجِ خسروانہ بر سر، چار قُبِ ملوکانہ دربر، سن رسیدہ، لیل و نہار دیدہ، بڑے کُروفر سے تخت پر جلوہ گر ہے اور چار ہزار غلام زریں کمر باشمشیر و خنجر، اُوپچی بنا، دُست بستہ روبہ رو کھڑا ہے۔ گرد امیر، وزیر، سپہ سالار، پہلوان، گردانِ گردن کش، ایک سے ایک بہتر جوان اپنے اپنے قَرینے سے زیب دہ گُرسی و دَنگل ہے۔ تہمتوں کا جنگل ہے۔ جانِ عالم اُٹھا، بہ طورِ شاہ و شہر یار و شہ زادہ ہائے عالی تبار رسمِ سلام بجالایا۔ سب تعظیم کو اُٹھے۔ بادشاہ نے گلے لگا پاس بٹھایا۔ جب سے بادشاہ کی نظر پڑی تھی، مَحْوِ حُسن دل فریب، مَفْتُونِ چہرہ مہر و شہ و صورتِ پُر زیب ہو گیا تھا۔ اور حُضارِ مجلس بھی سب دنگ تھے، سکتے کے ڈھنگ تھے۔ سب کو صدمہ تازہ یہ ہوا کہ ایسا وارثِ تاج و تخت ہاتھ آئے اور محروم پھر جائے۔ اُس وقت کارنج و قلق شہ زادے کا کوئی فراق کشیدہ سمجھے، بقول مرزا حسین بیگ صاحب، شعر:

حسرت پر اُس مسافرِ بے کس کی رویئے

جو تھک گیا ہو بیٹھ کے منزل کے سامنے

مگر باعثِ شرم و حیا کہ لازمہ شرفا و نجبا ہے، خاموش، سینے میں غم کا جوش و خروش۔ بادشاہ نے استفسارِ وطن اور نامِ جد و آبا کیا۔ یہاں فرطِ اَلَم، کثرتِ غم سے گلا گھٹ رہا تھا، مگر ضبط کو کام کر کے حسب و نسب اور ملک کا پتا بتایا۔ پھر سر جھکاشہ زادی کا حال پوچھا۔

بادشاہ نے فرمایا: اے گرامی اخترِ سپہر شہریاری! مدت سے ایک جادوگر اس فکر میں تھا۔ یہاں بہ مرتبہ نگہبانی ہوتی تھی، لیکن وہ دُھوکا دے کر لے گیا۔ آج تک محل میں نہیں گیا ہوں۔ وہ محل، جو عشرت کدہ خاص تھا، ماتمِ سرائے عام ہے۔ ہر سو شورِ رقت، ہر سمت نالہ پُر آفت بلند ہے۔ کھانا پانی حرام، چھوٹا بڑا مبتلائے آلام ہے۔ جانِ عالم نے کہا: کچھ یہ بھی ثابت ہوا کہ کدھر لے گیا۔ بادشاہ نے فرمایا: پانچ کوس تک پتا ملتا ہے۔ آگے قلعہ ہے سر بہ فلک کشیدہ، آگ سب بھری ہے، شعلہ سرگرم تا چرخِ چنبری ہے اور انگاروں کا انبار تا گرہِ نار ہے۔ وہاں کا حال نہیں کھلتا ہے، عقل بے کار ہے؛ مگر قرینے سے معلوم ہوتا ہے کہ وہ سحر کا کارخانہ ہے۔ آگ کا بہانہ ہے، ہمیں سلگا کے جلانا ہے۔ شہ زادے نے کہا: خیر۔ اگر حیاتِ مُستعار باقی ہے، بہ مددِ ایزد کہاں جانے پاتا ہے؛ اُس ملعون کو جہنمِ واصل کر کے، شہ زادی کو فدوی زندہ لاتا ہے۔

یہ کہہ کر اٹھا کہ قبلہ، خُدا حافظ! بادشاہ لپٹ گیا، کہا: بابا! خُدا کے واسطے اس خیالِ محال سے درگزر۔ طائرِ خیال کے اُس دشت میں پر جلتے ہیں۔ پیکِ صبا کے پاؤں میں چھالے لگتے ہیں۔ دوسرے، مجھے مفارقت تیری کب گوارا ہے۔ ایک کو دھوکے میں کھویا، تجھے دیدہ و دانستہ جانے دینے کا کہاں یارا ہے۔ ایسی آفت میں تجھ سے جو ان کو جانے دوں! بڑھاپے میں بدنامی لوں! سلطنت حاضر ہے، بِسْمِ اللہ حکم رانی کر۔ میں ضعیف ہوں، گوشے میں بیٹھ اللہ اللہ کروں۔ شہزادے نے عرض کی: یہ تخت و سلطنت حضور کو مبارک رہے۔ بندہ آوارہ خانماں، نگِ خاندان، گھر کی حکومت و ثروت چھوڑ، عزیزوں سے منہ موڑ، خراب و خستہ، سرگرداں در در حیران و پریشان ہو یہاں تک پہنچا، اب یہ کلمہ ہتک اور ذلت کا سُنے کو جیتا رہوں، ملک بیگانے میں بادشاہت کروں۔ لوگ کہیں: جادوگر تو شہ زادی کو لے گیا؛ یہ شخص بے غیرت تھا، جیتا رہا، سلطنت کرنے لگا۔ جواں مردی سے بعید ہے۔ عاشق کو معشوق کی راہ میں جان دینا عید ہے۔ لا اَعْلَم:

تا سَرِ ندہم، پا نکشم از سَرِ کولیش
نامردی و مردی قدمے فاصلہ دارد

پگ آگے، پت رہے اور پگ پاچھے، پت جائے۔ قدَم عشق پیشتر بہتر۔ جس مددگار نے ہزار بلا سے بچا کے یہاں تک زندہ و سالم پہنچایا ہے وہی وہاں سے بھی مُظفّر و منصور آپ سے ملائے گا۔ نہیں تو یہ صورتِ نحس لوگوں کو دکھانی کیا ضرور ہے۔ گو بشر مجبور ہے؛ لیکن اس زیست سے آدمی مرنا گوارا کرے، بے موت مرے۔ پہلے جب عقل و عشق سے معرکہ اٹکا تھا، میرا دل کھٹکا تھا۔ عقل کہتی تھی: ماں باپ کی مُفَارَقَت اختیار نہ کرو، سلطنت سی شے نہ چھوڑو۔ عشق کہتا تھا: ماں باپ کس کے! آزاد ہو، بادشاہت کیسی! سَرِ رشتہ اُلفتِ غیر توڑو۔ کوچہ دل دار کی گدائی، سلطنتِ ہفت اقلیم ہے، اگر مُیسر آئے۔ بے یار خدا کسی کی صورت نہ دکھائے۔ عقل کہتی تھی: آبرو کا پاس کرو، ننگِ خاندان نہ ہو۔ غریب الوطنی سے عار کرو، صحرانوردی نہ اختیار کرو۔ عشق کہتا تھا: یار کے ملنے میں عزّت ہے، بادیہ پیمائی میں بہار ہے۔ تشنہ خونِ آبلہ پامدت سے صحرا کا خار ہے۔ عقل کہتی تھی: یہ لباسِ شاہی، قبائے فرماں روائی چاک نہیں کرتے۔ دانش مند جادہ راستی سے خلاف قدم نہیں دھرتے۔ عشق کہتا تھا: لباسِ عریانی ہے۔ عقل دیوانی ہے۔ یہ وہ جامہ ہے جسے احتیاجِ شست و شو نہیں۔ کیسی ہاتھ پائی ہو، چاک نہ ہو، کسی آلائش سے ناپاک نہ ہو؛ اضلاکارِ سُوزن و رَفو نہیں۔ نہ بار برداری اس کو چاہیے، نہ چور کا ڈر، نہ راہ زن سے خطر ہے۔ پانی سے بھیکے نہ آگ سے جلے، سڑے نہ گلے، گلے سے کبھی جدا نہ ہو۔ نہ بند بندھے، نہ واہو۔ نہ کوئی اس کو لے سکے، نہ خود کسی کو دے سکے۔ نہ دستِ وحشت میں اس کا تار آئے، نہ اس کے دامن تک سر خار آئے۔ نہ اس کا جسم لاغر پر بوجھ ہو، نہ کسی کے بدن پر بار ہے۔ مسافرِ صحرائے مُجَبّت کو یہی درکار ہے۔ آتش:۔

تن کی عریانی سے بہتر نہیں دُنیا میں لباس
یہ وہ جامہ ہے کہ جس کا نہیں سیدھا اُلٹا

آخر کار بہ صد تکرار عقل کو شکستِ فاش ہوئی، کوچہ دلبر کی تلاش ہوئی۔ نام سے نفرت، ننگ سے تنگ ہو، نشانِ ہوش و حواس مٹایا۔ سلسلہ دیوانگی ہاتھ آیا۔ طبیعتِ عشق کی محکوم ہوئی۔ وحشت کی ترقی میں سر اور پتھر کا مقابلہ ہوا، لڑکوں کی دھوم ہوئی۔ دامنِ غیرت، گریبانِ حیا چاک ہوا۔ ننگ و ناموس کا قصہ بکھیرا پاک ہوا۔ ایک پرندہ، کہ تو تاتھا، رہ بر و مددگار ہوا۔ دوسرا دوندہ، وہ وزیر زادہ تھا، تنہائی میں غم گسار ہوا۔ پھر تو سلطنت اور وطن چھوڑ، عزیز اور یگانوں سے رشتہ محبت توڑ، رہ نورِ باد یہ حراماں اور گامِ فرسائے دشتِ اِدبار ہوا؛ لیکن اُن کا ساتھ بھی نہ سزاوار ہوا، فلکِ درپے آزار ہوا۔ پہلی بسم اللہ یہ غلط ہوئی کہ منزلِ اول میں تو تاتھا اڑ گیا۔ وزیر زادہ ہرن کے ملنے سے چھٹ گیا۔ وہ جو اثاثِ ظاہر کی دل لگی کا تھا، لٹ گیا۔ تنہائی ہمراہ ہوئی۔ مُدِّ دَم گرم سرد آہ ہوئی۔ کچھ دنوں کے بعد طلسم میں پھنسا یا۔ ہمیں رُلا کے دشمنوں کو ہنسا یا۔ تھوڑی سی آفت اٹھا کے رہائی پائی۔ سمتِ مطلوب کی راہ ہاتھ آئی؛ مگر نہ سنگِ نشان دیکھا، نہ میلِ نظر آیا۔ نہ گردِ کارواں دیکھی، نہ صدائے زنگ و جرس سنی۔ نہ راہِ بر ملا، نہ کفیلِ نظر آیا۔ سواری چھٹی، پیادہ پائی ملی، فکرِ غیر سے رہائی ملی۔

جب اس منزل میں حضرتِ عشق نے آزمایا، باوجودِ آبلہ پائی اور خُلسِ خارِ صحرا ثابتِ قدم پایا؛ دوسرے مرحلے میں امتحانِ مدِّ نظر ہوا، پریوں کے اکھاڑے میں گزر ہوا۔ ایک مہ سیماء کو اس جانبِ میلان ہوا، پھر وہی عیش و نشاط کا سامان ہوا۔ بہت سے نیرنگ دکھائے، ہر شبِ عجب دن آگے آئے۔ لِلّٰہ الحمد کہ شیشہِ معصمتِ سنگِ ہوا و ہوس سے سالم رہا۔ وحشتِ دل کا بہ دستورِ عالم رہا۔ رخصت میں مصلحت جانی، جوان و پیر کی بات نہ مانی۔ اب گھر پہنچ کر دھوکا کھانا، جان بوجھ کر بھول جانا کس ملت میں روا ہے؟ یہ نہ راؤ سوسہ ہے۔ مجھ سے وحشی بے خود سے ایسی ہوشیاری دور ہے۔ جیتے جی مرگ منظور ہے۔

اس گفتگو کی خبر محل میں پہنچی کہ آج اس طرح کا مہِ جبین، حسیں، انجمنِ آرا کا عاشق وارد ہوا تھا، وہ بھی حرارتِ محبت سے اُسی آگ میں جلنے جاتا ہے۔ جو دیکھتا ہے آنسو بہاتا ہے۔ انجمنِ آرا کی ماں درِ دولت سرا پر چلی آئی۔ خواجہ سرا دوڑے، بادشاہ سے عرض کی: جلد شہ زادے کو لے کر محل میں رونق فرما ہو

جیے۔ بادشاہ جانِ عالم کو ہمراہ لے آرام گاہ میں تشریف لایا۔ وہ بھی ہزار جان سے نثار ہو، دیر تک پروانہ وار اُس شمعِ انجمنِ سلطنت کے گرد پھری۔ رنڈیوں نے گھیر لیا، سب کو قَلَق ہوا۔

غرض کہ بہ ہزار سعی بادشاہ نے بہ منتِ صبح کی رخصت پر اُس شب روکا۔ پہرے بجے خاصہ طلب ہوا۔ شہ زادے نے انکار کیا۔ وہی نوابِ ناظر حاضر تھا، پاؤں پر گرا، گرد پھرا، سمجھایا: پیرو مُرشد! کئی دن سے محل میں کھانا پانی سب کو حرام ہے، جو آپ کچھ بھی نوش فرمائیں گے تو یہ سب کھائیں گے۔ ناچار باخاطرِ فگار دوچار نوالے پانی کے گھونٹ سے حلق میں اتارے۔ پھر ہاتھ مُنہ دُھو، نیند کا بہانہ کر پلنگ پر جالیٹا، مگر نیند کس کی اور سُونا کیسا! مؤلف:

وَا دَرِ دیدہ سدا رہتا ہے تیری یاد میں

آنکھ جب سے لگ گئی، روتے ہیں سوجانے کو ہم

پھر لیٹے لیٹے انجمنِ آرا کا تصور کر، دم گرم و آہ سرد سینے سے بھر کر، یہ پڑھنے لگا، انبات:

تجھ بن ہے خرابِ زندگانی ہے مجھ کو عذابِ زندگانی

اتنا تو نہ چھپ، کہ لے کفن کا گھبرا کے نقاب، زندگانی

جب کروٹیں بدلتے بدلتے پسنلیاں دکھ جاتیں اور بے قراریاں ستائیں تو دلِ بے تاب کو مستعدِ ضبط، آمادہٴ جبر و صبر کر یہ کہتا، نظم:

کمالِ ضبط کو عاشق کرے اگر پیدا کہاں کی آہ، کرے بات بھی اثر پیدا

ہزار رنگِ زمانے نے بدلے، پر افسوس کہیں ہوئی نہ شبِ ہجر کی سحر پیدا

کرے گی ہمسری نالے کی میرے تو بُلبل! شعور اتنا تو کر جا کے جانور پیدا

ہمیشہ ہاتھوں سے ان کے رہا ہوں میں جلتا یہ زور گرم ہوئے تھے دل و جگر پیدا

یہ دل میں ذوقِ اسیری ہے جو قفس میں مُدام میں نوچتا ہوں، جو ہوتے ہیں بال و پر پیدا

آخر ش بہ صد نالہ و آہ، کراہ کراہ صُبح کی۔ بعدِ فراغِ نمازِ پُر سوز و گداز مرنے پر کمر باندھی۔ شب کو یہ خبر عام ہوئی تھی کہ کل جادوگر کی لڑائی کو، شہ زادہ آمادہ ہو جائے گا۔ دیکھیے فلک کیا تماشا دکھائے گا! پہر رات رہے سے مجمع عام درِ دیوانِ خاص پر تھا۔ یکایک روشنی آئی، بادشاہ تخت پر سوار برابر شاہ زادہ والا تبار، برآمد ہوا۔ چشمِ مشتاقاں میں نورِ طورِ نزدیک و دور تجلی کر گیا۔ ہر شخص رو بہ قبلہ ہو، دُعائے فتح و ظفر اُس ماہ بیکر کی مانگنے لگا۔ اَلْقَصَّہ جہاں تک لوگ آتے جاتے تھے، بادشاہ ساتھ آیا، آگے بڑھنے کی تاب نہ لایا۔ جانِ عالم نے قسمیں دے کر رخصت کیا۔ ناچار، بادلِ داغ دار و خاطرِ فگار قلعے میں داخل ہوا؛ مگر وہاں سے ڈیوڑھی تک صد ہا ہر کارہ صبادم متعین کیا کہ ہر دم کی خبر حضور میں پہنچے۔ جانِ عالم پھر اکیلا با حسرت و یاس رہا۔ غمِ دلبر رفیقِ قدیم پاس رہا۔ یہ شعر پڑھتا آگے چلا، مصحفی:

اے غم یار! میں بندہ ہوں رفاقت کا تری

نہ کیا تو نے گوارا مری تنہائی کو

آگ کا قلعہ سامنے تھا۔ آسمان سے تازی میں بجز شعلہ جو الہ یا بُرجِ آتشیں اور کچھ نظر نہ آتا تھا۔ شہ زادہ غور سے دیکھنے لگا۔ ایک ہرن اُس آگ سے نکلا، اُچھل کود کر پھر اُس میں غائب ہوا۔ جب مکرر آمد و رفت کی، جانِ عالم نے لوحِ پیر مرد کی دیکھی۔ اُس میں معلوم ہوا: اگر یہ اسمِ پڑھ کے کچھ بڑھ کے ہرن کو تیر مارا اور خطانہ کی، طلسم ٹوٹ جائے گا۔ وگرنہ نشانہ چوکا، خود آماج گاہِ خدنگِ قضا ہوا؛ کوئی راکھ کے سوا پتانہ پائے گا۔ شہ زادے نے کہا: جو ہرن مارا، تو میدان مارا، لطفِ زندگی ہے۔ نہیں، حیلہ مرگِ خوب ہے۔ بے یار جینا معیوب ہے۔

یہ سوچ، لبِ سوفار چلے سے جوڑ، شست و مُشت برابر کر اسم شروع کیا۔ اُدھر ہرن نکلا، ادھر تیر کمان سے سرگوشی کر کے چلا۔ بس کہ یہ قدر انداز تھا، اُس کی قضا دا من گیر؛ تیر دوسار ہوا۔ فردوسی:

فلک گفت احسن، ملک گفت زہ

ہرن زمین پر گرا، آسمان سے دارو گیر کا غل اٹھا: ہاں ہاں، لیجیو گھیر یو؛ جانے نہ پائے! قریب تھا خوف سے جی نکل جائے۔ زمانہ تیرہ و تار، صحرا پر غبار ہوا۔ گھڑی بھر میں وہ تاریکی دور ہوئی، آفتاب نمودار ہوا، نہ آگ رہی نہ قلعہ۔ برابر سطح میدان، انسان نہ حیوان، مگر چبوترے پر لاش جھلسی ہوئی پاش پاش دیکھی۔ یعنی وہ جادو گر کریہہ منظر، سیندور کا ٹیکاماتھے پر، زرد زرد دانت ہونٹوں کے باہر، منہ مہری سے گندہ، نطفہ حرام، شیطان کا بندہ، بالوں کی لٹیں لٹکتیں، ہڈیاں، کھوپڑیاں گلے میں پڑیں، کالا بھنگا، گانڑ سے ننگا، تیر سے چھد کر جہنم واصل وہ الو کا پٹھا، حواصل ہو گیا ہے۔ شکر کا سجدہ بجالایا، قدم ہمت آگے بڑھایا۔

ہر کارے یہ ماجرا دیکھ، فوراً حضور میں حاضر ہوئے۔ بعد دعا و ثنا عرض کی: اے شہر یارِ ذوی الاقتدار! فتح مبارک۔ شہ زادہ بلا کا پتلا ہے، ایک تیر میں وہ آگ کا قلعہ ٹھنڈا کر، سر گرم راہ ہوا، جادو گر کا گھرتباہ ہوا۔ بادشاہ یہ مژدہ فرحت افزا سن کے خوش ہوا، فرمایا: یقین کامل ہے کہ جان عالم حسب دل خواہ مراجعت کرے گا، فتح و فیروزی شامل ہے، ہونہار بروے کے چکنے چکنے پات۔ خبرداروں کو خلعت و انعام موافق قدرو منزلت مرحمت کر، پھر روانہ کیا۔

اس عرصے میں شہ زادہ وہ وادی پر خطر، میدان سراسر ضرر کو طے کر، متصل قلعہ ساحر، جہاں انجمن آرا قید تھی، پہنچا۔ وہ عجیب مُعلق قلعہ تھا، زمین سے چار پانچ گز بلند بہ روئے ہوا ایک تختہ کُھار کے چاک کی طرح بہ ایں سُرعَت گردش میں تھا کہ نگاہ کام نہیں کرتی تھی، آنکھ کی پتلی اتنا جلد نہ پھرتی تھی۔ بلند ایسا کہ دیکھنے میں پگڑی گرتی تھی۔ جانِ عالم وہاں ٹھہرا، وہ قلعہ بھی حرکت سے ساکت ہوا، اس وقت مفصل نقشہ معلوم ہوا کہ قلعہ جواہر نگار ہے، زیب و زینت بے شمار ہے۔ دروازے چار ہیں، بُرج گنے نہیں جاتے، ہزار در ہزار ہیں۔ کمند فکر اس کی بلندی کے روبرو کوتاہ ہے۔ ہر طرف سے سحر بند، مسدود راہ ہے۔ جہاں جانِ عالم کھڑا تھا، زمرّہ کا بنگلا نظر آیا، اُس میں سے آواز آئی کہ اے اَجَل رَسیدہ! کیوں ملک الموت کو چھیڑتا ہے، زندگی سے منہ پھیرتا ہے؟ مجھے تیرے حُسن و صورت پر رحم آتا ہے، جلد یہاں سے جا۔ خطائے اول، عَوْضِ خوبی شکل و شمائل معاف کی، وگرنہ بہ ایں شدائد و خواری قتل کروں گا کہ آسمان تیرے حال پریشان

پر خون روئے گا، ساکنانِ زمیں کو گوشت پوست، ہڈیوں کا پتہ نہ ملے گا، بادشاہ تیرے غم میں جان کھوئے گا۔ اس دشت کی خاک تیرے لہو سے رنگین ہوئے گی۔ روح بھی تاحشر خوابِ مرگ میں آرام سے نہ سوئے گی۔ شہزادے نے ہنس کر کہا: اے مادرِ بہ خطا! تو کیا ہماری خطا معاف کرے گا، کہاں تک لاف و گزاف کا دم بھرے گا، ان شاء اللہ تعالیٰ اور تو کیا کہوں، تجھے بھی اسی کی پابندی بھیجتا ہوں۔ یہ سن کر وہ جھلایا۔ بنگلے سے سر نکال، تھوڑے ماش اس بد معاش نے اور کالا دانہ نکالا۔ اس وقت چرخ چکر میں آیا اور زمین تھرائی، جب سرسوں میں بنو لے اور رائی ملائی؛ پھرتیتا میتا اور لونچا چماری کو نمک حرام نے پکارا، اُن دانوں کو اس احمق نے آسمان کی طرف پھینک مارا۔ دفعتاً ابرِ تیرہ و تار گھر آیا، شہ زادے پر پتھر اور آگ کا مینہ برسایا۔ یہ بھی اسمائے رُوسحر پڑھتا تھا، آگے بڑھتا تھا۔ جب آگ قریب آتی، پانی ہو کر بہہ جاتی اور پتھر بھی ہر ایک خاک تھا، ایسا وہ اسمِ پاک تھا۔

جادو گر خفیف ہو کر سحر تازہ کی فکر میں تھا۔ جانِ عالم نے لوح کو دیکھا، اُس میں نکلا: کسی طرح لوح کو قلعے کی دیوار سے لگا دے، پھر قدرتِ خالق کا تماشا دیکھ لے۔ شہ زادے نے بہ جرأت تمام تر اُچک کر لوح دیوار سے لگائی۔ اُس پر آفت آئی، مرتبہ اول سے زیادہ چکر میں آیا؛ پھرتے پھرتے اس طرح کی صدا ہیبت ناک آئی کہ ہزار توپیں ایک بار چھٹیں تو ایسی نہ ہو۔ سامری کی روح زیرِ زمیں گھبرائی۔ بہ درجہ مہیب تھی کہ گاؤں زمیں کا کلیجہ اہل گیا۔ خورشید بُرجِ اسد میں چھپ کر دھل گیا۔ زمانے کا رنگ دگرگوں ہوا۔ جنگل گردِ برد ہو گیا، وہ ناری سرد ہو گیا، لرزاں کُوہ و ہاموں ہوا۔ میدانِ سیاہ، بلند صدائے نالہ و آہ ہوئی۔ چار گھڑی میں وہ تاریکی دور ہوئی، شہزادے کی طبیعت مسرور ہوئی۔ نہ قلعہ نظر آیا، نہ مکانات کا نشان پایا، لیکن ریت کا ٹیلا، سر کُندے گڑے اور کچا سوت نیلا پیلا ان پر لیٹا، کچھ پھندے پڑے؛ اُس میں وہ ماہِ شبِ چارہ، حور کی صورت، نور کا عالم، پریشان، بدحواس، سرا سیمہ، متحیر، کوئی آس نہ پاس، ہر سمت حیران ہو ہو دیکھ رہی تھی۔

جانِ عالم نے پہچانا۔ تاب نہ رہی، جی سینے میں رُعبِ مَحَبَّت سے سنسنایا۔ اکیلا دیکھ کے کلیجامنہ کو آیا۔ ہر چند ضبط کیا، نہ ہوسکا۔ تھراتا، دم چڑھا جاتا، دوڑ کر گرد پھرنے لگا، لڑکھڑاہٹ سے گرنے لگا، انجمنِ آرا نے شرما کر، سر کو جھکا کر کہا: سنبھلو صاحب! کچھ پاس لحاظ بھی کسی کا نہیں! یوں بے باکانہ پاس چلے آنا حرکتِ مجنونانہ ہے۔ لوگ کہیں گے، دیوانہ ہے۔ مگر اس گفتگو میں آنکھ بھی چار ہو گئی۔ سِنانِ اُلْفَتِ ادھر تو گڑی تھی، اب دوسرا ہو گئی۔ شہ زادہ خنجرِ عشق کا زخمی قدیم تھا، وہ تازہ شمشیرِ محبت کی گھائل ہوئی، طبیعتِ اُدھر مائل ہوئی، بدن تھرایا۔ جانِ عالم نے یہ سنایا، میر سوز:

جس کو نہ ہو شکیب، نہ تابِ فُغاں رہے
تیری گلی میں وہ نہ رہے تو کہاں رہے
آہستہ رَو تو منزلِ مقصود کو گئے
رفتار گرم تھے، سو ہمیں درمیاں رہے
بندہ نواز! حال پہ میرے کرو نگاہ
ہے جائے گریہ یہ کہ پسِ کارواں رہے

یہ کہہ کر گر پڑا، غش آگیا۔ عشق کی نیرنگیاں نہاں نہیں، حاجتِ اظہارِ وبیاں نہیں۔ کششِ اس کی چھوٹے بڑے پر آشکارا ہے، ہزاروں کو اس نے فریب سے مارا ہے، انجمنِ آرا کو دلِ مضطرب نے تڑپ کر سمجھایا، بے قراری میں اس پر قرار آیا کہ یہ مُقَرَّر عاشقِ صادق ہمارا ہے، جو ایسی بلا سے نہ ڈرا۔ سر کو بیچ کر اس وادی میں پاؤں دھرا۔ وگرنہ اتنے دن گزرے؛ بے کسی کے سوا کوئی ہمدَم، شریکِ زندانِ غم نہ تھا۔ دل قبضہ اختیار سے جاتا رہا۔ حجاب ہر چند مانع آتا رہا، مگر جانِ عالم کا سر سرکا، زانو پر رکھا، چہرے کی گرد جھاڑی۔ غشی تو کبھی آنکھ سے دیکھی نہ تھی، گھبرا کر رونے لگی، اس طرح روئے یار دھونے لگی۔ اور یہاں جو بوند آنسو کی منہ پر پڑی اور دماغ میں خوش بوئے کنارِ دل دار چڑھی، نلکے کا کام کر گئی؛ گلاب، کیوڑا چھڑکنے کی حاجت نہ رہی، آنکھ کھول دی۔ سبحان اللہ! سرِ خاک اُفتادہ کنارِ یار و زانوئے دل دار پر پایا۔ ناز و نیاز نے دماغِ عرشِ اعلیٰ

پر پہنچایا۔ اور پاؤں پھیلایا، یہ اتر آیا۔ انجمن آرانے جھجک کر گھٹنا سر کایا۔ جانِ عالم نے چشمِ نیم واسے شہ زادی کا منہ دیکھا اور کہا: ہماری بے ہوشی ہشیاری سے اچھی تھی! مولف:

میں جو چونکا، تو وہ بھی چونک پڑا

ہوئی غفلت، جو ہوشیار ہوا

یہ کہہ کے آنکھیں بند کر لیں کہ پھر ہمیں غش آیا، کیوں تم نے زانو سر کایا۔ انجمن آرانے کہا: کیا خوب! اتنا اختلاط میری چڑھے۔ میں نے تیری محنت و مشقت پر نظر کر کے یہ انسانیت کی حرکت کی تھی؛ تم چل نکلے۔ خدا جانے دل میں کیا سمجھے۔ اپنی راہ لیجیے، چلتا دھندا کیجیے۔ واہ وا! نیکی برباد، گنہ لازم۔ جانِ عالم نے یہ جواب دیا، استاد:

خاک ہی اپنی اٹھے تو اس مکاں سے اٹھ سکے

ہم جہاں جوں نقش پا بیٹھے، نہ واں سے اٹھ سکے

اِلا، چور کی ڈاڑھی میں تنکا۔ میں تمہیں اپنا عاشق کبھی نہ سمجھوں گا، نہ معشوقوں کے دفتر میں آپ کا چہرہ لکھوں گا۔ انجمن آرانے کہا: چہ خوش! بھلا دل تو بہلا لو۔ کچھ ہو یا نہ ہو، زبان کا مزہ نکالو۔ یہ تو وہی مثل ہوئی: مان نہ مان میں تیرا مہمان۔ تمہارا بعینہ یہ حال ہے، فرد:

چہ خوش گفتست سعدی در زلیخا

اَلَا يَا أَيُّهَا السَّاقِ أَدِرْ كَأْسًا وَ نَاوِلْهَا

عشق و عاشقی کی باتیں میری بلا جانے۔ رمز و کنایہ کسی اور سے جا کے کرو، اپنا چوچلا تہ کر رکھو۔ اپنی صورت تو غور سے دیکھو، تم نے سنا نہیں شاید، مثل: حلو خوردن را روی باید۔ جانِ عالم نے کہا: میں بے چارہ خستہ تن، غربت زدہ، دور از وطن، مہنت پن کہاں سے لاؤں! کیوں کروسی صورت بناؤں! کوئی خندہ پیشانی ہے، کوئی نصیبوں کو روتا ہے، کفر اور اسلام میں بڑا فرق ہوتا ہے۔ تمہیں ابھی تک موہن بھوگ کا ذائقہ نہیں بھولا

ہے، دمِ تقریر زبان پر حلو ہے۔ ہم نے آپ کے واسطے جوگ لیا، سلطنت کو تہ تیغ دیا؛ اب مُراد پوری ہوئی، دور دوری ہوئی۔

انجمن آراپتے کی سُن کر کھسیانی ہو گئی، کہا: چلو صاحب! وہ مُواقربان کیا تھا؛ اپنی چُونچ بند کرو، کٹی جلی کی ہنسی اپنے گھر جا کر کرو۔ سحر جادو، زور ظلم، مکر و فریب سے انسان ناچار ہے، اس میں کس کا اختیار ہے۔ مگر خیر، اور جو چاہے کہہ لیجیے۔ دُر پردہ کیا، صاف صاف گالیاں دیتیجیے۔ یہ باتیں قسمت کی گردشِ سنواتی ہے۔ دیکھو ابھی تقدیر آگے کیا کیا دکھاتی ہے۔ اگر خُدا ہمارا گھر بار چھڑا موزی کے بس میں نہ پھنساتا تو ہر ایک راہ چلتا ہمیں کا ہے کو ایسی باتیں سنانا۔

جانِ عالم یہ سُن کر ڈر گیا۔ رنگ زرد ہو گیا، خجالت سے مر گیا۔ سہم کر، آبدیدہ ہو کہنے لگا: میری کیا مجال جو آپ کو کچھ کہوں! میں تو خانماں آوارہ، مسافر ہوں۔ انصاف تو کرو، تم کتنی ہٹ دھرم احسان فراموش ہو! ہنسی میں رو دیا، ہمیں دونوں جہان سے کھودیا۔ انجمن آرانے دیکھا، اس کے آنسو جاری، ہچکی طاری ہے؛ مسکرا کر کہا: ایک بات مطلب کی کہی، مگر، مصرع:

سچ ہے، اُوچھے کا بھی احسان برا ہوتا ہے

خاطر جمع رکھ، اپنے گھر چل کر تجھے مال و زر سے لاد دوں گی کہ تو چل نہ سکے گا، بوجھ سے ہل نہ سکے گا۔ شہ زادے نے کہا: آخر سلطنت کا گھمنڈ آیا! ہمیں محتاجِ جان کے یہ فقرہ سنایا! ہم بھی کبھی حاجتِ روائے عالم مشہور تھے، مگر الفت سے مجبور تھے۔ اگر تم پر عاشق نہ ہوتے؛ کیوں سلطنت کھوتے، سر پر ہاتھ رکھ کر روتے۔ یہاں یہ نوک چوک، چھیڑ چھاڑ ہو رہی تھی؛ وہاں خبر فتح و ظفر ہر کاروں نے بادشاہ کو پہنچائی۔ وہ تو ہمہ تن گوش تھا، اسی وقت مع ارکانِ سلطنت روانہ ہوا۔ ہمراہ رکاب یگانہ و بے گانہ ہوا۔ ایک سکھپال ہمراہ لیا، صباوار سناٹے میں آپہنچا۔ جو جو نزدیک تھے، دور کھڑے رہے۔ کہاریاں بادشاہ کا تختِ قریب لائیں۔ انجمن آرام نہ چھپا کر بیٹھ گئی، جانِ عالم پاس سے سرکا، بادشاہ تخت سے اترا، جانِ عالم کو گلے لگایا، جُرات کی تعریف کی، ہمت پر تحسین و آفریں کہی۔ پھر بیٹی کو چھاتی سے لگا، سکھپال میں سوار کیا، شہ زادے کو برابر تخت پر بٹھا

لیا۔ ترقی خواہانِ دولت، ملازمانِ قدیمِ نزدیک آئے؛ زرِ سرخ و سفید تخت اور سکھپال پر نثار کیا۔ اس قدر اشرافی، روپیہ تصدق ہوا کہ آج تک جو محتاج، مسافر ادھر جاتے ہیں؛ چاندی سونا پاتے ہیں، نصیب جاتے ہیں؛ ڈھیر کے ڈھیر لے بھاگتے ہیں۔

بادشاہ کے پھرتے پھرتے، جلوسِ سواری، نوبتِ نشان، فوج اور سب سامان پہنچا۔ اہل شہر یہ خبر سن کر ہزاروں دوڑے۔ شادیاں بجاتے، مبارک سلامت کا غل مچاتے شہر میں داخل ہوئے۔ ملک کی رونق گئی ہوئی پھر آئی۔ خلقت نے جانِ تازہ پائی۔ محل میں انجمنِ آرا رونق افروز ہوئی، سب کو شادی نوروز ہوئی محل والیوں نے کُہرام مچایا۔ بادشاہ نے فرمایا: یہ خوشی کا وقت ہے، نہ ہنگامِ غم؛ اسی طرح سب پھڑپھڑے خدا کی عنایت سے باہم ہوں۔ انجمنِ آرا کے، ماں، گرد پھرتی تھی، دم بہ دم سجدہ کرنے کو زمین پر گرتی تھی۔ کہتی تھی: اللہ نے میرے، بدولتِ جانِ عالم دن پھیرے۔ انجمنِ آرا جب یہ نام سننتی؛ خوش کیا، کھل جاتی؛ الا لوگوں کے سنانے کو، تجاہلِ عارفانہ کر کے یہ سناتی: صاحبو، خیر ہے! یہ کیا بار بار کہتی ہو! جو میرا مقدّر سیدھا نہ ہوتا تو وہ کون تھا جو دن پھیرتا!

ہم صحتیں، مزاجِ داں اس رُکھائی سے تاڑ گئیں کہ آپ کی بھی آنکھ پڑی، طبیعت لڑی۔ جب اُس کی ماں سر کی، وہ سب پاس آ آ کہنے لگیں: ہے ہے! ہم تو تیری مفارقت میں مرتے تھے۔ زندگی کے دن، گھڑیاں گن گن بھرتے تھے۔ یہ صورت اللہ نے دکھائی، یا جانِ عالم کی جوتیوں کے صدقے سے نظر آئی۔ جس طرح ہمارے مطلبِ دلی ملے، خالق اُس کے بھی جی کی مراد دے۔ انجمنِ آرا غصے کی شکل بنا، تیوری، بھوں چڑھا کہنے لگی: تم سبھوں کی شامت آئی ہے! کیا بیہودہ بک بک مچائی ہے! چوچلے کی خوبی، بُزرگی خُردی سب ڈوبی! واہ وا! تم نے میری چڑ نکالی، اپنی دانست میں دیوانی بنالی! خدا جانے یہ کون ہے اور کہاں سے آیا ہے! سبھوں نے میرا مغز کھایا ہے۔ اُسے تو کیا کُوسوں، وہ تو مسافر بے چارہ ہے؛ جی میں آتا ہے اُس کا منہ نُوچوں جس جس نے یہ نخر ابگھارا ہے۔ اور بھئی مجھے چھیڑوگی تو رودوں گی، اپنا سر پیٹ لوں گی، یہ کہہ کر مسکرانے لگی، ہونٹ چبانے لگی، آپس میں رمز و کنایے رہے۔

تمام ملازمانِ بادشاہ مع روسائے ترقی خواہ نذریں لے کر حاضر ہوئے، شہر میں منادی ہوئی کہ جتنے ساکنانِ قلمرو بادشاہ ہیں، فقیر سے ہفت ہزاری، بڑے آدمی سے بازاری تک، آج کاروبار موقوف کر کے ناچ دیکھیں، خوشی کریں اور جسے مقدور نہ ہو، سرکار سے لو۔

تمام شہر میں عیش و نشاط، راگ رنگ کی مجلس بافرحت و انبساط ہوئی، بادشاہ نے جشنِ جمشیدی کیا، تمام شب بادِ گل گوں کا دور رہا، ناچ گانا، صحبت بے تکلفانہ بہ طور رہا۔ دم صبح شاہ کیواں جاہ دیوانِ عام میں رونق افزا ہوا، درِ خزانہ و قید خانہ وا ہوا، اس قدر زور و جواہر محتاج، فقیروں کو عنایت و امداد ہوا کہ کاسہ گدائی ان کا جام و صراحی سے مبدل ہو گیا۔ محل میں بر محل رت جگے، صحنک، جابجا کونڈے، حاضری، دُونے، پڑیاں منتوں کی، جس جس نے مانی تھیں، کرنے، بھرنے، دینے لگیں۔ اور ڈونیاں تڑاق پڑاق، پری وش، خوش گلو، بانداز مع سامان و ساز حاضر ہوئیں، مبارک سلامت کہہ کر ”شادی مبارک“ گانے، چہچہے مچانے، نئی مبارک باد سنانے لگیں، مولف:

شادی و جشن سزاوار مبارک ہووے
 آج شہزادی کا دیدار مبارک ہووے
 صد و سی سلامت رہے با امن و آماں
 حُسن کی گرمی بازار مبارک ہووے
 وہ بھی دن آئے جو سہرا بندھے سر پر اس کے
 سب خوشی سے کہیں ہر بار: مبارک ہووے
 بعد شادی کے، خدا دے کوئی فرزندِ رشید
 ہم کہیں آکے: یہ دل دار مبارک ہووے
 خار کھاتے رہیں کم بخت جو دشمن ہوں سرور
 دوستوں کو گل و گلزار مبارک ہووے

بیانِ جلسہ شادی اُس وطن آوارہ کا

انکار کرنا اُس مہر سیماء، ماہ پارہ کا۔ ماں کا سمجھانا، اس کا شرما کے سر جھکانا۔

پھر سامانِ برات کا، مزہ لوٹنا پہلی رات کا

کدھر ہے تو اے ساقی گلِ عذار مرا، غم سے، دل ہو گیا خار خار
پلا دے کوئی ساغرِ لالہ رنگ جوانی کی لائے جو دل میں ترنگ
کہے کتنے صحرا نوردی کے رنج بھلا کچھ تو شادی کا ہوں نغمہ سنج

سرود سراپانِ بزمِ شادی و نغمہ پردازانِ محفلِ عروسی و دامادی، انجمنِ بیاں میں یہ زمزمہ سنج ہوئے ہیں کہ جب جلسہ عیش و طرب سے فرصت سب کو ہوئی؛ ایک روز بادشاہِ جم جاہ محلِ سرائے خاص میں جلوہ بخش تھا؛ بی بی سے خلوت میں فرمایا کہ حقوق اور احسان جیسے جانِ عالم کے ہمارے ذمہ ہمت پر ہیں، تمام عالم جانتا ہے اور یہ بھی نزدیک و دور مشہور ہے کہ عشقِ انجمنِ آرا میں نادیدہ مبتلا ہو، سلطنت کھو، یہاں آیا ہے اور کس مردانگی سے جادوگر کو مار، اُس کے پھندے سے چھڑایا ہے۔ اس کے قطعِ نظر، صورت، سیرت، خلق، مروت، ہمت، جرأت؛ یہ جتنی صفتیں ہیں، سب خالق نے عطا کی ہیں۔ حسب: عالی، نسب: والا۔ حسن میں

مہر و ماہ سے نرالا۔ مناسب کیا، ضرورت ہے کہ جلد سامانِ شادی درست کر، مُنَعَقِد کرو۔ خدا جانے آج کیا ہے، کل کیا ہو! کارِ امروز را بہ فردا مگذار۔ اُس نے عرض کی: جو رائے اُقدس میں گزرا، یہی میرا عین مطلب تھا۔ بادشاہ نے فرمایا: آج انجمن آرا سے یہ مُقَدَّمہ اظہار کر کے، جوابِ باصواب حاصل کر لو؛ کل سے سرگرم سامانِ شادی ہو۔

یہ کہہ کے بادشاہ دیوانِ عام میں رونق افزا ہوا۔ انجمن آرا کوماں نے طلب کیا اور دو چار مُغلانیاں، آتو سن رسیدہ، محلداریں جہاں دیدہ، قدیم جو تھیں، انھیں بلایا۔ شہزادی کی جلیسیں بھی یہ خبر سُن کر بے بلائے آئیں۔ اُس نے پہلے بیٹی کو گلے سے لگایا، پیار کیا، پھر کہا: سُنو پیاری! دُنیا کے کارخانے میں یہ رَسْم ہے کہ بادشاہ کے گھر سے فقیر تک، بیٹی کسی کی، ماں باپ پاس ہمیشہ نہیں رہتی۔ اور غیرت دار کے گھر میں لڑکی جوان، ہر وقت رنج کا نشان، خِفَّت کا سامان ہے۔ اور خُدا اور رسول کا بھی حکم یہی ہے کہ جوان کو بٹھانہ رکھو، شادی کر دو۔ ورائے اِن باتوں کے ایک شخص نے تمھارے واسطے گھر بار چھوڑا۔ سلطنت سے ہاتھ اٹھا، کسی آفت سے منہ نہ موڑا۔ جی پر کھیل گیا، کیا کیا بلائیں جھیل گیا۔ سرکھی اور جان جو کھوں کی؛ جب تم نے ہم کو دیکھا، ہم نے تمھاری صورت دیکھی۔ شکل میں پری شَمائل، فرخندہ خو، فرشتہ خُصائل۔ تمام شہر عاشق زار ہے۔ چھوٹا بڑا اُس پر فریفتہ و نثار ہے۔ ہر چند، تم پارہ جگر، نورِ نظر ہو؛ مگر واری، جو انصاف ہاتھ سے نہ دو تو تم میں اُس میں بڑا فرق ہے! تمھیں اللہ نے عورت بنایا ہے، وہ مردِ میدانِ نبرد ہے۔ رنڈی، مرد کا بہت تَفَاوُت مشہور ہے۔ آگاہ نادان و ذی شعور ہے۔ اِلا، جانی! ہمارا کہنا، آرسی مُصحف میں نظر پڑے گا۔ دیکھیے گا، جو دکھائی دے گا۔

انجمن آرا نے یہ سُن کر سر جھکا لیا، رونے لگی۔ کہا: حضرت! صورتِ شکل کا مذکور یہاں کیا ضرور تھا۔ یہ اللہ کی قدرت ہے: کسی کو بنایا، کسی کو بگاڑا۔ بہت سے لو لے لنگڑے، کانے کھدرے، گونگے بہرے ہیں؛ وہ، چاہیے نہ جییں۔ کہیں نور ہے، کہیں نار ہے؛ گل کے پہلو میں خار ہے؛ یہ سب صُنعتِ پروردگار ہے، دُنیا میں کون سی شے بے کار ہے۔ بلکہ بُروں سے اچھوں کی تمیز ہے؛ یوں تو بادشاہِ مصر، غلامِ عزیز ہے۔ اور جو بار

احساں سے دب کر فرماتی ہو کہ ایسا کرو تو دنیا عالم اسباب ہے؛ ایک کا کام دوسرے سے ہوتا آیا ہے۔ یہ شخص نہ آتا اور میرے مُقَدَّر میں رہائی ہوتی؛ کچھ ایسا سامان نکل آتا اور کوئی اللہ کا ولی پیدا ہو جاتا، میری بند چھڑاتا۔
مُؤَلَّفہ:

نیک و بدِ زمانہ نہیں اختیار میں

ہوتا وہی سرور ہے، جو سرِ نوشت ہو

میری قسمت کم بخت بُری ہے؛ ایک مصیبت سے چھڑا، دوسری آفت میں پھنسا یا۔ ہر دم کے طعنے اپنے بیگانے کے سُننے پڑے کہ یہ آیا، مجھے قید سے چھڑایا۔ خُدا جانے وہ کون ہے، کہاں سے آیا ہے! اپنے مُنہ سے میاں مٹھو، شہ زادہ ہونے کا سب میں غُل مچایا ہے۔ میں آپ کی لونڈی ہوں، بہر صورت فرمانبردار؛ اگر کنویں میں جھونک دو، چاہ سے گر پڑوں، اُف نہ کروں؛ مگر جو آپ اس کی صورت شکل پر ریجھ، محنت اور مشقت کو سمجھ بوجھ یہ مُقَدَّمہ کیا چاہتی ہیں تو میں راضی نہیں۔ اگر مزدوری کی اُجرت، خدمت کا انعام منظور ہے؛ کہ بادشاہوں کے نزدیک احسان کسی کا اٹھانا، بہت دور ہے؛ تو روپیہ، اشرفی، جاگیر عنایت کرو کہ اُس کا بھلا ہو، کام ہو، آپ کا نام ہو۔

یہ فقرہ سن کے وہ بہت ہنسی، کہا: شاباش بچی! اُس کی جاں فشانی کی خوب قدر دانی کی! واقعی وہ بے چارہ تمہارے ملک کا یارو پے پیسے کا محتاج ہے! اری نادان! وہ تو خود صاحبِ تخت و تاج ہے۔ اس بات پر ہم سنوں نے قہقہہ مارا، کہا: حُضور! بس اِن کا یہ شعور ہے۔ اِن کے نزدیک وہ شاہ زادہ نہیں، مزدور ہے۔ انجمن آرانے جھنجھلا کے کہا: روپیہ وہ شے ہے اور مُلک وہ چیز ہے کہ اس کے واسطے اسفندیار ساروئیں تن مارا گیا، فریدون وافر سیاب کا سر اتارا گیا۔

وہ جو دائی، ددا، آتو، مُغلانیاں پُرانی پُرانیاں حاضر تھیں، بولیں: قُربان جائیں، واری، ماں باپ کی عُدول حکمی میں خدا و رسول کی نافرمانی ہوتی ہے؛ تمہیں انکار مناسب نہیں۔ اور خُدا نخواستہ یہ کیا تمہاری دشمن ہیں، جو راہ چلتے کے حوالے، کسی کے کہے سُننے سے بے دیکھے بھالے کر دیں گی۔ آدمی روز بہ روز عقل و

شعور سیکھتا ہے۔ نشیب و فراز، بات کا محل موقع سوچتا سمجھتا ہے۔ تم، سلامتی سے، ابھی تک وہی بچپن کی باتیں کرتی ہو۔ کھیلنے کو دینے کے سوا قدم نہیں دھرتی ہو۔

انجمن آرا نے جواب نہ دیا، سرزانو پر رکھ لیا؛ لیکن وہ جو امیر زادیاں اُس کی ہم نشین، جلس تھیں؛ جن سے راتوں کو اسی دن کے روز مشورے رہتے تھے، بولیں: ہے ہے، لوگو تمہیں کیا ہوا ہے! آتو جی صاحب! بے ادبی معاف، آپ نے دھوپ میں چونڈا سفید کیا ہے۔ خیر ہے صاحبو! دلہن سے صاف صاف کہو ایسا چاہتی ہو! دُنیا کی شرم و حیا نگوڑی کیا اڑ گئی! اتنا تو سمجھو، بھلا ماں باپ کا فرمان کسی نے ٹالا ہے، جو یہ نہ مانیں گی۔ الخاموشی نیم رضا۔ بوڑھے بڑے کے رو بہ رواور کہنا کیا۔ یہ سن کے آتو قدیم جس نے انجمن آرا کو ہاتھوں پر کھلایا تھا، پڑھایا لکھایا تھا، بسم اللہ کہہ کے اٹھی، انجمن آرا کی ماں کو نذر دی، مبارک باد کہہ کے ہنسنے لگی۔ محل میں قہقہے مچے، شہ زادی بناوٹ سے رونے لگی۔ نواب ناظر، بیگم کی نذر لے کر بادشاہ کے حضور میں حاضر ہوا۔ نذر دی، خلعت مَرَحمت ہوا۔ یہاں تو ارکانِ سلطنت اسی دن کے روز منتظر رہتے تھے؛ یہ مژدہ فرحت افزا دریافت کر کے اٹھے، بہ مراتب ندریں گزریں۔ توپ خانوں میں شلگ کا حکم پہنچا۔ نوبت خانوں میں شادیانے بجنے لگے۔ تمام شہر آگاہ ہوا کہ اب بیاہ ہوا۔ مبارک سلامت کی صدا زمین و آسمان سے پیدا ہوئی۔ شعر:

فلک پر یہ مبارک باد ہے اب کس کے ملنے کی

یہ ایسا کون بختاور ہے، جس کا بخت جاگا ہے

بادشاہ نے وزیرِ اعظم سے ارشاد کیا: جانِ عالم یہاں مسافرِ انہ وارد ہے؛ تم اُموراتِ محل میں مُستَعِد رہو، ہم اس کا سامان سرانجام کریں۔ وزیرِ آداب بجالایا؛ خلعتِ فاخرہ ملا، ہاتھی، پاکی سے سرفراز ہوا۔ جانِ عالم کا یہ نقشہ تھا: چہرے پر بشارت سے سُرخ، باچھیں تابنا گوش کھلیں، فرحت کے باعث بندِ قبائوٹے جاتے تھے، پھولے نہ سماتے تھے؛ مگر شرم کے باعث آپ سر نہ اٹھاتے تھے۔

بادشاہ نے رسال، نجومی، پنڈت، جفر داں؛ جو جو علم ہیئت اور ہندسہ اور نجوم میں طاق، شہرہ آفاق تھے؛ طلب کیے اور ساعت سعید کا سوال کیا۔ کسی نے قرعہ پھینکا، زائچہ کھینچا، شکلیں لکھیں۔ کسی نے پوچھی کھولی۔ کوئی حرف مفرد لکھ کر حساب کرنے لگا۔ کوئی تِلا، پرچھک، دھن، مکر، کُجھ، مین، میکھ، برکھ، مٹھن، کرک، سنگھ، گنیاں گن کر بچار کرنے لگا۔ کوئی مشتری، مرتخ، شمس، زہرہ، عطارد، قمر، زحل کا حال مع گردش بُرج کہہ کے؛ حمل، ثور، جوزا، سرطان، اسد، سنبلہ، قوس، عقرب، جدی، دلو، حوت، میزان کی میزان دے کر شمار کرنے لگا۔ کہا: بعد مدت قمر اور مشتری کا، بہ طرزِ خلاف، حمل میں قرآن ہے؛ اس ہفتے کا دن رات سعد اکبر ہے اور بالاتفاق ایک روز مقرر کیا۔ حضور سے بہ قدرِ علم و کمال، خلعت اور انعام عنایت ہوا اور بعدِ جلسہ شادی، بہ امید دیگر و امداد و افرامید وار کیا۔

القصہ بہ موجبِ احکامِ اختر شناسانِ بلند ہیں، فلک سیر، ماضی مستقبل کے حال داں، باریک خیال و منجمن صدر نشین مسندِ کنشت و دیر، حکم روایانِ خوش فال؛ مانجھے کا جوڑا دلہن کے گھر سے چلا۔ مزدور سے تا فیل نشیں، زن و مرد فرد فرد بالباسِ رنگیں۔ پکھراج کی کشتیوں میں زعفرانی جوڑے۔ سنہرے خوانوں میں پینڈیاں: مقوی، مفرح، ذائقہ ٹپکتا، خوان تک بسا۔ اور دودھ کے واسطے اشرفیوں کے گیارہ توڑے، طلائی چوکی، جو اہر جڑ از مرد نگار کٹور ابٹنا ملنے کا۔ کنگنا بہ از عقد ثریا، دڑیکتا بڑا بڑا۔ لنگی ملتان کی تھی، بیل بوٹے میں گلستاں کی تھی۔ بٹنا اور تیل بے میل، جو عطر کشمیر پر خندہ زن ہو، معطر دماغِ انجمن ہو۔ کنٹروں میں عطر سہاگ، مہک پری ایجاد نصیر الدین حیدری، ارگجہ محمد شاہی۔ فتنے کی بو چار سو۔ زعفران کا ساتھ کھلا، کوسوں تک خوان سے خوان ملا۔ نوبت نشان۔ گھوڑوں پر شہنا نواز، نقارچی جوان جوان۔ سکھپال اور چنڈولوں میں زنانی سواریاں، ان کے بناؤ کی تیاریاں۔ کہاریاں پری چھم، برق درخشاں کا عالم، باہم قدم قدم۔

اس سامان سے وہ سب مانجھالے کے، در دولت نوشاہ پر جو بس گئے؛ شہر کے کوچہ و بازار بس گئے۔ وہاں دولہا، یہاں دلہن نے مانجھے کے جوڑے پہنے، مبارک سلامت سب لگے کہنے۔ منادی نے ندا کی: جو سفید پوش نظر آئے گا، اپنے خون سے سرخ ہو گا، یعنی گردن مارا جائے گا۔ بادشاہ نے خود ملبوس خاص رنگین

زیب جسم کیا، رنگ کھیلنے لگا۔ تمام خلقت ہولی کی کیفیت بھولی۔ شہر میں شہاب اور زعفران کے سرخ وزرد نالے بہے۔ گلیوں میں عمیر، گلال کے ٹیلے ٹیکرے رہے۔ کوچہ ہر بازار کا زعفران زار کشمیر تھا۔ ایک رنگ میں ڈوبا امیر و فقیر تھا۔

پھر بہ تاکید تمام خاص و عام کو حکم ہوا کہ آج سے چوتھی تک سوائے اہل حرفہ اپنے امور ضروری موقوف کر، گھروں میں ناچ دیکھو، جشن کرو۔ جو کچھ احتیاج ہو، سرکار سے لو۔ اور ہر رئیس محلہ، سردار قوم سے فرمایا: جو جو تم سے متعلق ہوں اُن کی فرد در دست کر، حضور میں گزراؤ، سب کو ہمارا مہمان جانو۔ اُن کے کھانے پینے کا سامان، خواہ ہندو ہو یا مسلمان، حضور سے ملے گا۔ اور ارباب نشاط کے داروغہ کو احکام ملا: جس کی جیسی لیاقت ہو، یا جس کا جو شائق ہو، بہ شرطے کہ اُس کے لائق ہو؛ بہ رضا مندی طرفین، وہ ویسا طائفہ وہاں بھیج دو۔

دکانداروں کو ارشاد ہوا: دن رات دکانیں کھلی رہیں؛ قریب قریب ناچ ہو۔ ان کے کھانے کا صرف، تصرفی باورچی خانے میں ٹھہرا۔ ہندو کو: پوری، کچوری، مٹھائی، اچار۔ مسلمان کو: پلاؤ، قلیہ، زردہ، قورمہ؛ ایک آبی، دوسری شیرمال؛ فرنی کا خوانچہ؛ تشری کباب کی، بہت آب و تاب کی۔ شہر میں گلی گلی عیش و طرب، خوشی میں چھوٹے بڑے سب، نہ کسی کو کسی سے غرض نہ مطلب۔ پکا پکا کھانا کھانا، دکانوں میں بیٹھے ہر وقت ناچ دیکھنا، سرکار کا کام بنانا، بغلیں بجانا۔ بیت:

بہشت آنجا کہ آزارے نباشد

کے را با کسے کارے نباشد

اور اس سے پہلے بہ تعین روز شادی؛ نامے بادشاہوں کو، فرمان راجا بابو کو، صوبے داروں کو شُقّے، عاملوں کو پروانے جاچکے تھے۔ دوچار منزل گرد پیش، سر راہ دودو گوس کے فاصلے سے باورچی اور حلوائی کھانا، مٹھائی گرم تیار کیے بیٹھے رہتے تھے کہ اس عرصے میں جو مسافر گزرے یا طلبیدہ بادشاہ آئے؛ بھوکا نہ جائے۔ اور مژدہ شادی راہ چلتوں کو سنا، شہر میں بھیج دیتے تھے کہ یہ جلسہ قابل دید ہے۔

غرض کہ دو منزل، چار منزل بلکہ دس بیس دن کی راہ سے، تماش بین بے فکرے لکھنؤ والوں سے، سیر دیکھنے کو آئے اور ساچق کا دن آیا۔ اگر سب سامان بیان کروں، کہانی نا تمام رہ جائے؛ مگر وہی مشتے نمونہ از خروارے۔ پچاس ہزار چوگھڑے: رُپہلے، سنہرے، جواہر نگار، نُقل اور میوے سے لبالب۔ لاکھ خوان: بہ حُسن و خوبی بسیار، پُر تکلف سب؛ پچاس ہزار میں مصری کے کوزے، باقی میں میوہ۔ اور قند کی چھڑیاں مُر صع کاری کی، بڑی تیاری کی۔ نُقرئی دہی کی مٹکی، گلے میں مچھلیاں ناڑے سے بندھیں۔ آرائش کے تخت بے حساب، اس روش کے جن کے دیکھنے سے صناعی صانع حقیقی کی یاد آئے۔ گل بوٹا اس سج دھج کا جو نقل کو اصل کر دکھائے۔ آتش بازی کے ٹوکرے قطار در قطار، بے پایاں۔ سرو، جھاڑ، درخت میوہ دار ہزار در ہزار، لا بیان۔ بہت تڑک، بڑا سامان۔ آرائش کے گلدستوں سے چمن رواں ساتھ تھا۔ سر دست یہ باغ ہاتھوں ہاتھ تھا۔

اس انداز سے ساچق گئی۔ منہدی کی شب ہوئی۔ وزیر درست تدبیر نے خوب تیاری کی۔ نارنول کی منہدی ہزار ہامن، بوباس میں دُلھن پن۔ وہ رنگین جس کی دید سے دستِ نظارہ مثل پنچہ مُرجاں رشکِ عقیق یمن ہو جائے، سُرخ روہمہ تن ہو جائے۔ ایک بار لگائے، لال ہو؛ تمام عمر کفِ افسوس ملتا رہے۔ نہ ہاتھ لگنے کا ایسا ملال ہو۔ بہ ظاہر سر سبز، ہری؛ جگر میں سُرخ کوٹ کوٹ کے بھری۔ جڑاؤ سینوں میں حنا، شمع مُومی و کافوری اُس پر روشن۔ ملیدے کے خوانوں پر جو بن۔ آرائش اور آتش بازی ہمراہ۔ سب کے لب پر واہ واہ۔ بہت چمک دمک سے منہدی لایا اور یہ رنگ ڈھنگ حُسنِ تدبیر سے دکھایا کہ تمام ہم چشموں میں سُرخ روہوا۔ برات کی رات کا حال سُنو: دیوانِ خاص سے دلھن کا مکان چار پانچ کوس تھا۔ یہاں سے وہاں تک دونوں طرف بلور کے جھاڑ آدمی کے قد سے دوچند، سو سوبتی کے سر بلند، پانچ چھ گز کے فاصلے سے روشن۔ اور دس گز جُدا نُقرئی، طلائی پنچ شاخہ جلتا۔ اُن سے کچھ دور ہزاروں مزدور، ٹھاٹھروں پر روشنی کرتے۔ جھاڑ رشکِ سرو چراغاں، چمکتے۔ جابہ جاتر پولیے اور نوبت خانے بنے؛ کتھک اتھک اُن پر ناپتے، نوبت بجتی،

مُغرقِ شامیانی تھے۔ اس کے قریب دورویہ آتش بازی گڑی، خلقتِ خدا تماشا دیکھنے کو کھڑی۔ روشنی یہ روشن تھی کہ چیونٹی سوار کو بہ ہیئتِ مجموعی مفصل معلوم ہوتی تھی۔

غرض نوشہ سوار ہوا۔ شور و غل یک بار ہوا۔ کسی نے کہا: سواری جلد لانا! کوئی پٹکا، شملہ سنبھال خدمت گار کو پکارا کہ ہاتھی بٹھانا! پلٹنیں آگے بڑھیں، عربی باجے بجنے لگے۔ کُوس و کور گرجنے لگے۔ نوبت و نشان، ماہی مراتب، جلوس کا سامان۔ سواروں کے رسالے دو رویہ باگیں سنبھالے۔ خود اسپے، اکے، بیش قرار درما ہے دار۔ پھر ہزار بارہ سے تختِ رواں، تمام تمامی سے منڈھا۔ اُن پر رنڈیاں جوان جوان، شادی مبارک گاتیں؛ سچ دھج دکھا، طبلے بھڑ بھڑاتیں۔ بہت سے ساندنی سوار تیز رفتار۔ خاص بردار: خاصیاں کندھوں پر، دولہا کے برابر۔ اُن کے قریب، برچھے والے، بان دار، چوبدار۔ روشن چوکی والے: شہنائیں پُر تکلف، سُرنر والے۔ ہزاروں غلام زریں کمر، سنہری رُپہلی انگلیٹھیاں ہاتھوں میں؛ جھولی میں عنبر سارا، عود غرقی بھرا، سارا شہر مہکتا۔ گرد ہزار ہا پنج شاخہ پھٹکتا، سونے چاندی کی دستیاں روشن، مہتمموں پر جو بن۔ تُوڑ میں چالیس بادشاہ پُر شوکت و جاہ۔ پیچھے بارہ ہزار ہاتھیوں پر امیر وزیر، ارکانِ سلطنت، ترقی خواہ۔ خواصی میں انجمن آرا کا بھائی، جان عالم کا سالاجائے شہ بالا۔ آہستہ آہستہ، قدم قدم خوش و خرم چلے۔ کوچہ و بازار بوباس سے معطر تھا۔ چرخ گرداں دیدہ دید بان چارم سے تماشا ٹائی تھا، یہ سامان تھا۔ دشت کا وحش و طیر حیران تھا۔

پھر رات رہے دُلھن کے دروازے پر پہنچے۔ ماما، اسیلیں دوڑیں؛ پانی کا تشت ہاتھی کے پاؤں تلے پھینکا۔ کسی نے کچھ اور ٹوٹا کیا۔ دولہا اتر کر مجلس میں داخل ہوا۔ بارہ سے طائفہ رنڈیوں کا؛ سوائے بھانڈ، بھگتیے، ہجڑے، زنانے، کشمیری قوال، بین کار، ربابیے، سرودیے کے؛ حاضر تھا۔ ناچ ہونے لگا۔ قریب صُبح قاضی طلب ہوا۔ بہ ساعتِ معین کئی سلطنت کے خراج پر مہر بندھا۔ طالب و مطلوب کو سلکِ ازدواج میں منسلک کیا۔ مبارک سلامت کا غل مچا۔ میر سوز:

فلک، شب کتھرائی دیکھ اُس کی، سوزِ ایوں بولا

تجھے یہ رات، اے رشکِ مہِ انور مبارک ہو

سب طائفے ساتھ کھڑے ہو، ایک سر میں مبارک باد گانے لگے۔ حوصلے سے زیادہ انعام پانے لگے۔ دولہا زنانے میں طلب ہوا: وہاں رسمیں ہونے لگیں۔ وہ بھی عجب وقت تھا: آر سی مصحفِ روبہ رو، محبوبِ دل خواہِ دوبہ دو؛ سورۃِ اخلاص گھلا، آمینہ رو نمائی مزے لوٹا، سلسلہِ محبت مستحکم ہو رہا۔ دُومنیوں کا سٹھنیاں گانا، دولہا دُلہن کا شرمانا۔ کبھی ٹونے، گاہ اچھے بنے سلونے۔ ہمجلیوں کا پوچھنا: ٹونا لگا؟ دولہا کا ہنس کے کہنا: عرصہ ہوا۔ کوئی دُلہن کی جوتی، دولہا کے شانے میں چھو اگئی۔ کوئی اُسی کا کاجل پارا ہوا لگا گئی۔ ہم سنوں کی چھیڑ چھاڑ، اُن کے جو بن کی بہار، فقط ململ اور شبنم کے دوپٹوں کی آڑ۔ جس دم یہ رسمیں ہو چکیں، نوبات کی نوبت آئی: اس طرح چُنی کہ دیکھی نہ سنی۔ میر حسن:

وہ جب پاؤں پر کی اٹھاتے اڑا
نہیں اور ہاں کا عجب غل پڑا

جس دم یہ رسمیں ہو چکیں؛ پھر دُومینوں نے پاہنی گائی، سب کی چھاتی بھر آئی۔ دُلہن سے رخصت ہونے لگے، روروجی کھونے لگے۔ سواری تیار ہو کے دروازے پر آئی۔ دولہا نے سہرا سر سے لپیٹ دُلہن کو گود میں اٹھایا؛ سب کا دل اُمنڈ آیا، شور و غل مچایا۔ دُنیا کے کارخانے قابلِ دید ہیں، بلکہ دید ہیں نہ شنید ہیں۔ شادی میں غمِ سلف سے توام ہے؛ مگر ثباتِ بجز ذاتِ باری کسی کو نہیں۔ مقدماتِ جہانِ گزراں خوابِ پریشاں ہیں، اس میں سب حیراں ہیں۔ مؤلف:

اک وضع پر نہیں ہے زمانے کا طور، آہ
معلوم ہو گیا مجھے لیل و نہار سے

غرض کہ دُلہن کو سٹکھپال میں سوار کیا۔ بادشاہ نے اسبابِ ضروری، سامانِ ظاہری کے سوا، ملک و سلطنت و خزانہ جہیز میں لکھ دیا۔ براتِ رخصت ہوئی۔ وہ اہتمام، تجلّ، سواری کا سامان۔ ہر شخص خرم و خنداں۔ جہیز کا آگے بڑھنا، لوگوں کا دولہا پر دُعائیں پڑھنا۔ نسیم سحر کا چلنا، شمع کا جھللا جھللا کے جلنا۔ شہنائی بھیروں، جھاس، اَلّیا، لالت، رام کلی کا پھونکنا۔ نقیب اور چوہداروں کا کونل کی طرح کوکنا۔ نوبت کی ٹکور، جھانجھ کا

جہانجھ سے سُور۔ جُھٹ پُٹا وقت، نور کا ترکا۔ کڑکیتوں کا سو میل کڑکا۔ کچھ کچھ تاروں کی چمک۔ نقاروں کی صدا، دھونسے کی گمک۔ چاند کے مُنہ پر سفیدی، دُھن والوں کی یاس و نا اُمیدی۔ عطر کی ہر سولپٹ، پھولوں کی مہک۔ سب کو نیند کا خمار، کوئی پیادہ کوئی سوار۔ فرش باسی ہار پھولوں سے رشکِ صحنِ چمن؛ کہیں جھول، کہیں شکن۔ کسی جا پکھروٹے اور بیڑوں کے پتے کھلے پڑے، کہیں لوگ حیران و ششدر کھڑے۔ مجلس کے فراق میں، اہل محفل کے اشتیاق میں، شمع کی زاری، اشک باری۔ لگن میں پروانوں کی بے قراری، خاکساری۔ دولہا کے لوگوں کی خوش بشاش تیاری، دُھن کے گھر میں نالہ و زاری۔ کوئی کہیں نیند کی جھونک میں پڑا، کوئی یہ سامان بہ چشمِ عبرت دیکھ، تاسُف میں کھڑا۔ شمع فانوس میں گل۔ گل، گل گیر میں۔ زیر انداز پر پروانوں کے پر، فُراش فرش اُٹھانے کی تدبیر میں۔ بیٹھی ہوئی ہر ایک کی آواز؛ کہیں سوز، کہیں ساز۔ یہ وقت دیکھنے کے قابل ہوتا ہے، راہ چلتا بھی دیکھ کر روتا ہے۔ اس کی لذت وہ جانے، جس کی نظر سے یہ ہنگامہ گزرا ہو۔ کسی کی برات دیکھی ہو، گویا نہ کیا ہو۔

قصہ مختصر، دولہا شگفتہ خاطر، خنداں۔ چہرے پر شباب کی چمک، عارضِ تاباں سے حُسن کی بہار عیاں۔ ہاتھی پر سوار، گردشاہ و شہریار۔ زرِ سُرخ و سفیدِ نثار ہوتا۔ سرچوک پہرے بجے دیوانِ خاص میں داخل ہوا۔ اب گھر پہنچنے کی ریت رسم ہونے لگی۔ دولہا دُھن جب اُترے؛ بکرا ذبح کیا انگوٹھے میں لہو لگا دیا، پھر کھیر کھلائی۔ رسموں سے فرصت پائی۔ اب یہ منتظر ہوئے کہ شام ہو، وصل کا سرا انجام ہو۔ اُس دن جانِ عالم کا گھبراہٹ، گھڑی گھڑی گھڑیالی سے دِن کی خبر منگوانا دیکھنے کی گوں تھا۔ بدحواس پھرتا تھا کہ کہیں جلد رات ہو، بے تکلفی کی ملاقات ہو۔ کبھی کہتا تھا: واہ، قسمت کی خوبی! پہر بھر کا عرصہ ہوا، گھڑی نہیں ڈوبی! ہوش کہاں بجاتھا، مکرر پوچھتا: ابھی کیا بجاتھا؟ اُدھر انجمن آرا بھی جمائیاں لیتی تھی، تکیے پر سردھر دیتی تھی۔ جب یہ بھی تدبیر بن نہ آتی تھی؛ لوگوں کے چونکانے کو اونگھ جاتی تھی۔

غرض کہ خدا خدا کر وہ دن تمام ہوا، نمود وقتِ شام ہوا۔ عروسِ شب نے مقنعہ مہتاب سے روپوشی کی، مشتاقوں کو فرصت ملی گرم جُوشی کی۔ لوگ آنکھ بچا کر جاہ جاکنارے ہوئے، دولہا دُھن چپھر کھٹ میں

ہم کنار بے تابی کے مارے ہوئے۔ شادی کا روز، شباب کا عالم؛ مشتاقوں کا بیٹھنا باہم۔ آنکھوں میں خُمار نیند کا، دل میں اشتیاق دید کا۔ عطرِ سُہاگ اور فتنے کی خوش بو۔ بُٹنے اور تیل کی عجب میل کی مہک ہر سو۔ پھولوں سے پلنگ بسا، ادقچہ کسا۔ خود نشہ عشق سے باختہ حواس، تمنائے دل پاس، نہ کچھ دغدغہ نہ وسواس۔ ہنگامہ صحبت طرفین سے گرم؛ اُدھر شوق، اُدھر شرم۔ ایک طرف ولولہ گرم جوشی، ایک سمت کثرتِ حیا سے مُنہ پر مہرِ خموشی۔ بیان کرنا گزشتہ حال کا، خیال لوگوں کی دیکھ بھال کا۔ یہ معمول ہے: اُس رُوز ہم سنینِ تاقی جھانکتی ہیں؛ لیکن ان ڈروں پر چُپ نہ رہے، آہستہ آہستہ دونوں نے دُکھڑے کہے۔

جانِ عالم نے توتے سے ذکرِ سُن کر در بہ در خراب خستہ ہو کر آنا، توتے کا بیٹھ رہنا، وزیر زادے کا صدمہ فراق سہنا؛ پھر طلسم کا پھنس جانا، جادو گرنی کا ستانا؛ بعد اس کے نقشِ سلیمانی لینا، وہاں سے چل دینا؛ بہ کُشادہ پیشانی و خوش بیانی بیان کیا۔ مگر ملکہ مہر نگار کی ملاقات، جگت رنگی کے حرف و حکایات؛ اُس کی طبیعت کا آجانا، اپنا بے اعتنائی سے چلے آنا؛ کچھ شرمائے، بات کو مطلب کی جا سے چبا چبا کے بیان کیا۔ یہ اکثر ہوا ہے کہ معشوق کے روبہ رو، جو اس پر کبھی کوئی عاشق ہوا ہے، اُس کا ذکر کرتا ہے شیخی بگھارتا ہے، کچھ جھوٹ اپنی طرف سے جوڑتا ہے، دل کے پھپھولے توڑتا ہے۔ اس کی شرح، گو طول طلب ہے؛ پر عاشق مزاجوں پر منکشف سب ہے۔

انجمن آرا نے جادو گرنی کے قصے پر تاسف کیا۔ ملکہ کے مذکور پر بناوٹ سے ہنس دیا۔ پھر روکھی صورت بنائی، ناک بھوں سمیٹی، تیوری چڑھائی؛ مگر چلے آنے کے سہارے پر مسکرائی۔ اپنا بھی اشتیاق، لیے دیے، از روز ملاقات، محنت و مشقت کی قدر دانی سے، جادو گر کی لڑائی میں جاں فشانی سے بیان کر کے کہا: *الإنسان عیبُ الإحسان*۔ جب اس طرح کے دو دو انچھر ہو چکے، دل کے ارمان کھو چکے؛ پھر دونوں بے ساختہ ہو، شرم و حیا کھو ہم آغوش ہوئے۔ رنج در کنار، غم و دردِ مہاجرت فراموش ہوئے۔ مؤلف:

یہ ہم کنارِیِ جاناں سے تازہ لطف اُٹھا

گلے سے ملتے ہی، سب رنج در کنار ہوا

سینے سے سینہ، لب سے لب، ہاتھ پاؤں؛ بلکہ جتنے اعضائے جسم ہیں، سب وصل تھے۔ مثل ہے: ایک جان دو قالب؛ وہ ایک جان ایک ہی قالب، غالب ہے کہ ہو گئے۔ اُستاد:

ایام وصل میں ہم لپٹے ہیں جیسے اُس سے یوں وصلی کے بھی کاغذ چسپاں بہم نہ ہوں گے

خواہش کو اضطرار، حیا مانعِ کار، شرم بر سر تکرار۔ دونوں کے دم چڑھ گئے تھے، انداز سے بڑھ گئے تھے۔ دست بُردی، ہاتھ پائی تھی، چوریاں تھیں۔ جنگ زرگری، گاؤ زوریاں تھیں۔ شہ زادی موقع پر ہاتھ نہ لگانے دیتی تھی۔ جب بے بس ہو جاتی تو چٹکیاں لیتی تھی۔ گاہ کہتی تھی: اے صاحب! اتنا کوئی گھبراتا ہے! دیکھو تو کون آتا ہے! کبھی خود اٹھ کے دیکھتی بھالتی تھی، کوئی دم یوں ٹالتی تھی۔ آخر کار جب غمزہ و ناز کی نوبت بڑھ گئی، تھک کے ڈھب پر چڑھ گئی۔ غنچہ سربستہ تمنائے دراز، بہ حرکت نسیم وصل شگفتہ و خنداں ہوا۔ دُرِ ناسفتہ دُرِج شہریاری؛ رشکِ عقیقِ یمنی، غیرتِ دہ لعلِ بدخشاں ہوا؛ جیسا پیرِ دہقاں، فردوسیٰ سخن داں نے کہا ہے، شعر:

چنایں بُرد و آورد و آورد و بُرد کہ دایہ ز حسرت پس پردہ مُرد

رشک و حسرت سے جگرِ صدف چاک ہوا، قطرہ نیساں صدف میں گرا، دشمن کم بخت در پردہ ہلاک ہوا۔ تقاضائے سن، الھڑپنے کے دن؛ سیر تو یہ ہوئی اُس وقت دونوں نا تجربہ کار، بادۂ اُلفت کے سرشار کیا کیا گھبرائے، ہزاروں طرح کے نئے نئے خیال آئے، کیفیت سب بھولی؛ جب دامنِ شب میں چادرِ پلنگ پر شفقِ صبح پھولی۔ غرض کہ شرما کے استراحت فرمائی، دلِ بے تاب نے تسکین پائی۔

ہنوز پلک نہ جھپکی تھی، صُبح کا غُلغلہ ہوا، نمودِ سحر ہوئی، خاص و عام میں شب کی خبر ہوئی۔ دمِ صُبح ایک سُرخ رو، دوسرا اُڑولیدہ موحمام میں داخل ہوئے۔ جو جو محرم راز، شریکِ ناز و نیاز تھیں؛ رات کی باتوں کے پتے رمز و کنایے میں دینے لگیں۔ کوئی شرمایا، کوئی جھنجھلایا۔ غمزہ و ناز ہر انداز میں رہا۔ اُس وقت قہقہے کا شور آسمان پر پہنچایا، جب خوانوں میں پنخیری اور شیشوں میں تنبول آیا۔ الغرض نہادھو خاصہ نوش فرمایا۔ جانِ عالم بادشاہ کے حضور میں آیا، خلعتِ فتح پایا۔ اب اُموراتِ سلطنت بہ مشورۂ شاہ زادہ ہونے لگے۔

بعد رسم چوتھی چالے کے؛ لبِ دریا ایک باغ بہت تکلف کا، نشاط افزا نام، بادشاہ نے رہنے کو عنایت کیا۔ اگر اُس باغ کی تعریف رقم کروں، شاخِ زنبق و زنگس کی ٹہنی کو لاکھ بار قلم کروں۔ اِلا، خضر کی حیات، رِضوا کا ثبات درکار ہے؛ نہیں تو ناتمام رہے، لکھنا بے کار ہے۔ سوار خزاں جائے، بہار آئے؛ ایک پٹری کی روشِ صفا تحریر نہ ہو سکے، خامہ مانی پھسل جائے۔ رشکِ گلزارِ جِناں، ایک تختہ فردوس سا کئی کوس کا باغِ بے پایاں۔ برگ و بار، گل اُس کے جو رِ خزاں سے آزاد بالکل۔ نہ بلبل پر ستم باغباں، نہ خوفِ صیاد؛ عجائب غرائب چہچہ، نئے رنگ ڈھنگ کے ترانے یاد۔ جتنے دُنیا کے میوے ہیں، تروتازہ ہمیشہ تیار۔ سرسبز پتے، خوش رنگ پھول، پھل مزے دار۔ گلِ تکلیفِ خار سے بری۔ جہان کی نعمت ہر تختے میں بھری۔ روش کی پٹریوں پر منہدی کی ٹٹیاں کتری ہوئی برابر۔ چمن میں وہ وہ درخت پھلے پھولے، جسے دیکھ کر انسان کی عقل بھولے۔ پھولوں کی بوئے خوش سے دل و دماغ طاقت پائے۔ جو پھل نظر سے گزرے، بارِ خاطر نہ ہو؛ ذائقہ زبان پر، مُنہ میں پانی بھر آئے۔

نہریں ہزار در ہزار، پُراز آبشار۔ گرد چرند و پرند خوب صورت، قطع دار۔ باغبانیاں پری زاد، حور و ش، کم سن، مہر لقا۔ نیلچے جو اہر نگار ہاتھوں میں۔ ہر ایک آفت کا پر کالہ، دل رُبا، مہ سیمہ۔ کنویں پختہ، جڑاؤ چرخ، ر سے کلابتون کے۔ ڈول وہ کہ عقل دیکھ کر ڈانواں ڈول ہو۔ چر سے پر نزاکت بر سے۔ بیل کے بدلے نیل گائے کی جوڑیاں۔ آہو جن کے روبہ روچہ کارہ، باغبانیاں مہ پارہ۔ زربفت کے لنگے قیمت کے منہگے۔ شبنم کے نفیس دوپٹے مُغرق۔ مسالے کی گرتی، انگلیا۔ چھڑے پاؤں میں: طلائی، واچھڑے۔ کان کی لومیں ہیرے کی بجلی: برق دم، سب کی آنکھ جس پر پڑے۔ کوئی ڈول کو سنبھال ٹپا، خیال گاتی۔ کوئی شعرِ برجستہ یا ہندی کا دوہا اُس میں ملاتی، چھیڑ چھاڑ میں چٹکی لے کے اُچھل جاتی۔

ایسے باغ پُر بہار میں جانِ عالم اور انجمن آرا ہاتھ میں ہاتھ، پریوں کا اکھاڑا ساتھ، دین و دُنیا فراموش، ہر دم نوشا نوش، باعیش و نشاط اوقات بسر کرنے لگا۔ جہان کا ساز و ساماں ہر دم مہیا۔ شراب و کباب، چنگ و رباب کا جلسہ۔ خدمت گزاریں پری طلعت، ماہ پیکر سب کام کو حاضر۔ جیسے کنھیا شامِ عشرت سحر کرنے لگا۔

نہ خیال اپنے شہر و دیار کا، نہ خوفِ نیرنگیِ فلک، نہ بیم و ہراس گردشِ روزگار کا، نہ ماں باپ سے مطلب۔ یار
آشنا بھولے سب۔ نہ کچھ دھیان اُس جگر فگار، کُشتہ انتظارِ ملکہ مہر نگار کا۔

شرح جگر خراشی مصائب دیدہ روزگار

یعنی ملکہ مہر نگار کی۔ تڑپ، بے قراری، نالہ نیم شبی اور اشکباری
اُس مصیبت شعار کی۔ دو ایک جملہ مُعترضہ پر شکایت، کشش محبت کی حکایت

نظم:

نہ کی لطف سے غم زدوں پر نظر	کدھر ہے تو اے ساقی بے خبر
مگر غم کا قصہ ہے وہ ناتمام	ہوا حال شادی کا سب اختتام
کہ لکھتا ہوں پھر داستانِ الم	تپش سے، تڑپ سے تو کر دے بہم
یہ مونس ہے، ہم دم بہت خوب ہے	خوشی سے، مجھے رنج مرغوب ہے
یہ غم، عاشقوں کا غم اندوز ہے	یہی ساتھ دیتا شب و روز ہے

نالہ نوازانِ بزمِ ماتم و تفتہ جگر ان کلبہ غم، حاکیانِ حکایتِ حُزن و ملال و نثارانِ دلِ خوں، آشفته حال
لکھتے ہیں کہ اُس بے سروسامان، کُشتہ ہجراں، دور از دل دار و ہم قرین غم، رونادیدہ شادی، بوریا نشین ماتم،
دل ریش، سینہ فگار یعنی ملکہ مہر نگار کا فرقت میں یہ حال ہوا، اُستاد:

یاں تک کہ اُٹھانے کا وقت اپنے، قریب آیا
 اِس پر، مرے بالیں پر تم اُٹھ کے نہ آ بیٹھے
 میں نام ترا لے لے دن رات جو چلاؤں
 او سُنتے ہوئے بہرے! کیوں کر نہ گلا بیٹھے
 جو کوئی کہتا: خیر ہے ملکہ! گھلی جاتی ہو، کیوں اتنا رنج و غم کھاتی ہو! تو یہ کہتی، مصحفی:
 غم کھاتی ہوں لیکن مری نیت نہیں بھرتی
 کیا غم ہے مزے کا کہ طبیعت نہیں بھرتی

مؤلف:

نہ پوچھو کچھ مری حالت کہ اس دل کے لگانے سے
 پریشاں، سینہ سوزاں، متفعل، سر در گریباں ہوں
 ایسی باتیں درد آمیز، وحشت انگیز کرتی کہ سُننے والوں کی چھاتی پھٹتی۔ وہ کہتیں: نظر بہ خدا رکھو۔ حسن:
 اُسے فضل کرتے، نہیں لگتی بار
 نہ ہو اُس سے مایوس، اُمیدوار

سوز:

پھر بہار آتی ہے تجھ میں، اے گلستاں! غم نہ کھا
 وہ چلی آتی ہے فوجِ عندلیباں، غم نہ کھا
 گو کہ شب آخر ہوئی، اے شمع! تو زاری نہ کر
 پھر وہی محفل، وہی تیرا شبستاں، غم نہ کھا
 وہ سُن کر یہ کہتی کہ میں چراغِ سحری ہوں؛ یقین ہے کہ تا صبح بزمِ جہاں سے، جل کے، سفری ہوں۔ خسرو:
 پس از آنکہ من نمانم، بچہ کار خواہی آمد

مؤلف:

ہمارے جان کے جانے میں جب عرصہ رہا تھوڑا
تب اُس کے دل میں آیا دھیان میرے پاس آنے کا
آج تک اُس غفلت شعار، فراموش کار کی کچھ خبر نہ آئی؛ ہم نے غمِ جدائی میں مفت جان گنوائی۔ مؤلف:

تپِ جدائی سے اس طرح اب نزار ہوں میں
اجل کے منہ سے بھی، غالب ہے، شرمسار ہوں میں
کیا ہے رنجِ جدائی نے ایسا کاہیدہ
نظر میں خلق کی، رشکِ خطِ غبار ہوں میں
جو تو وہ گل ہے کہ عالم کے دل میں ہے تری جا
تو سب کی آنکھ میں کھٹکا کیا، وہ خار ہوں میں
قرار می برد از خلق آہ و زاری ما
سُرور! رنج میں کس کے یہ بے قرار ہوں میں

یہ معمول تھا: جب چار گھڑی دن رہتا، سوار ہو کر؛ اُن درختوں میں، جہاں جانِ عالم سے ملاقات ہوئی تھی، جاتی اور جو جو شریکِ راحت و رنج تھیں، اُن سے مخاطب ہو یہ کہتی، اہلی شیرازی:

خوش آنکہ تو باز آپی و من پای تو بوسم در سجدہ فتم، خاکِ قدمہای تو بوسم
ہر جا کہ تو روزے نفسے جای گرفتی آنجا روم و گریہ کُناں جای تو بوسم
روی تو تصور کنم و لالہ و گل را در حسرتِ رخسارِ دل آرای تو بوسم
ہر جا کہ غزالیت، چو محبنوں سروچشمش در آرزوی نرگسِ شہلای تو بوسم
من اہلی درویش، تو آں شاہِ بُتانی دستیکہ بوسم، بہ تمنای تو بوسم
اور کبھی صُبح سے پھرتے پھرتے، قریبِ شامِ بادلِ ناکام اُسی جنگل میں پھر آتی، یہ غزل زبان پر لاتی، جُرأت:

بہ شکلِ مہر ہے گردش ہی ہم کو سارے دن
جو تم پھر آؤ تو پیارے، پھریں ہمارے دن
نہیں ہے تیرے مریضانِ ہجر کا چارہ
اب اپنی زیست کے بھرتے ہیں یہ بچارے، دن
بہ وصل کیونکے مُبدل ہوں ہجر کے ایام
مگر خدا ہی یہ بگڑے ہوئے سنوارے دن
رہے تھا جب کہ ہم آغوش مجھے سے وہ پیارا
عجب مزے کی تھیں راتیں، عجب تھے پیارے دن
کب اُس سے ہوگی ملاقات، میں یہ پوچھوں ہوں
ذرا تو دیکھ نجومی! مرے ستارے، دن
لگایا رُوک جوانی میں کیوں میاں جُرأت
ابھی تو کھیل تماشے کے تھے تمہارے دن

رات کو بہ حالِ بے قرار وہ سو گوار ناچار گھر آتی۔ تمام شب کراہ کراہ، سب کو جگاتی اور یہ سناتی، اُستاد:

حرام نیند کی، اقرارِ وصلِ جانان نے

الہی! کوئی کسی کا اُمیدوار نہ ہو

وہ رات جسے شبِ فرقت کہتے ہیں، بے چینی سے پہاڑ ہو جاتی؛ تو وہ غم کی ماری سخت گھبراتی، یہ لب پر لاتی،

اُستاد:

جیسا شبِ عشرت کو فلک! تو نے گھٹایا

کی جلد نہ فرقت کی، ستم گر، سحر ایسی!

ہے ہے! آج نہ صدائے مُرغِ سحر آئی، نہ مُؤذن نے ندائے اللہ اکبر سنائی۔ نہ خواب غفلت سے پاسبان کم بخت چو نکا اور نیند کی جھونک میں، گھڑیالی بھی گجر کا بجانا بھول گیا۔ جُرأت:

تھے شبِ وصل یہ سب جان کے کھانے والے

آج کیا مر گئے گھڑیال بجانے والے!

شب کو نالہ تھا، دن کو زاری تھی؛ دن رات اُس پر سخت بھاری تھے۔ لوگ کہتے تھے: ملکہ! اللہ کو یاد کرو، کبھی تو دل کو شاد کرو۔ شافی مُطلق تمہارے مرضِ مُفارقت کو بہ صحتِ وصل بدل کرے؛ اب روزِ وصال، عنایتِ ذوالجلال سے قریب ہے؛ تو اُس وقت بہ حسرت یہ کہتی، اُستاد:

شبِ وصال جو قسمت میں ہے، تو ہووے گی

دُعا کرو، شبِ فرقت تو یہ سحر ہووے

نظم:

مریضِ ہجر کو صحت سے اب تو کام نہیں	اگرچہ صبح کو یہ بچ گیا تو شام نہیں
رکھو ویا نہ رکھو مرہم اس پہ، ہم سمجھے	ہمارے زخمِ جدائی کو اِلتیام نہیں
کیا جو وعدہ شبِ اُس نے، دن پہاڑ ہوا	یہ دیکھو مری شامت کہ ہوتی شام نہیں
وہی اُٹھائے مجھے، جس نے مجھ کو قتل کیا	کہ بہتر اس سے مرے خوں کا انتقام نہیں
اُٹھایا داغِ گل، افسوس، تم نے دل پہ سُروڑ	میں تم سے کہتا تھا، گلشن کو کچھ قیام نہیں

اُستاد:

آخر شبِ وصال کی جا، پیش کی وہی

ہر دن تھا اے فلک مجھے جس رات کا خیال

معاملاتِ عشق دیکھیے: وہاں شہِ زادے کو غم سے فراغ، کیفیتِ باغ، گلِ عذار بغل میں، راحت و آرام؛ یہاں ملکہ آتشِ فراق سے بادلِ پُر داغ، آشفٹہ دماغ، خارِ غم جگر میں گرفتار رنج و آلام۔ لیکن دردِ دل بے

قرار، نالہ جگر افکار راں گاں نہیں جاتا۔ جب تڑپ بلبل کے دل میں زیادہ ہوتی ہے، موسم گل آتا ہے۔ اسی طرح سوزِ دل عاشق جو حد سے فزوں ہو، معشوقِ رحم کھاتا ہے۔ بھولا ہو، یاد آئے۔ وگرہجر میں پھڑک کر مر جائے، مطلوب کو نغش پر لائے، اُس کی بھی جان گنواتا ہے۔ حضرت عشق دشمنِ جانِ عاشق و معشوق ہیں، ان کا حال کیا کہیں؛ چنانچہ یہ نقلِ ضربِ المثل ہے اور حقیقت میں اصل ہے۔ چشمِ عبرت ہیں اور گوشِ شنوا اس کے دیکھنے اور سُننے کو درکار ہے، نیرنگیِ عشق کا اظہار ہے۔

نقل سوداگر کی بیٹی کی

انگریز کا آنا، فریفتہ ہو جانا؛ آخر کو جان دینا دونوں کا

کلکتے میں ایک سوداگر تھا عالی شان۔ متاعِ ہر دیار، تحفہِ بجوار جوار دکان میں فراواں۔ اُس کی بیٹی تھی حسین، مہر طلعت، ماہِ جبیں، سیمیں تن، کافرِ فرنگ، غارتِ گرِ لندن۔ غرض کہ اور تو اسبابِ سب طرح کا دکان میں تھا؛ مگر گھر میں وہ زورِ رقم، طرفہِ ٹوم تھی۔ فرنگ سے ہند تک اُس کے حُسن کا چرچا تھا۔ روم سے شام تک اور بنی سے سورت تک اُس کی صورت کی دھوم تھی۔ اُستاد:

ہے رخنہ سازِ ایماں وہ زادہٗ فرنگی

اسلام اب کہاں ہے؛ عاصی، فراموش ہے

ہزاروں انگریز بریز بریز کرتے، اُس پر شیفٹہ و بے تاب تھے۔ لاکھوں مسلمان سرگرداں، خستہ و خراب تھے۔ جب ہوا کھانے کو سوار ہو کر آتی تھی؛ راہ میں دورویہ خلقت کی جان، اُس کی ہوا خواہی میں برباد جاتی تھی۔ گبر و ترسا اُس کا کلمہ پڑھتے تھے، یہود و نصاریٰ اُس کا دم بھرتے تھے، مسلمان دل و جاں نذر کرتے تھے۔ مؤلف:

اُس لُعبتِ فرنگ کو دکھلا کے قاشِ دل

کہتا ہوں: چکھو، یہ دلِ بریاں کا توں ہے

اتفاقِ زمانہ، کوئی انگریز لندن سے تازہ وارد ہوا جلیلُ القدر، ذی شان، خوب صورت، نوجوان؛ شورِ
عشقِ سودا خیز سر میں، سوزِ دل میں، مزاجِ بے شر، بے قراری آب و گل میں۔ میر:
تھا طرح دار آپ بھی، لیکن
رہ نہ سکتا تھا اچھی صورت بن

قضراء، وہ آفت کا مارا کچھ اسباب لینے اُس کی کوٹھی میں آیا اور اُس غارت گردین و ایمانِ ہر گبر و مسلمان سے
دو چار ہوا۔ عشقِ گلے کا ہار ہوا۔ دیکھتے ہی متاعِ عقل، اثاثِ ہوش و حواس گرہ سے کھو بیٹھا۔ دل سے ہاتھ
دھو، دمِ نقد جان کو رو بیٹھا۔ اسباب خریدنے گیا تھا، سودا مول لیا۔ اُس نے مشتری سمجھ، میزانِ محبت میں تول
لیا۔ ہاتھ پاؤں نے ست، دل نے ہمت ہاری؛ دن دیے لٹ گیا عشق کا پیاری۔ جب اور کچھ تدبیر بن نہ آئی،
خرید و فروخت کے حیلے میں آمد و رفت بڑھائی۔ پھر تو یہ حال ہوا، جُرأت:

دن میں سو سو بار اب ہم اُن کے گھر جانے لگے

مُنہ چھپانے وہ لگے، ہم اُن پہ مر جانے لگے

سلف سے آج تک عشق چھپا نہیں، مشہور ہے۔ اس مُقدمے میں انسان مجبور ہے۔ میر:

عشقِ بے پردہ جب فسانہ ہوا

مُضطرب کد خدائے خانہ ہوا

جب یہ امر مُفصل سودا گر کے گوش زد ہوا، بہ پاسِ نام و نشان خوفِ ذلت و رُسوائی کا از حد ہوا۔ پہلے دونوں کو
نصیحت کی، پُند کیا؛ پھر سلسلہ آمد و رفت قطع، دیکھا بھالی کار خنہ بند کیا۔ اُدھر شعلہٴ عشق نے بھڑک کر تاب و
توان و شکیب و تحمل کو ہیزمِ خُشک کی طرح جلادیا، عقل کا چراغ بجھا دیا، صبر کا قافلہ لٹ گیا، دامنِ ضبط ناتواں
کے ہاتھ سے چھٹ گیا، بے چارے صاحب کو چند عرصے میں سلامت نہ رکھا۔ میر:

بسترِ خاک پر گرا یہ زار درد کا گھر ہوا دلِ بیمار

خاطر افکار، خار خار ہوئی جاں، تمنا کشِ نگار ہوئی

دل نہ سمجھا اور اضطراب کیا شوق نے کام کو خراب کیا
رفتہ رفتہ سخن ہوئے نالے لگے اڑنے جگر کے پر کالے

یہاں تک تپِ مہاجرت اور دردِ مفارقت سے حالِ درہم و برہم ہوا کہ صاحبِ بہادر شکستِ فاش اٹھا کے صاحبِ فیراش ہوا، دل و جگر سینے میں پاش پاش ہوا۔ جس و حرکت کی طاقت نہ رہی، لینے کے دینے پڑ گئے۔
اُستاد:

مرض یہ پھیل پڑا ہے تپِ جدائی سے
کہ پیٹھ لگ گئی یاروں کی چارپائی سے

جو جو اُس کے یار، مونس و غم گسار تھے؛ نصیحت و پند، قید و بند کرنے لگے۔ عورتوں کی بے وفائی، بتوں کی سنگ دلی، معشوقوں کی کج ادائی بہت مُشرحِ سمجھائی؛ سود مند نہ ہوئی، خاطر میں نہ آئی۔ اُن سب میں ایک اُس دشمنِ جاں کا شفیق و غم خوار، وفا شعار تھا؛ کہنے لگا: کیوں جُویائے مرگ ہوا ہے! ظالم، یہ کیا کرتا ہے! اے ناداں، عدوئے دل، بد خواہِ جاں! اِس کا انجام ذلت ہے۔ حاصلِ اس کا خفت ہے۔ یہ خیالِ محال اپنے دل سے نکال۔ زورِ قِ زند گانی، سفینہٴ نو جوانی دیدہ و دانستہ ورطہٴ ہلاکت میں نہ ڈال۔ اپنے کس و کو پر نظر کر۔ اللہ دلِ خود رفتہ کو سنبھال۔ تو نے پسرِ مجسٹن کی حکایت نہیں سنی کہ اُس پر کیا گزری! یہ سُن کے، وہ حزیں بادِ غمگین پوچھنے لگا: کیونکر ہے؟

حالِ خُسر اں مآلِ مجسٹن کے بیٹے کا

سفر کو جانا، راہ میں جہازوں کا غرق ہو جانا۔ پھر تختے کے سہارے

سے پہنچنا کنارے پر، فریفتہ ہونا ایک ماہ پارے پر۔

لڑکوں کا پیدا ہونا پھر تفرقہ، اور خفت کا مبتلا ہونا

وہ بولا: اسی شہر میں ایک شخص تھا مجسٹن نام۔ نہایت اہلِ دَول، مرفہ حال۔ صاحبِ علم و فضل، جامع ہر کمال۔ طبیب و ادیب بے بدل۔ سخنِ سنخ، لطیفہ گو بر محل۔ کمالات میں یگانہ روزگار۔ تجارت میں نامور ہر دیار۔ سو سو جہاز ایک ایک بار تجارت کو جاتا تھا۔ نصیب ایسا جاگتا تھا مٹی کو چھوتا، سونا ہاتھ آتا تھا۔ کسی طرح کا خواہش مند، بجزِ فرزندِ ارجمند نہ تھا۔ دُعا، دوا، خیرات تک بند نہ تھا۔ شب و روز اس کا خیال تھا۔ مدامِ فرحت میں یہ ملال تھا۔ ہزاروں رنجِ لا ولدی کے سہتا تھا؛ مگر صابر ایسا تھا کہ خدا کے سوا کسی بندے سے کچھ نہ کہتا تھا۔

خوش قسمتوں کی دُعا جلد قبول ہوتی ہے، تمنائے دل حُصول ہوتی ہے۔ پچھتر برس کے سن میں اللہ نے بیٹا عنایت کیا حسبِ دل خواہ، صورت میں غیرتِ ماہ۔ بہت شاداں ہو کے سرگرم پرورش ہوا۔ ایک عالم اُس کی صورت دیکھ کے غش ہوا۔ جب بارہ برس کا سن ہوا، نشیب و فراز دیکھنے کا دن ہوا؛ بہ سببِ طبعِ رسا و تعلیم

اُستادانِ باز کا جمیع علوم، سب فنون میں یکتائے زمانہ مشہور ہوا۔ ماں کو خوشی، باپ کو سُردور ہوا۔ درس دینے لگا، مطب کرنے لگا؛ اوروں کو تعلیم سب کرنے لگا۔ چودھویں برس باپ سے سفر کی اجازت چاہی کہ تجارت میں کوئی دقیقہ باقی نہ رہ جائے، والدین کو حاصلِ مشقت دکھائے۔ مَجِسٹُن نے کہا: اپنا بھی یہی قصد تھا؛ مگر چندے تو قف کرو، ابھی نا تجربہ کار ہو۔ اُس نے عرض کی: حضورِ عمرِ طبعی کو پہنچے، مُسن ہیں؛ فدوی کے سیاحت اور سفر کے یہی دن ہیں۔ چاہتا ہوں کہ آپ کے بہ قیدِ حیات سفر کو جاؤں؛ گرم و سردِ زمانہ دیکھوں، جو دتِ طبع سب کو دکھاؤں۔

آخر مَجِسٹُن نے دس بارہ جہاز پر متاع و مال اور کچھ رفیقِ قدیم کار گزار، دیانت دار، امانت شعار ہمراہ کر رخصت کیا۔ نشیب و فرازِ دوراں، نیرنگی جہاں سے آگاہ کر دیا۔ جہاز ایک سمت روانہ ہوئے۔ دو مہینے کے بعد ہوائے جو رِ گردوں سے سرنگوں ہو کے تباہ ہو گئے۔ مَجِسٹُن کے بیٹے کا بھی جہاز ڈوب گیا۔ یارانِ ہمراہی عالمِ بقا کو راہی ہوئے، کچھ طعمہ نہنگ و ماہی ہوئے۔ یہ ایک تختے پر ڈوبتا تر تباہہ چلا۔ حیاتِ مُستعار باقی تھی؛ ساتویں دن ہر تا پھر تا تختے کنارے پر لگا۔ غش سے جو افاقہ ہوا؛ آنکھیں کھولیں، سر اٹھایا، تختے کو گھاٹ پر پایا۔ بہر کیف اُترا۔ کچھ گھانس لا، رسی بنا، وہ تختے کشتی شکستہ پتھر سے اٹکا دیا۔ پھر آپ بہ تلاشِ آب و دانہ روانہ ہوا۔ تھوڑی مسافت بہ صد آفت طے کی۔ شہرِ عظیمُ الشان، بہت آبادان نمود ہوا۔ آہستہ آہستہ، بیٹھتا اٹھتا شہر میں داخل ہوا۔ وہاں عجیب سانحہ، طرفہ ماجرا نظر آیا؛ دکان ہر ایک وا، اشرفی روپے کا ڈھیر جا بہ جا، اسباب سب طرح کا نایاب موجود، مگر آدمی کا پتا مُفقود۔ اس قرینے سے ثابت ہوا کہ عرصے سے یہ بازار جنسِ بشر سے خالی ہے۔ ویرانِ مطلق ہے، شہر کا وارث ہے نہ والی ہے۔ پھر تا پھر تا قلعے میں آیا۔ باغ سرسبز، پُر میوہ؛ بیچ میں بنگلا، زربفت کے نفیس پردے پڑے ہوئے، در و دیوار میں جواہر بیش بہا قرینے سے جڑے ہوئے۔ پردہ اٹھا بنگلے میں گیا۔ پلنگ جواہر نگار گسترده، اس پر بہ شکلِ مُردہ ایک شخص دوپٹا تانے، نہ کوئی پاننتی نہ سرہانے، پڑا ہے۔ اس نے دوپٹا جو سر کا یا، وہ عورت تھی۔ نیند سے چونک پڑی، سر اٹھایا، متعجب ہو کے اس کی صورت دیکھی، متاسف ہو کے یہ سنایا کہ اے عزیز! اپنی جوانی پر رحم کر۔ یہ مکان نہیں، سیلِ فنا ہے؛

تو نا آشنا ہے۔ اس سے درگزر، وگرنہ آفت کا مبتلا ہوگا، خدا جانے ایک دم میں کیا ہوگا! اس نے کہا: ایسا ماجرا کیا ہے، بیان تو کر۔ عورت نے کہا: پہلے تو اپنے یہاں آنے کا حال سنا کہ کیوں کر آپھنسا۔ اس نے کہا: ہفتہ گزرا بے دانہ و آب، خستہ و خراب ہوں؛ جو کچھ کھاؤں تو داستان پریشانی کی سناؤں۔ عورت بولی: مدت کے بعد کھانے کا نام تیرے منہ سے سنا ہے؛ سو کھانا یہاں کہاں، بجز غم کھانے کے اور پانی، سو اشک بہانے کے۔ آنسو پینے کا نام ہے، اس سے نہیں پیتی ہوں اور کھانے کی قسم سے قسم تک نہیں کھاتی۔ متحیر ہوں کیوں کر جیتی ہوں! مگر تنہائی میں ہاں، خوف کھا کے، روز دن بھرتی ہوں۔ ہر شب کہ شب اولین گور ہے، جاں کنی رہتی ہے؛ سخت جانی کی بدولت نہیں مرتی ہوں۔ جُرأت:

یہ غلط کہتے ہیں، بے آب و خورش جیتے ہیں

لختِ دل کھاتے ہیں اور خونِ جگر پیتے ہیں

تو اس باغ میں جا، جس میوے پر رغبتِ خاطر ہو، کھا۔ مجسٹن کے بیٹے نے جا کے میوہ کھایا، نہر سے پانی پیا۔ گو نہ رنجِ فاقہ کشی سے افاقہ ہوا۔ پھر عورت کے پاس بنگلے میں آ کے حسب و نسب اپنا اور باعثِ سفر، جہاز کی تباہی کی مفصل سرگزشت سنائی۔ پھر اُس کا ماجرا پوچھا۔ وہ بولی: اے شخص! اس شہر بے چراغ کی میں شہِ زادی ہوں۔ باپ میرا اس ملک کا حاکم تھا۔ چھوٹا بڑا یہاں کا شاد و خرم تھا۔ باپ جو تاج دار تھا، مجھ کو مشغلہ سیر و شکار تھا۔ ایک روز لبِ دریا مصروفِ تماشا بیٹھی تھی، دفعتاً ایک سانپ پانی سے نکل کے میری طرف بڑھا۔ میں نے اُس کو تیر مارا۔ معلوم نہیں لگا یا خطا کر گیا۔ پھر جو دیکھا تو اثر دہائے مہیب بہ شکلِ عجیب چھٹا آتا ہے۔ میں تو ڈر، گھوڑے پر چڑھ کر بھاگی۔ جو جو ہمراہ رکاب تھے، طعمہ دہنِ مارِ خوں خوار ہوئے۔ کہاں تک بیان کروں؛ ساکنانِ شہر مع بادشاہ، انسان تا حیوان، کوئی نہ بچا، سب ہلاک ہوئے، تہِ خاک ہوئے؛ فقط میں سخت جان باقی ہوں۔ اور یہ صحبت ہے کہ قریبِ شام وہ مارِ خوں آشام آ کر اس بنگلے کے نیچے بیٹھتا ہے؛ دو گھڑی کے بعد غائب ہو جاتا ہے۔ مجھ پر جب بھوک پیاس کا غلبہ ہوتا ہے؛ اسی باغ سے میوہ کھا، پانی پیتی ہوں،

اس خرابی سے جیتی ہوں۔ کوئی غم خوار بحرِ ذات پروردگار نہ تھا، جس کو حالِ زار سناتی۔ اتنے دنوں میں آج تجھے دیکھا؛ خوفِ خدا آیا، مطلع کر دیا۔

پسرِ مجسٹن نے کہا: خاطرِ پریشاں جمع رکھ؛ اگر فضلِ الہی مددگار ہے تو جلد اُس کو فی النار کر، تجھ کو اس آفت سے نجات دیتا ہوں۔ یہ کہہ کے، جس جگہ سانپ کے بیٹھنے کی جگہ عورت نے بتائی تھی، وہاں گڑھا کھود اور قلعے سے باروت لا کر دور تک نقب سی بنا، باروت اُس میں چھڑک دی۔ پھر گھانس ہری اُس پر جمائی۔ شہِ زادی نے کہا: اب وہ آتا ہی ہو گا۔ یہ جا کے سرِ نقب پوشیدہ ہو کر بیٹھ رہا؛ کہ دفعتاً وہ افعیٰ پُر زہر، خدا کا قہر آیا اور اپنی جگہ پر اُس سبز قدم نے فرشِ زمر دیں پایا؛ بہت خوش ہو کر بیٹھا۔ یہ تو تاک میں تھا؛ پتھر سے آگ نکال، اُس نقب میں ڈال دی۔ فوراً ایک دھماکا پیدا ہو، وہ ٹکڑا زمین کا مع سانپ آسمان پر پہنچا۔ دونوں نے شکر کا سجدہ بہ درگاہِ دافعِ البلیات کیا۔ باہم بے اندیشہ و غم رہنے لگے۔ سات برس دونوں ساتھ رہے۔ اس عرصے میں دولڑکے بھی پیدا ہوئے۔ ایک دن رنجِ تنہائی کی شہِ زادی نے شکایت کی کہ اکیلے طبیعت نہیں لگتی۔ سعدی:

بہارِ عمر، ملاقاتِ دوستدارانست

چہ حظِ بردِ خضر از عمرِ جاوداں تنہا

کب تک تنہائی میں بسر کریں، شامِ غم انجامِ رور و سحر کریں۔ کوئی ترکیب ایسی نکالو کہ پھر یہ ویران شہر آباد ہو، خاطرِ غمگین شاد ہو۔ وہ بولا: اگر وطنِ جاؤں اور مجسٹن کو یہاں لاؤں، تو یہ بستی بسے۔ عورت نے کہا: اکیلی میں کیوں کر بسر کروں گی، میں بھی ساتھ چلوں گی۔ آخر شہِ زادی، ایک ایک لڑکا دونوں گود میں لے کے چل نکلے۔

قضرا، وہاں پہنچے جہاں تختہ بندھا تھا؛ ذہن میں آیا: پیادہ پا لڑکوں کا لے چلنا محال ہے، یہ بے جا خیال ہے، تو کلت علی اللہ کہہ کے اسی تختے پر سوار ہو، رسی کھول دو؛ کہیں تو جانکلو گے۔ یہ سوچ کر دونوں سوار ہوئے۔ وہ تختہ کھولنے لگا، شہِ زادی نے کہا: مال و اسباب تو اس قدر ہے کہ بیان میں زبان قاصر ہے؛ مگر ایک

ناریل اکسیر سے بھرا ہے، دولتِ لا انتہا ہے، رتی باون تولے کا تجربہ ہو چکا ہے۔ بہت ترُد سے ظلِ سجانی نے پایا تھا، سب سے چھپایا تھا؛ جو تو اجازت دے تو اُسے لے آؤں۔ مصرعہ:

بدوزد طمع دیدہ ہوشمند

مجلسٹن کے بیٹے نے کہا: اچھا۔ وہ تختہ کچھ کھلا کچھ بندھا، یوں ہی رہا۔ شہِ زادی لڑکا لیے اُتری۔ اس کے اُترتے ہی ایسی توند ہوا چلی کہ رسی، تکان سے ٹوٹ گئی؛ تختہ بہہ چلا۔ ہر چند اس نے ہاتھ پاؤں مارے، وہ ساحلِ مطلب سے کنارے ہوا۔ کنارے پر شہِ زادی بہ حالِ خراب، دریا میں وہ بادلِ کباب بہہ نکلا۔ دل سے کہتا تھا: دیکھیے، مرضیٰ ناخدا ئے کشتیِ بادباں شکستہ کیا ہے! یہ جھونکا ہوائے قومِ ثمود، عاد کا ہے۔ اس سوچ میں چلا جاتا تھا کہ ایک جہاز نمود ہوا۔ اہل جہاز نے جو دیکھا: تختے پر کوئی جوان گود میں لڑکانا دان لیے بہا جاتا ہے؛ رحم کھا، پنسوہی کو دوڑا جہاز پر لیا۔ اتفاقِ زمانہ، مالکِ جہاز مجلسٹن کا دوست و دم ساز تھا؛ اُس کو پہچانا، بہت تعظیم و تکریم سے پیش آیا۔

برسِ روز میں جہاز کلکتے میں داخل ہوا۔ جہاز کا حاکم مجلسٹن کی ملاقات کو آیا، بچھڑے بیٹے کو باپ سے ملایا۔ یہاں جس دن سے جہاز کی تباہی مجلسٹن نے سُن پائی تھی، محیطِ رنج و الم، غریقِ لُجہِ غم تھا۔ بارے، بیٹے کو دیکھ کر سجدہ بہ درگاہِ باری کیا، پوتا گھاتے میں ملا، اور کلماتِ شکر یہ اُس سے کرنے لگا۔ اُس نے کہا: بندہ پرور! خیر ہے، دُنیا اسی کا نام ہے۔ جس کا کام جس سے نکلے، وہ فخر و سعادت سمجھے۔

بعد چند روز مجلسٹن نے بیٹے سے رودادِ سفر پوچھی۔ اُس نے ابتدا سے انتہا تک حکایت، فلکِ کج رفتار کی شکایت بیان کی۔ وہ یہ سُن کر سمجھا: مشکل پیچ پڑا؛ مگر سہل انگاری سے یہ جواب دیا کہ الخیر فی مَا وَقَعَ خیریت اسی میں تھی جو ہوا۔ مصرعہ:

بر سرِ فرزندِ آدم ہرچہ آید، بگذرد

مگر یہ مقدمہ اور بیان ”سرودِ بمبستاں“ ہوا، بیٹے نے کہا: مناسب یہ ہے کہ اب جلد چلیے۔ ایسا ملکِ مالا مال، یہ دولتِ لازوال ہاتھ سے نہ دیجیے، نصیبِ دشمنان نہ کیجیے۔ مجلسٹن نے کہا: خیر ہے بابا جان! کیسا آنا، کیسا جانا!

یہ بھی ایک فسانہ تھا جو تم نے کہا، ہم نے سنا؛ اور وہ بھی خواب پریشاں تھا جو تو نے دیکھا۔ اس کو یاد رکھ، لا علم:

ایام وصال و صحبت سیم تناس در عالم خواب احتلامے شد و رفت

بیٹے نے جواب دیا: آپ ساعقل مند ایسا کلمہ فرمائے تو نہایت بعید ہے۔ دُنیا میں تین معرکے ہیں: زر، زمین، زن؛ یہ سامان جمع ہیں؛ اگر آپ نہ جائیں گے، فدوی تنہا جائے گا، پھر نہ آئے گا۔ مجسٹن نے کہا: افسوس! ہم تجھے دانا جانتے تھے؛ اِلَّا، ہماری نادانی تھی۔ حُمن کی مقتضی تمہاری نوجوانی تھی۔ اے بھائی! کوئی نادان سے نادان عورت کی بات کا دھیان نہیں کرتا۔ یہ باتیں جب تک تھیں، جو تم اور وہ باہم تھے۔ وہ مونس تھی، تم ہم دم تھے۔ اب خیریت ہے۔ سعدی:

زن دوست بود، و لے زمانے تا جز تو نیافت مہربانے
چوں در بر دیگرے نشیند خواہد کہ ترا دگر نہ بیند

مصرعہ:

اسپ وزن و شمشیر وفادار کہ دید
ہر چند اُس نے سر پھرایا، مغز خالی کیا، یہ مقدمہ اُس پر حالی کیا؛ وہ بے مغزنہ سمجھا۔ مصحفی:
مصحفی! سود نصیحت کا نہیں عاشق کو
میں نہ سمجھوں تو بھلا کیا کوئی سمجھائے مجھے

ناچار مجسٹن نے کہا: تم جب تک ذلت نہ اٹھاؤ گے اور ہمیں خراب نہ کرو گے؛ اس حرکت بے جا سے باز نہ آؤ گے، نہ چین لو گے۔ اُسی دن مجسٹن سامان سفر درست کر، ساٹھ جہاز مع اسباب اور چند مُشیر خوش تدبیر ہمراہ لے کر روانہ ہوا۔ عقل کے دشمن بیٹے کو ساتھ لیا۔ چند روز میں ہوا جو مُوافق تھی، وہ جزیرہ ملا۔ جہازوں کو لنگر ہوا۔ مجسٹن کا بیٹا اُترا۔ مگر جہاں ویرانہ، بوم و غول کا آشیانہ تھا، وہاں بستی دیکھی۔ اور جس جگہ بیٹھ تھا، اُسے

ہموار پایا، بلندی نظر آئی، نہ پستی دیکھی۔ دشتِ مُصفیٰ، آدمی ہر سمت سرگرم کاروبار، شہر پناہ تیار۔ اسے تعجب ہوا، سمجھا کہ میں بھول گیا۔ کسی سے پوچھا: اس شہر کا نام کیا ہے؟ والی مُلک کون سا ہے؟ وہ بولا: مدت سے یہ مُلک بہ سببِ آفتِ آسمانی اُجاڑ ہو گیا تھا۔ رعایا برایا، بلکہ بادشاہ بھی نہ بچا تھا، فقط بادشاہ کی بیٹی باقی تھی۔ اب برس دن سے اُس نے شوہر کیا ہے۔ شہر از سر نو آباد ہوا، نیا طرز ایجاد ہوا۔ زمین یہاں کی زرِ ریز، چشمے سرد و شیریں، ہوا فرحت انگیز، ٹھنڈی ہے۔ عورت نے بسایا ہے۔ اس باعث سے نام اس کا شہزادی منڈی ہے۔

مَجِسٹُن نے یہ ماجرا سُن کر بیٹے سے کہا: خوش تو بہت ہوئے ہو گے! لوسیدھے پھر چلو، یہاں نہ ٹھہرو۔ اُس نے کہا: اتنی سفر کی صعوبت اُٹھائی، اُس کی صورت بھی نظر نہ آئی۔ دو باتیں کر لوں تو پھر چلوں۔ مَجِسٹُن نے کہا: یہ مصیبت کچھ نہ تھی، جو بات کرنے میں ایذا اُٹھے گی۔ وہ کسی کی کب مانتا تھا، عورت کو اپنے اوپر فریفتہ جانتا تھا! انھیں لوگوں سے پھر پوچھا: شہ زادی کبھی سوار بھی ہوتی ہے؟ کسی سے دوچار بھی ہوتی ہے؟ وہ بولے: روز ہر گلی کو چے میں آتی ہے، دیکھ بھال کے چلی جاتی ہے۔ غرض کہ سواری کا وقت دریافت کر، لڑکے کا ہاتھ پکڑ کے سر راہ جا کھڑا ہوا؛ کہ شہ زادی شبِ بیز کو مہمیز کرتی آپہنچی۔ یہ پکارا: ہم نے ایفائے وعدہ کیا، حاضر ہوئے، آئے اور لڑکا بھی فضلِ الہی سے سلامت موجود ہے، ساتھ لائے؛ کیا ارشاد ہوتا ہے؟ اُس نے بے گانہ وار، جیسے کسی اجنبی کو کوئی دیکھتا ہے، گھورا؛ مگر جواب کچھ نہ دیا، چلی گئی۔ یہ خفیف گھر پھرا۔

مَجِسٹُن نے حال پوچھا، کیا گزری؟ یہ بولو: ملاقات نہ ہوئی، کل پھر جاؤں گا۔ اُس نے کہا: صُبح کا جانا؛ رُوزِ سیاہ، شامِ غم دکھائے گا؛ بُھور ہو جائے گی، بہت پچھتائے گا۔ اُس نے نہ مانا۔ دوسرے رُوز بیٹے کو سکھایا کہ جب سواری قریب آئے، گھوڑے سے لیٹ جانا اور یہ زبان پر لانا کہ دُنیا کا لہو سفید ہو گیا۔ مہرِ مادری سے محبتِ پدری میں لطف زیادہ پایا کہ ہمیں ساتھ بہ آرام تمام لیے پھرتا ہے؛ تم بات بھی نہیں پوچھتی ہو، بلکہ پہچانتی نہیں۔ جس دم سواری قریب آئی؛ یہ تو بہت جلاتھا اور سمجھ چکا تھا کہ کھیل بگڑ گیا، کہا: شہِ زادی! بات

کوروکو، شیروں کا نعرہ سُن لو۔ وہ خود توڑ کی تھی، باگ بھی خود بہ خود رک گئی۔ پسرِ مجسٹن نے اور تو کچھ نہ کیا، یہ مُسدس شروع کیا، مُؤلف:

یاد ایام، کہ نفرت تھی زمانے سے تجھے ہوتی وحشت تھی بہت غیر کے آنے سے تجھے
خوف آتا تھا کہیں آنے سے جانے سے تجھے مگر تھا یاد، خبر تھی نہ بہانے سے تجھے

بے دھڑک غیر سے باتوں کا کبھی طور نہ تھا

ہمیں ہم تھے، تری صحبت میں کوئی اور نہ تھا

کبھی چوٹی کی خبر تھی نہ تھا کنگھی کا خیال بارہا اُلجھے ہی رہتے تھے ترے سلجھے بال
پان کے لاکھے سے اور مٹی سے ہوتا تھا ملال مجھ کو افسوس یہ آتا ہے کہ گزرا نہیں سال

ایسی کیا بات تیرے دل میں سمائی ظالم!

دفعاً سب وہ رہ و رسم بھلائی ظالم!

تھی لگاؤ ہی تجھے یاد نہ خُلا سب سے گرم جوشی کا بھلا کب تھا یہ لپکا سب سے
بیٹھنا کونے میں ہر دم تجھے تنہا سب سے تجھ کو لگ چلتے کبھی ہم نے نہ دیکھا سب سے

اب تو ٹٹی میں کیا چھید، غضب تو نے کیا

گھل گیا سب پہ ترا بھید، غضب تو نے کیا

شکر صد شکر، ہوئی جلد رہائی تجھ سے اب تو تا حشر مکدر ہے صفائی تجھ سے
وضع اپنی نہیں، کیا کیجے بُرائی تجھ سے نہ ملیں پر، جو کہے ساری خُدائی تجھ سے

بہ خُدا، ملنے سے ہم ہاتھ ترے دھو بیٹھے

اُٹھو بس جاؤ، تمہیں کھول کے دل رو بیٹھے

سوچ اکثر ہے مگر دل یہ ہمارا کرتا گرچہ حیوان سے تو ربط گوارا کرتا
ایسا بدنام تو وہ بھی نہ بچارا کرتا بحرِ اُلفت سے نہ اس طرح کنارا کرتا

مُفت لی پیارے! زمانے کی بُرائی ہم نے

سخت اوقات یہ بیہودہ گنوائی ہم نے

اب قسم کھاتا ہوں لو، دل نہ لگاؤں گا کبھی ذلت و رنج نہ اس طرح اٹھاؤں گا کبھی
گر طرح دار بھی اس دہر میں پاؤں گا کبھی اُٹھ کھڑا ہوں گا، نہ میں پاس بٹھاؤں گا کبھی

موسم اب دل کے لگانے ہی کا، جانا، نہ رہا

ربط کیا خاک کریں ہم، وہ زمانا نہ رہا

بر زباں یاروں کے یہ ذکر رہے گا ہر بار گو کہ عاشق تھا، مگر تھا یہ بڑا غیرت دار
دیکھ بد وضع، کیا دیکھیے ایسا انکار سر پٹک مر گئے سب، پر نہ ملا وہ زنہار
کرے معشوق کسی سے تو دغا ایسی کرے
پیچ کرے بات کی عاشق، تو بھلا ایسی کرے

یہ سُن کر وہ شرمندہ ہوئی۔ پھر لڑکا گھوڑے سے لپٹا۔ یہ بے چارہ نادان، اُن باتوں کا سود و زیاں کچھ نہ سمجھا؛ جو کچھ باپ نے سکھایا تھا، کہنے لگا۔ جب کہہ چکا؛ شہ زادی نے تینچے قبور سے کھینچ لڑکے پر جھونک دیا۔ دھم سے گر پڑا؛ دایہ اجل نے کنارِ عاطفت میں اُٹھا، اہل قبور سے ملا دیا۔ پھر باگ اُٹھا چل نکلی۔ مجسٹن کے بیٹے نے بہت خاک اڑائی، بیٹے کی لاش باپ کو دکھائی۔ اُس نے کہا: ہماری بات جو سُننا تو کیوں سر دھننا! وہ بد نصیب دشمنِ عقل بولا: صبح اختتام ہے؛ جو ہونا ہے، ہو جائے گا۔ مجسٹن نے کہا: تو اپنا بھی حال ایسا ہی بنائے گا۔ دم سحر جب وہ چلا؛ مجسٹن کا جی نہ رہ سکا، ساتھ ہوا۔ جس دم شہ زادی کی سواری پاس آئی، باگ پکڑ لی۔ ہنوز زبان نہ ہلائی تھی، شہ زادی نے کہا: اے مجسٹن! ہم نے سنا تھا کہ تو مردِ جہاں دیدہ، سرد و گرم روزگار چشیدہ، تجربہ رسیدہ ہے؛ مگر افسوس! یہ ایں ریش و فش پیر نابالغ ہے۔ تو نے سنا نہیں، لا اِعلم:

زحادثاتِ جہاں بس ہمیں پسند آمد

کہ خوب وزشت، بد و نیک در گذر دیدم

اس پیرانہ سالی میں تجھ پر ہزار سائے گزرے ہوں گے؛ کچھ الم ورنج کا مزہ، یا فرحت و خوشی کا نشہ باقی ہے؟
اے ناداں! دُنیاۓ دوں کے مُعاملے بو قلموں ہیں۔ کس کس بات کو یاد کیجیے۔ کس کا غم، کس بات سے خاطر
شاد کیجیے۔ اگر عقلِ رسایا یا کچھ فہم و ذکا ہو، تو دُنیا میں کافی ہے یہ بات: گزشتہ راصلوات۔ مصحفی:

اے مصحفی! میں روؤں کیا پچھلی صُحبتوں کو

بن بن کے کھیل ایسے لاکھوں بگڑ گئے ہیں

یہ کہہ کر گھوڑا چھپکارا کہ پھر سلسلہ جُنبا نی اس امر بے معنی کی موجب مضرتِ جاں جاننا۔ مجسٹن نے بیٹے کو
سلام کیا اور نہ کچھ کلام کیا۔ وہ بھی لُطفہ ضعیف کا پیدا، بوڑھے باپ کا بیٹا؛ محبوب و طن پھرا، جیتے جی باپ سے
آنکھ چار نہ کی۔

یہ جُمْلہ اُس انگریز نے تمام کر کے کہا: مطلب اس سمعِ خراشی سے یہ ہے کہ آدمی وہ بات نہ کرے
جس کا حصول ذلت و خفت ہو۔ کہو اب کیا کہتے ہو؟ یہ قصہ سُن کر وہ فرہادِ بیستونِ عشق شیریں زبانی سے یہ
کہنے لگا: یہ سب میں سنا مگر بہ قولِ اُستاد:

کب تلک جیوں گا میں، موت اک دن آنی ہے

ہجر میں جو آ جاوے، عین مہربانی ہے

سب جلسہ سرپٹک کر اُٹھ کھڑا ہوا، کہا: جب یہ جان گنوائے گا، تب جھگڑا جائے گا۔ آخر کار جب اُس کا حال
ردی ہوا؛ دوستوں کو چٹھیاں لکھ کر جمع کیا، کہا: دُنیا مقامِ گذراں ہے۔ جو ہے، رواں دواں ہے۔ کل اس مقام
سے ہمارا کوچ ہے۔ یہ سَرا، سَرا سَرا پُوج ہے۔ اگر ہماری وصیت بجالاؤ گے؛ دُنیا میں نام، حشر کو بہ خیر انجام ہو
گا۔ سب نے اقرار کیا کہ سَرا سَرا میں کمی بیشی نہ ہوگی، مطلق عاقبت اندیشی نہ ہوگی، جو جی میں ہو شوق سے
کہو۔ اُس نے کہا: بعدِ انتقال ہمارا جنازہ تَکَلُّف کا بنا کر بَجَرے کی چھت پر صندوقِ نَعش دھر، باجے بجاتے؛
ہمارے معشوق کی کوٹھی جو لبِ دریا ہے، دارِ فنا ہے، اُس کے نیچے سے لے جانا۔ اور دل میں یہ کہتا تھا، استاد:

ساتھ وہ میرے جنازے کے لحد تک آئے
 اے اجل! تیرا قدم مجھ کو مبارک ہووے
 قصہ مختصر، اُسی شب کو تڑپ کر اُس مریضِ فرقت کا ہجر میں وصال ہوا، سرائے فانی سے انتقال ہوا۔
 گویا:

مرنے کو بھی لوگ کہتے ہیں وصال
 یہ اگر سچ ہے تو مر جاتے ہیں ہم

مؤلف:

مر کے حاصل کیا فرقت ہی میں لو نام وصال
 جان دی ہم نے، مٹایا ہے خلش ہجراں کا

صبح کو یہ خبر عام ہوئی کہ سوداگر بچی کے عاشقِ محروم، ناکام کا کام تمام ہوا، مر گیا۔ شدہ شدہ سوداگر کو اور اُس ماہ پیکر کو یہ حال معلوم ہوا۔ جذبِ محبت سے حال تغیر ہوا، مگر ضبط سے کام لیا، دل بے قرار کو تھام لیا۔ انگریز جمع ہو، بہ صد پریشانی وصیت بجالائے۔ جنازہ درست کر، بجرے کی چھت پر دھر، لباس سب نے سیاہ کیا، نالہ و فریاد کر کے حال تباہ کیا۔ سرنگے، غل مچاتے، باجے بجاتے چلے۔ عجب سانحہ تھا کہ ہزار ہا زن و مرد کنارے کنارے گریاں چلا آتا تھا۔ صندوقِ نعش کی طرف دیکھا نہ جاتا تھا۔ اُسی دن سے آج تک اندوہ میں دریا دریا اشکِ بحرِ عُماں کی چشم سے رواں ہے۔ مثلِ سیماب بے قرارانہ دواں ہے۔ اور جسے احبابِ حباب کہتے ہیں؛ یہ فرطِ قلق سے ہر محیط کی چھاتی میں پھولا پڑتا ہے اور پھوٹتا ہے،، موجوں سے تلاطم نہیں چھوٹتا ہے۔ ماہیانِ بحر کا خنجرِ الم سے خنجر یعنی گلا زخم دار ہے، سنانِ غم سینے کے پار ہے۔ ساکنانِ دریا کو بس کہ شمشیرِ عشق کا خوف و خطر ہے، اس ڈر سے ہر سنگِ پُشت کی پُشت پر سپر ہے۔

جس وقت اس حالِ خراب سے جنازہ اُس کی کوٹھی تلے آیا اور فرنگیوں نے شور و غل زیادہ مچایا؛ اُس

زندہ جاوید نے بہ آوازِ بلند سنایا، اُستاد:

اے فلک! آخری پھیرا ہے، نہ ہو تجھ سے گرا اور

اُس کے کوچے میں جنازہ مرا سنگین تو ہو

اُس وقت وہ ماہِ سیماکششِ دل اور تپشِ مُتصل سے مُطلع ہو؛ دیوانہ وار بے قرار کوٹھے پر چڑھی اور بے تابانہ پوچھا کہ یہ لاشِ دل خراش کس جگر پاش پاش کی ہے کہ حاجبانِ بارگاہِ عشق سے صدا ”دور باش دور باش“ کی ہے۔ وہ سب بولے: عجب ماجرا ہے! یہ کشتہ تمھارا ہے۔ رنجِ مفارقت نے آپ کے اسے بے اجل مارا ہے۔ افسوس کہ اس بے کس نے جان دی اور تم کو مُطلق خبر نہ ہوئی! اور کسی شخص نے عمداً اُسے سنا کر یہ شعر پڑھا، جُرأت:

مگر جانے کا قاتل نے نرالا ڈھب نکالا ہے

سبھوں سے پوچھتا ہے: کس نے اس کو مار ڈالا ہے؟

یہ باتیں سُن کر، سر دھن کر؛ دفعتاً نعرہ جاں سوز، آہِ دل دُوز سینہ بُریاں سے کھینچ، آتشِ غیرت میں بھن کر کود پڑی۔ عشق کا نشانہ دیکھیے: صندوقِ نعش پر گر، ٹکڑے ٹکڑے مثلِ جگرِ عاشق زار ہو، خوابِ مرگ میں سو، بختِ خفتہ عاشق جگایا؛ کششِ محبت نے اس طرح بچھڑوں کو ملایا۔ دیکھنے والے تھرا گئے، دل گدازوں کو غش آگئے۔ شہر میں یہ چرچا گھر گھر ہوا، منزلوں یہ اخبارِ مشتہر ہوا۔ اُس کے ماں باپ نے بہت سی خاک سر پر اڑا، دونوں کو پیوندِ ز میں کیا۔ اس عشقِ فتنہ انگیز نے کیا کیا نہیں کیا! تہِ خاک ہجر کے ماروں کو، بے قراروں کو قرار آیا۔ ہزار ہا شخص دیکھنے کو سر مزار آیا، مطابق قولِ میر تقی:

حیرتِ کارِ عشق سے، مردُم شکلِ تصویر، آپ میں تھے گم

کام میں اپنے عشق پکا ہے ہاں، یہ نیرنگ سازیکا ہے

جس کے ہو التفات اُس کی، نصیب ہے وہ مہمانِ چند روز، غریب

ایسی تقریب ڈھونڈھ لاتا ہے کہ وہ ناچار جی سے جاتا ہے

کون محروم وصلِ یاں سے گیا کہ نہ یار اُس کا اس جہاں سے گیا

اپنی قدرت جہاں دکھاتا ہے اس سے جو کچھ کہو سو آتا ہے
پھر یہاں سے خامہ مصیبت نگار حالِ ملکہ زار لکھتا ہے کہ آخر جی بتنگ ہوا، تپِ دوری سے یہ ڈھنگ

ہوا، اُستاد:

لگے زمین پر اب سب اُتارنے ہم کو یہ دن دکھائے ترے انتظار نے ہم کو
فراق میں ترے، بن موت اب تو مارا ہے تڑپ تڑپ کے، دلِ بے قرار نے ہم کو
جب اپنا، آہ، دم نزع کنٹھ بیٹھ گیا تم آئے بالیں پر اُس دم پکارنے ہم کو
صبح سے تاشام ٹکٹکی جانب درو دستِ تاسُف بر سر اور دیوانوں کی طرح یہ کلمہ زبان پر، اُستاد:

زبس کہ رہتا ہے آنے کا اُس کے دھیان لگا

صدائے در پہ ہے در پردہ اپنا کان لگا

بہ یادِ زُلف، نہ تا دودِ آہ سب پہ کھلے

میں مُنہ پر اس لیے رہتا ہوں پیچوان لگا

ہزار خار ہوئے تجھ سے، عندلیب! یہاں

یہ بے ثبات چمن ہے، نہ آشیان لگا

آخر کثرتِ انتظار سے نظر کمی کرنے لگی اور جانِ زار، تڑپنے سے دلِ بے قرار کے، برہمی کرنے لگی۔ یہ نوبت
ہوئی، شعر:

گئے دن ٹکٹکی کے باندھنے کے

اب آنکھیں رہتی ہیں دو دو پہر بند

اُس وقت کششِ محبتِ ملکہ مہر نگار نے جانِ عالم کے دل کو بے چین کیا، خیال آیا کہ خدا جانے صدمہِ مُفرت
سے اُس کا کیا حال ہو گا! دل نے کہا: جینا و بال ہو گا۔ گھبرا کر دستِ پاچہ ہوا، عیش و نشاط بھولا؛ یہ تازہ گل
پھولا۔ انجمنِ آرا سے کہا: زیادہ طاقتِ مفارقتِ احباب دلِ بے تاب کو، اور گوارا دوری و وطن مجھ خستہ تن کو

نہیں؛ آج بادشاہ سے رخصت خواہ ہوں گا۔ وہ بہ ہر حال اطاعت اور رضا اس کی جمیع اُمور پر مقدم جانتی تھی، کہا: مجھے بھی تمنائے سیر کوہ و بیاباں، بے بیاں ہے۔

شہ زادہ موافق معمول دربار میں آیا اور سلسلہ سُخن بہ طلبِ رخصتِ وطن کھول کے، عزمِ بالجزم سنایا۔ بادشاہ محزون و غم ناک ہو فرمانے لگا: یہ کیا کہا، جو کلیجائے منہ کو آنے لگا! جانِ من! تابِ جدائی نہیں، رخصتِ بادیہ پیمائی نہیں۔ اگر خواہش سیر ہے، تو فضا اس نواح کی جا بہ جا مشہور ہے۔ خزانہ موجود، فوج فرماں بردار، ملک حاضر، میری جان نثار؛ اگر منظور ہے۔ حکمِ سفر، اجازتِ دوری بہت دور ہے۔

جانِ عالم نے دست بستہ عرض کی: اے شہریارِ باوقار، پُر تمکین! برسِ دن میں حضور کو مجھ غمگین سے یہ محبت ہوئی کہ مال، ملک، سلطنت، بلکہ جان تک دریغ نہیں؛ وائے بر حالِ مادر و پدرِ سوختہ جگر! جنھوں نے لاکھ منتوں، کروڑ مُرادوں سے، دن کو دن نہ رات کو رات جان کر، سولہ سترہ برس دُنیا کی خاک چھان کر مجھ کو پالا۔ شومی طالع، ولولہ طبیعت نے گھر سے نکالا۔ اب مدتِ مدید، عرصہ بعید گزرا؛ انھیں میرے جینے مرنے کا حال معلوم نہیں۔ اُن کے صدمے کو غور کیجیے، رخصت بہ ہر طور کیجیے۔ آدمیت سے بعید ہے: آپ عیش و نشاط کرے، ماں باپ کو رنج و تعب میں چھوڑ دے، سرِ رشتہ اطاعتِ والدین توڑ دے۔ اُمیدوار ہوں اس امر میں حضور کد نہ کریں، بہ کُشادہ پیشانی اجازتِ وطن دیں۔ اگر حیاتِ مُستعار، زیستِ ناپائیدار باقی ہے؛ پھر شرفِ آستانِ بوس حاصل کروں گا؛ نہیں تو اس فکر میں گھٹ گھٹ کر مروں گا۔ دین برباد ہو گا، دُنیا میں عزت و آبرو نہ رہے گی۔ خدا ناخوش ہو گا؛ خلقت تن پرور، راحت طلب کہے گی۔

بادشاہ سمجھایا اب نہ رُکے گا، آنسو آنکھوں میں بھر کر کہا: خیر بابا! مرضی خُدا، جو تیری رضا؛ مگر تیاری سامانِ سفر کو، چالیس دن کی مہلت چاہیے۔ جانِ عالم نے یہ بات قبول کی۔ یہ تو رخصت ہو کر گھر آیا، خبرداروں نے اس حال کا خاص و عام میں چرچا مچایا۔ خلاصہ یہ کہ شدہ شدہ غلغلہ گھر گھر ہوا۔ خرد و کلاں، بوڑھا اور جوان شہر کا اس خبر سے باخبر ہوا۔

عزیم وطن شاہ زادہ جانِ عالم کا

حال بادشاہ کے رنج و غم کا۔ تیاری سامانِ سفر بہ صد کروفر۔

بادشاہ کا دور سے نظارہ، ترقی آندہ سے گریبان

صبر پارہ پارہ۔ اہل شہر کی گریہ وزاری، آمدِ سواری

نظم:

چل اے توسنِ خامہ چالاک و چُست کہ اب بیٹھے بیٹھے، بہت جی ہے سست
جگہ بیٹھ رہنے کی دُنیا نہیں یہاں خاک بیٹھے کوئی دل حزیں
سفر ہر نفس سب کو رہتا ہے یاں سرائے فنا بھی عجب ہے مکاں
نہ بیٹھا کبھی جم کے اک جا سُرور قریبوں سے اپنے رہا دور دور

طے کنندگانِ ملکِ معانی و سیاحانِ اقلیم خوش بیانی؛ بادیہ پیمایانِ بے توشہ، بارِ محبت بر سر؛ راہ نور دانِ
ہوش باختہ، بے راہ بر؛ یادِ دل دار در دل، دین و دُنیا فراموش؛ الم ہمراہ، ہر گام نالہ و آہ، تصویریار ہم آغوش
لکھتے ہیں کہ اُس عازمِ سمتِ معشوقِ عاشق خصال کو چلہ وہیں گزرا، سامانِ سفر تیار ہوا، اب صُبح کو اُس چلہ نشین
حُجرہٗ محبت کی رُخصت ٹھہری۔ سرِ شامِ بادلِ ناکام، بادشاہِ دامنِ سحر کی صورتِ گریبان چاک کر، مع ارکانِ

سلطنت دو کوس شہر سے باہر سر راہ دامن گُوہ پر جا بیٹھا۔ وزیر خوش تدبیر سے فرمایا: تم شہ زادے کو رخصت کرو؛ ہم یہاں سے جلوس سواری، سامان سفر دیکھ لیں گے۔

یہ خبر اہل شہر کو معلوم ہوئی۔ تمام خلقت، پانچ برس کا لڑکا، پچانوے برس کا بوڑھا، رنڈی، مرد؛ دوسرے ٹیکرے پر جمع ہوا۔ جھٹپٹے وقت جانِ عالم نے سواری طلب کی۔ ہر کاروں نے حضور میں عرض کی۔ بادشاہ راہ کی طرف متوجہ ہوا۔ روشنی نمود ہوئی۔ پلٹنیں آئیں سبھی سجائیں۔ ٹوپ خانہ گزرا۔ پھر بارہ ہزار ہاتھی سواری کا، ہودج و عماری کا، ہزار بارہ سے جنگی، گاڑھا، مست؛ ایک سے ایک زبردست، چاروں بھٹیاں ٹپکتیں، بان، پٹے سونڈوں میں چڑھے، بھسونڈے رنگے، جواہر نگار چوڑی دانتوں پر، طلائی نقرئی زنجیریں کھنکتیں، جھولیں زربفت کی نئی نئی، رسے کلابتون کے، ہیکلیں جڑاؤ، مغرق گجاہیں پڑیں؛ سری سلمے ستارے کی، پنکھے کا جو بن، ہوا پر دیکھنے والوں کی نگاہیں لڑیں؛ دورویہ اس انداز کے کہ اگر اصحابِ فیل انھیں دیکھتا؛ خوف کھاتا، کبھی کعبہ ڈھانے نہ آتا۔

فیل بان زربفت کی قبایا کنوَاب کی پہنے، جوڑے دار پگڑیاں باندھے۔ کمر میں پیش قبض یا کٹار، ہاتھوں میں گجاگ جواہر نگار۔ مستوں کے ساتھ دو بوڑی بردار۔ ایک چر کٹاسنڈا، ہاتھ میں ڈنڈا۔ دو برچھے والے، دیکھے بھالے، آگے۔ پیچھے تریل، قریب سانٹھ مار، برابر دو سوار۔

پھر کئی لاکھ سواروں کے پرے، ہاتھیوں سے پرے پرے۔ سر سے تا پالوہے کے دریا میں ڈوبے۔ بیس اکیس برس کا ہر شخص کا سن۔ شباب کی راتیں، جوانی کے دن۔ خود، بکتر، زرہ پہنے، بائیں دہنے۔ چار آئینہ فولادی میں ہر دم روئے مرگ معائنہ کرتے، بل سے قدم دھرتے۔ ہاتھوں میں داستانے، خانہ جنگوں کے بانے۔ دو تلواریں: ایک قاش زین میں، دوسری ڈاب میں، سیل فنا آب میں۔ تینچے کی جوڑیاں قبور میں۔ نشہ بہادری سے سُروڑ میں۔ کمر میں قرولی یا کٹار آب دار، سپر پشت پر، برچھا ہاتھ میں، تیکھاپن ہر بات میں۔ مثل نہنگانِ بحر ہيجا و شیرانِ کُنام و غا، موچھوں کو تاؤ دیتے، ہر بار نوک کی لیتے۔ گھوڑے وہ خوش خرام کہ

سمندِ سبز فام جن کا قدم دیکھ کے آج تک چال بھولا ہے۔ دیکھنے والے کہتے تھے: چمنِ رواں کیا پھلا پھولا ہے۔ دو صفیں باندھے ہوئے، بیچ میں پنج شاخے روشن: گھوڑے گداتے، جو بن دکھاتے چلے گئے۔

پھر ہزار بارہ سے ساندنی سوار خوش رفتار۔ زرد زرد قبائیں دربر، سُرخ پگڑیاں سرپر، آبی بانات کے پاجامے پاؤں میں۔ ہتھیار لگائے، مہاریں اٹھائے ستاروں کی چھاؤں میں۔ ساندنیوں میں دو دو سے گوس کا دم، ہر قدم گھنگرو کی چھم چھم۔ بختیٰ فلک اب تلک بلبلا تا ہے، جب اُن کا دھیان آتا ہے۔ قدم قدم یہ جب بڑھے تو سواری کے خاص خاصے نظر آئے: عربی، ترکی، تازی، عراقی، یمنی اور کاٹھیاوار کا دکھنی۔ وہ وہ گھوڑا جو اہلِ لیل و نہار کی نظر سے نہیں گزرا۔ سبک روایسے کہ جو دریا میں در آئیں: سوار بجرے کا مزہ لوٹیں، سُم کے تلے حباب نہ ٹوٹیں۔ ہڈانہ مُوترا، نہ رس کا خلل، ڈنک اُجاڑ نہ کھونٹا اُکھاڑ، سانپن نہ ناگن، عقرب نہ ارجل، شب کور نہیں، منہ زور نہیں، کم خور، نہ مٹھانہ کھوٹا، بال بھونری سے صاف۔ حشری نہ کمری، کہنہ لنگ نہیں، سینے کا تنگ نہیں، ہمہ تن اوصاف۔ کسی پر جڑا وزین بندھا، الماس، زمرہ کے ہرنے؛ کسی پر چار جامہ دو الگو کسا۔ بنا بنا کر زمین پر پاؤں دھرتے، کودتے پھاندتے، لمبیاں بھرتے۔ کسی کی فقط گردنی اُلٹی، موتیوں کی جھال لٹکتی۔ گنڈا، پٹا، ساز، یراق جو اہر نگار۔ دُپچی طرح دار۔ پر ہما کی کلغی لگی۔ پاکھر پُر تکلف پٹھوں پر پڑی۔ دو گاما، گام، شہ گام، یرغا، ایپیا، رہوار، دُکی کا منجا، اُلیل کرتا۔ جلو دار چنور لیے مشغول مگس رانی میں۔ ہم رکاب تپائی بردار معقول سرگرم جاں فشانی میں۔ باگ دُوریں پُر زر سائیں لے کر نکلے۔

اُن کے بعد نوبت نشان، ماہی مراتب، میگھ ڈمبَر۔ آگے علمِ اژدہا پیکر، جلو میں نصرت و ظفر۔ بڑا جلوس، نہایت کروفر۔ نوبت کی ندا، جھانجھ کی جھانجھ سے صدا۔ قرنا کا شور و غل، شہنا میں بھیرؤں، بجھاس کے سُربالکل۔ نقیب اور چوہداروں کی آواز پُر سوز و گداز۔ عجب کیفیت کا عالم تھا۔ اُدھر نقارہ ہائے شتری اور فیلی سے گوشِ کرّ و بیاں کر ہوا جاتا تھا۔ ایک طرف شہر کے لڑکوں کا غول ”بجادے بجادے“ کا غل مچاتا چلا آتا تھا۔ میر سوز:

کہے تو، مہر و مہ لے کر عصائے نور ہاتھوں میں
یہی کہتے تھے گردوں پر: ادب سے اور تفاؤت سے

پھر شکار کا سامان میر شکار لائے۔ باز آہنی چنگال، باز بچے تیز بال۔ بحری، باشے کے تماشے۔ شاپین فولاد
مخرب، عقابِ فلک سیر، جہان کے طیر سب۔ ان کے قریب ولایتی کتے بودار، گڈانک، تازی، جاں بازی
کرنے والے۔ چیتے، جود شمنوں کا بُرا چیتے، بلکہ لہو پیتے۔ سیاہ گوش در آغوش۔ ہرن لڑنے والے، خانہ زاد، گھر
کے پالے۔ ان کے بعد ہزار ہا سقا، خواجہ خضر کا دم بھرتا، چھڑکاؤ کرتا۔ کمر میں کھاروے کی لنگیاں، شانوں پر
بادے کی جھنڈیاں۔ مشکوں میں بید مُشک بھرا، دہانے میں ہزارے کا فوارہ چڑھا، آب پاشی کرتا۔

مُتعدد غلام بادلہ پوش، حلقہ بہ گوش، ہاتھوں میں ہیرے کے کڑے پڑے، مُنقل، انگلیٹھیاں سونے
چاندی کی لیے، عنبر و عود جھونکتے نکلے۔ پھر تو کُوسوں تک جنگلِ رشکِ ختن و تاتار مثلِ طبلہ عطار ہو گیا۔ اُن
کے مُتصل دو ہزار لالین والے کم سن، بلور کی صاف صاف شفاف لالینیں لیے، شمع مومی و کافوری روشن،
وہ سب عُنجہ دہن، زیبِ انجمن، بڑھے۔ پھر صدائے اہتمامِ نقیبانِ خوش گلوچار سو بلند ہوئی اور صبح صادق
نے جلوہ دکھایا، ہاتھ کو ہاتھ اور اپنے بیگانے کا مُنہ صاف نظر آیا۔ سلطانِ اریکہ زنگاری بھی دریچہ مشرق سے
سر نکال مشغولِ نظارہ ہوا، حسرت میں وطنِ آوارہ ہوا۔

وہ دمِ سحر نسیم و صبا کی فر فر۔ شمع کا جھللا جھللا اُداس جلنا، سواری کا آہستہ آہستہ چلنا۔ پہاڑی جانوروں
کی سیر، ذِکر حق میں کہیں وحش، کسی جا طیر۔ سرسبز درخت لہلہے، پھول رنگ رنگ کے ڈھڈھے۔ سقوں کی
آب پاشی۔ صدائے نالہ مُرغِ خوش الحان سے دل خراشی۔ خُسر و انجم کا مع ثابت و سیارہ چھپتے جانا، سورج کی
کرن کا جگمگانا۔ پھولوں کی بوباس، چشمہ سرد و شیریں آس پاس۔ خلق کا مجمعِ دامنِ کوہ پر، سب کی نگاہ کبھی اُس
کیفیت پر، گاہ اس انبوہ پر۔ ادھر مسافروں کی کثرت، ادھر بادشاہ پُر ارمان۔ خلقِ خدا با حسرت بہ چشمِ انتظار،
امیدوار آمدِ پیادہ و سوار، محوِ تماشا ئے عجیبِ روزگار تھی۔

یکایک غول خاص برداروں کا آیا: کنخواب کے مرزائی، انگرکھے، گجراتی مشروع کے گھٹے، دلی کے ناگوری پاؤں میں، سرپر گلنار اینٹھے طرح دار۔ خاصویں کے غلاف بانائی، سقر لاتی، باغ و بہار۔ گرد پوش ململ کے۔ سینکڑے اور ساز مٹلا، جھلا جھل کے۔ رفل: چقماق، ٹوڑے دار۔ قراہین، شیر بچے؛ جس سے شیر زندہ نہ بچے: جواہر نگار۔ اور برچھے بردار، بان دار، کتے والے، یکے، بیش قرار درماہے دار، راکب و مرکب جھمکڑے کا عالم؛ گردا گرد۔ بیچ میں شہ زادہ جانِ عالم اسپ باد رفتار پر سوار۔ برابر انجمن آرا کا سٹکھپال پری تمثال۔ ہزار پان سے کہاریاں حوروش، پیاری پیاریاں، کم سن، جسم گد ریا، شباب چھایا؛ زربفت و اطلس کے لنبکے، مسالا ٹکا؛ ململ کے دوپٹے باریک، بنت گوکھرو کی گرتی انگیا، کاشانی مخمل کی گرتیاں کندھوں پر؛ کچھ سٹکھپال اٹھائے، باقی پر اجمائے ادھر ادھر۔ جڑاؤ کڑے ملائم ہاتھوں میں پڑے، پاؤں سونے کے تین تین چھڑے، کانوں میں سادی سادی بالیاں، نشہ حُسن میں متوالیاں۔ رُخساروں کا عکس جو پڑ جاتا تھا، شرم سے کُندن کارنگ زرد نظر آتا تھا۔ کسی کا کان جو آلا تھا تو حُسن کی دُکان میں ناز و انداز کا نرخ دوبالا تھا، اندازِ ناز نہ آلا تھا۔ وہ آہستہ تیوری چڑھا کے پاؤں رکھنا۔ کبھی سسکی، جھجکی۔ بڑی سیر تھی۔

کئی سے سواری کا دوڑنے والا خواجہ سرا، عجیب عجیب طرح کا نس کٹا۔ حبشیں، قلمائیں، تُرکین سر گرمِ اہتمام، کبک خرام۔ خواجہ سرا یان ذی لیاقت، معقول؛ نواب ناظر، داروغہ سب حاضر؛ عمدہ پوشاک پہنے گھوڑوں پر سوار بند و بست میں مشغول۔ جریب زمین پر پڑتی، کُوس کا پہیا ساتھ؛ ہاتھوں ہاتھ زمین کی پیمائش، سواری کی آرائش۔ خلاصہ یہ کہ بہ مرتبہ کروفر، نہایت دھوم دھام۔ اشرفی، روپیہ تصدق ہوتا، شہدوں کا ازدحام۔ اس صورت سے بادشاہ کے پاس آ پہنچے۔ جانِ عالم نے دیکھا: ظلِ سبحانی کے چشمہ چشم سے جوئے خوں جاری، ہچکی لگی، بے قراری طاری ہے؛ گھوڑے سے کود کر آداب تسلیمات بجالایا۔ بادشاہ نے بہ قسم فرمایا: اس وقت ہمارے پاس نہ آؤ۔ خدا کو سونپا، چلے جاؤ۔ مجبور، شہ زادہ مجرا کر کے سوار ہوا۔ جس دم جانِ عالم نے گھوڑا بڑھایا، تمام خلقت کا جی بھر آیا۔ علی الخصوص بادشاہ کی بے قراری، امیر امرا کی نالہ و زاری اور انجمن آرا کے بین سے، تمام تماشائی شور و شین سے واویلا مچا کہنے لگے: آج رونقِ شہر کی رخصت

ہے، زینتِ سلطنت کی فرقت ہے۔ ایسے مہر و ماہ کے جانے سے شہر میں غدر پڑے گا، اندھیر ہو جائے گا۔ ان کا الم جدائی ورنج دشتِ پیمائی ہزار روزِ سیہ، شامِ غم دکھائے گا۔ کہتے ہیں: سیڑوں مرد ورنڈی بے کہے سنے ہمراہ ہوئے۔ غریبِ الوطنی اختیار کی، وہاں کی بود و باش گوارانہ ہوئی۔

ان کے بعد چھ ساتھ سے پاکی، نالکی، چندول، محافہ امیر زادیوں کا۔ اور انیسوں، جلیسوں کی تین چار سے کھڑ کھڑیا اور فنس قیمت کا بڑھیا۔ آتو اور محل داروں کے چوپہلے سے پہلے مغلانیوں کی مٹھولیاں۔ خاص خواصوں کے پیچھے پیش خدمتوں کا دو تین سو میاں۔ ہزار نو سے رتھ اکبر آبادی: دو بُرجے، سائبان دار، نئے مغرق پردے چمکتے؛ ناگوری بیل، جو ثورِ فلک نے نہ دیکھے تھے، جُتے؛ مخمل کی جھولیں پڑیں؛ لونڈیاں، باندیاں، انا، چھو چھو، چھٹی نو لیس، باری داریاں اُن پر چڑھیں۔

جب یہ آگے بڑھیں، پھر چھکڑے اور اونٹ، ہاتھی خزانے اور اسباب کے؛ ڈیرے، پیش خیمے لدے لدائے، کسے کسائے، جکڑے نظر آئے۔ غرض کہ تاشام بہیر بُنگاہ، بازاری سرکاری سب لوگ چلے گئے۔ لکھا ہے کہ روپے اور اشرفیاں امام ضامن کی دم رخصت اتنی آئیں کہ بازوؤں پر بندھ نہ سکیں، تمام راہ سید مسافروں نے پائیں۔ اور کلچوں کا یہ حال ہوا کہ اُن کا لے چلنا محال ہوا۔ راتب کے سوا، ہاتھیوں کو ملے اور اہل لشکر کو بانٹ دیے۔ کھجوریں جو بٹ نہ سکیں، راہ میں پھینک دیں۔ وہ اُگیں؛ اُس کے درخت آگے کم تھے، اُس دن سے جنگل ہو گئے۔

اُس وقت بادشاہ سراسیمہ و بدحواس باحال یاس دولت سرا میں پھر آیا۔ وہ بسا بسا یا شہر لُٹا، اُجڑا، ویران نظر آیا۔ بازار میں جا بہ جا چراغ گل، سرشام پگڑی غائب، اندھیرا بالکل۔ جس طرف دیکھا، لوگ تھکے ماندے پھر کر پڑے تھے۔ بازار میں تختے لگے، ٹڑ جڑے تھے۔ لوگ سوزِ مفارقت سے دردمند، دُکانیں بند۔ جو جہاں پڑا تھا، شہ زادے کی رخصت کا ذکر کر رہا تھا۔ دو شخص اگر باہم تھے، بادلِ پُر غم تھے۔ کوئی سُوتا تھا، کوئی چپکا پڑا رہتا تھا۔ بستی سُنسان، بازار میں سنٹا، خلقِ خدا اندوہ کی مبتلا۔ بادشاہ کو دونا قلق ہوا، رنگ فق ہوا، دل سینے میں شق ہوا۔ محل سرا میں آیا، وہاں بھی چھوٹے بڑے کو غمگین پایا۔ لوگوں کے عزیز جدا ہو گئے،

سب اُس یوسفِ رفتہ کے زندانِ فراق میں اسیر بلا ہو گئے۔ علی الخصوص انجمن آرا کی ماں، جس کی نظر سے وہ چاند سورج چھپ گئے؛ زمانہ آنکھ میں تیرہ وتار، دل غم سے خار خار، حیرت میں نقشِ دیوار ہو رہی تھی۔ آنکھوں پر زور تھا، زار زار رو رہی تھی۔ بادشاہ نے سمجھایا، ہاتھ منہ دھلوا یا، کچھ کھلایا۔

یہ تو سب نالہ بہ لب، آہ دردِ دل؛ جانِ عالم اور انجمن آرا روبہ منزل۔ پانچ پانچ کوس کا کوچ، دو چار دن کے بعد ایک دو مقام بہ راحت و آرام کرتے چلے۔ فوجِ ظفر موج ساتھ۔ اُردوئے معلیٰ کا عجب عالم تھا۔ ایک شہر روزِ ہمراہ، جہان کی نعمت تیار شام و پگاہ۔ صراف، بزاز، جوہری: روپیہ پیسہ، اشرفی کھری سے کھری؛ ڈھاکے کا ریزہ، بنارس کا گلابدن، گجرات کا کھواب؛ الماس و زمرد، یاقوتِ احمر؛ جو چاہو سولہ، موجود۔ ایک طرف قصاب اور نانوائی؛ وہ کچا گوشت لیے، یہ پکی پکائی، میوہ فروش خانہ بدوش۔ حلوائی طرح طرح کی مٹھائی درست کیے۔ مینا بازار باغ و بہار۔ جُدا جُدا ہر گنج کا جھنڈ گڑا، ہر ایک منڈی کا پتالمتا، چوڑ کا بازار پڑا۔ جلو خانے کے روبہ رونصف شب گزرے تک دکانیں کھلیں، اکاسی دیا جلتا، بھولا بچھڑا اُس کی روشنی میں آملتا۔ کُتوال سرگرم پاسبانی، بازیوں کی نگہبانی، نرسنگاروند میں پھونکتا۔ غرض کہ سب خرم و شاداں رواں تھے؛ مگر جانِ عالم گاہ گاہ جذبِ محبتِ ملکہ سے یہ کہتا، شعر:

بسامانِ سفر باخود دلِ رنجیدہ دارم

بکف چیزیکہ دارم، دامنِ برچیدہ دارم

ورودِ موکبِ جاہ و جلالِ شاہِ زادہٗ نجستہٗ خِصال

مُتصلِ باغِ فراقِ دیدہٗ روزگارِ ملکہِ مہر نگار اور

بیانِ ملاقاتِ انجمنِ آرا کا، پھر نکاحِ ملکہ کا

مشاطہٗ خامہ نے عروسِ دلِ فریبِ سخن کو بہ صد زیب و زینتِ حجلہٗ بیاں میں اس طرح جلوہ آرا کیا ہے کہ بعدِ قطعِ منازل و طیِّ مراحل جس روز ورودِ لشکرِ فیروزی اثرِ باکرو فرملکہِ مہر نگار کے باغ سے قریب ہوا، خبرداروں نے اور اخبار کے ہر کاروں نے یہ مُژدہٗ جاں بخش فوراً ملکہ کو پہنچایا کہ حضور کی عُمر و دولت روز افزوں ہو، محکوم گردوں ہو؛ مبارک! شاہِ زادہٗ جانِ عالم تشریف لایا۔ بس کہ غمِ مُفارت سے تاب و تواں طاق، زندگی شاق تھی؛ سُنّتے ہی مشتاق کو غش آیا، پھر سنبھل کر فرمایا: بختِ خفتہ کب بیدار ہوتا ہے، ایسا پاؤں پھیلائے سوتا ہے! اور جو میرا دل بہلانے کو یہ کہتے ہو، تو سُن لو، مُؤلف:

تفریحِ کُلفتوں کی، ترغیب ہے لا حاصل

بہلانے کی باتیں ہیں، یہ دل بھی بہلتے ہیں

چندے جو یہی لیل و نہار ہے تو قصہ، فیصلہ ہے۔ تدبیرِ خلافِ تقدیر سراسر بے کار ہے۔

مؤلف:

گر اُس کے ہجر میں یوں ہی اندوہگیاں رہے
 تو ہوئے گا وصال، دلا، یہ یقین رہے
 ہے احتیاط شرط کہ اس چشم تر پر، آہ!
 دامن رہے رہے نہ رہے، آستیں رہے
 مدفن کا اپنے ہم کو ترُد ہو کس لیے
 کوچے کی تیرے، یار، سلامت زمیں رہے
 تو گلشنِ وصال کی کر سیر عندلیب!
 ہم خرمنِ فراق کے بس خوشہ چیں رہے
 جو جو کہ انتخاب تھے صفحے پہ دہر کے
 ایسے وہ مٹ گئے کہ نشان بھی نہیں رہے
 کس کی خوشی، کہاں کی ہنسی، کیسا اختلاط
 ہم کو نہ چھیڑو تم کہ وہ اب ہم نہیں رہے
 چھوٹانہ نزع میں بھی خیال اُس کا اے سرور
 دم بھرتے ہم اُسی کا دم واپس رہے

اس عرصے میں وہی خواص دل آرام نام بارہ دری سے نیچے اُتری، پھر کہا: خدا جانے کہاں سے یہ لشکر
 آکر اس دشت میں اُترا ہے! ملکہ ہنس کر بہ حیلہ سیر خواصوں کے کندھوں پر ہاتھ دھر، ٹھنڈی سانس بھر
 کوٹھے پر چڑھی۔ دیکھا تو فی الحقیقت لشکرِ بے پایاں، سپاہِ فراواں، فزوں از حد شمار و بیاں ہے۔ خیام شاہی استادہ
 ہیں، پھرتے چلتے سوار اور پیادے ہیں۔ یکایک شہ زادہ جانِ عالم، بہ چند سوار، اسپِ صرصر خرام، رخنش تیز

گام پر سوار نظر آیا؛ تاجِ سلطانی سر پر کج، شہریاری کی سج دھج۔ یا تو اُسے نُچا کھچا، منزلوں کا مارا، دشتِ غربت کا آوارہ دیکھا تھا؛ اب چم و خم، جاہ و حشم سے پایا؛ بدن تھرایا، اعضا اعضا میں رعشہ ہوا، یہ زور تماشا ہوا۔ اُستاد:

آتے ہی ترے، چھٹتا ہے رعشہ سا بدن میں

ہر چند کہ ہیں بیٹھتے ہر لحظہ سنبھل ہم

وہ زردی چہرہ پر غم مُژدہ وصل کی سُرخي سے بدل گئی، غش سے سنبھل گئی۔ شہ زادہ گھوڑے سے اتر کے، سیدھا ملکہ کے باپ کے پاس گیا، جھک کر نذر دی، رسمِ سلام بجالایا۔ اُس نے دُعا ئے خیر دے کر چھاتی سے لگایا، کہا: اللہ الحمد تمہیں بہ صحت و عافیت اللہ نے کام یاب دکھایا۔ پھر انجمن آرا کی سواری آئی، تسلیم بجا لائی۔ پیر مرد نے فرمایا: شہ زادی! فقیر کے حال پر کرم کیا، اللہ بھلا کرے۔ اُس نے عرض کی: کنیزِ مُدت سے حضور کی صفت و ثنا ظِلِّ سبحانی کی زبانی سنا کرتی تھی، آج شہ زادے کی بدولت سعادتِ آستاں بُوس سے مُشرف ہوئی۔ دو گھڑی بیٹھی، پھر التماس کیا: اگر اجازت دیجیے، ملکہ کی ملاقات سے مسرور ہوں۔ اُس حق پرست نے فرمایا: اس کا پوچھنا کیا، بابا! بے تکلف خانہ خانہ شماس۔ جانِ عالم تو رخصت ہو کے خیمے میں آیا، انجمن آرا نے ملکہ کے مکان کا رستہ لیا۔ آنے کی خبر پیش تر ملکہ کو پہنچی تھی، سامان اُس اُجڑے مکان کا درست ہو چکا تھا۔

جب سواری اُتری، لبِ فرش لینے آئی، فراشی سلام کیا۔ انجمن آرا نے گلے سے لگا لیا۔ ملکہ آبدیدہ ہو کر بولی: تم نے مجھے محبوب کیا۔ میں فقیر کی بیٹی، تم شاہ زادی۔ ہر چند شاہ و گدا دونوں بندہٴ خدا ہیں؛ الا، تمہارے قدم آنکھوں پر رکھوں تو بجا ہے، آپ کے آنے سے مجھے بڑا افتخار حاصل ہوا ہے۔ انجمن آرا بولی: ہم نے خوب کیا۔ رنڈی! یہ چوچلے کی باتیں بیگانہ وار نہ کرتی تو کیا ہوتا! اے صاحب! ہمارے تمہارے تو رشتہ ہمسری، سر رشتہ برابری ہے۔ اور حساب کی راہ سے، پہلی تو ”سلامتی سے“ تمہیں ہو۔ سرکار کا اُلش ہمیں ملا ہے، پہلے مزہ آپ نے چکھا ہے، جو بن لوٹا ہے۔ غرض کہ دو دو نوکیں ہو گئیں۔ پھر اختلاط، حرف و حکایات، رمز و کنایہ میں تمام رات بسر ہوئی۔

جس وقت عروسِ شب نے مقعرِ مغرب میں مُنہ چھپایا اور نوشاہِ رُوزِ مشرق سے نکل آیا؛ انجمنِ آرا جانِ عالم کے پاس آئی، ماجرائے شب برزباں لائی، کہا: بہ خُدا! اس خُلق و مروت، سنجید و صفت کی عورت آج تک نہ دیکھی نہ سنی تھی۔ دوسرے دن جانِ عالم نے ملکہ کے باپ سے عرض کیا کہ الْکَرِیمُ إِذَا وَعَدَ وَفَى۔ اُس سالکِ راہِ حق نے ارشاد کیا؛ ہم اس لائق کہاں ہیں، لیکن، مصرعہ:

شاہاں چہ عجب گر بنوازند گدا را

تم قول کے پورے، اقرار کے سچے ہو۔ بسم اللہ، اپنے زمرہ کنیزوں میں سرفراز کرو، آبرو بخشو۔ شادی کا نام لینا، مُنہ چڑانا ہے کہ نہ اب وہ ہم ہیں، نہ ہمارا زمانہ ہے۔ آخرش بہ طورِ شرعِ شریف ملکہ کا نکاح جانِ عالم کے ہمراہ ہوا۔ اب یہ معمول ٹھہرا: ایک شب انجمنِ آرا کی، دوسری رات ملکہ کی ملاقات ٹھہری؛ مگر اُن دونوں میں وہ رہ و رسمِ محبت، اُلفت کی بڑھی کہ شہ زادے کی عاشقی نظر سے گر گئی، نظری ہوئی۔ اور سچ ہے: جو طرفین سے نجیب الطرفین ہوتے ہیں؛ اُن میں رشک و حسد، رنج و ملال دخل نہیں پاتا، شکوہ و شکایت لب تک نہیں آتا۔

کٹی جلی، ڈاہ، بُغض، عداوت، خواہ نخواہ کجِ بجشی، دانتا کل کل، رُوز کی تو تو میں میں چھوٹی اُمت پر ختم ہے۔ لاکھ طرح انھیں سمجھاؤ، نشیب و فراز دکھاؤ؛ لیکن ان لوگوں سے بے جھوٹک جھانٹا گھڑی بھر چین سے رہا نہیں جاتا۔ آخر کاریہ ہوتا ہے کہ آدمی سر پکڑ کے روتا ہے۔ دو دن ایک طرح پر صحبت برآر نہیں آتی ہے، زندگی انسان کی تلخ ہو جاتی ہے۔ لاکھ طرح کا غم ہوتا ہے، ناک میں دم ہوتا ہے۔ مُؤلف:

عشق میں طرفین سے الفت برابر چاہیے

جو بہ دل بندہ ہو، اُس کو بندہ پرور چاہیے

داستانِ حیرت بیاں

رخصت شہ زادہ باوقار کی، پیر مرد کا عمل بتانا،
وزیر زادہ گم گشتہ کا اُسی روز آنا، جانِ عالم کی عنایت،
اُس کا انجمن آرا پر فریفتہ ہو جانا، دغا سے شہ زادے کو بندر بنانا۔
بعدِ خرابی ملکہ کے باعث رہائی پانا۔

نظم:

مصیبت نگار و مصائب رقم	جگر چاک و مغموم میرا قلم
زمانے کی کچھ طرز لکھتا ہے یاں	عجائب غرائب ہے، یہ داستان
مری بات یہ دل سے کرنا یقین	کسی کا کوئی دوست مطلق نہیں
جو یہ دوست ہیں، ان سادشمن کہیں	نہیں ہے، نہیں ہے، نہیں ہے، نہیں
کیا امتحاں میں نے اکثر سرور	ضرورت کی کچھ دوستی ہے ضرور

قصہ کوتاہ، چندے شہ زادہ والا جاہ وہاں رہا۔ ایک روز یہ سب عاشق و معشوق باہم خوش و خرم بیٹھے تھے؛ جانِ عالم نے کہا: ہمیں وطن چھوڑے، عزیزوں سے منہ موڑے عرصہ ہوا؛ ہنوز دلی دور ہے، اب چلنا ضرور ہے۔ وہ دونوں نیک خو، رضا جو بولیں: بہت خوب۔ اُسی روز حرفِ رخصت ملکہ کے باپ سے درمیان آیا۔ مردِ انجام ہیں نے روکنا مناسب نہ جانا۔ سفر کی تیاری ہوئی۔ دمِ رخصت اس قدر مال و اسباب، نقد و جنس وغیرہ کی قسم سے شہ زادی کو ملا کہ انجمن آرا کی جہیز بھولا۔ اور وقت و داعِ پیر مرد نے بادلِ پردرد جانِ عالم سے کہا: فقیر کے پاس آپ کے لائق کچھ نہ تھا جو پیش کش کرتا، مگر ایک نکتہ بتاتا ہوں؛ جب کہ امتحان ہوگا، خزانہ قاروں سے زیادہ کام آوے گا۔ راست، دروغ خاطر نشان ہوگا، لطف مل جائے گا۔ پھر چند فقرے تنہا لے جا کے بتا کے، تاکید سے کہا: اگر یہ مقدمہ حقیقی بھائی سے اظہار کرو گے؛ یاد رکھو، حضرت یوسف علیہ السلام سے زیادہ صدمے سہو گے۔ زمانے کے اِخوانِ الشیاطین بہ ہزار کید آمادہ کیں رہتے ہیں۔ اسی سبب سے دانش مند زبان بند رکھتے ہیں، راز اپنا نہیں کہتے ہیں۔ یہ نکتہ حضرت آدمؑ کے وقت سے سب کو یاد ہے: دُنیا میں برادرِ حقیقی دشمنِ مادر زاد ہے۔ فرد:

بھاگ ان بردہ فروشوں سے، کہاں کے بھائی

بیچ ہی ڈالیں جو یوسف سا برادر ہووے

پھر انجمن آرا پاس آفرمایا: شہ زادی! فقیر زادی کنیز کو عزیز جان کر، نظرِ الطاف و کرم ہر دم رکھنا۔ یہ بھی خدمتِ گزاری میں قصور نہ کرے گی۔ اسے تم کو سونپا، تمہیں حافظِ حقیقی کے سپرد کیا؛ لُو خدِ حافظ۔ سواری دیر سے تیار تھی۔ لوگوں پر ثابت تھا کہ کوئی امرِ پوشیدہ، درویشِ باوقار شہ زادے پر بہ تکرار اظہار کرتا ہے۔ اتفاقاتِ زمانہ، اُسی روز وہ وزیر زادہ جو وطن سے ساتھ نکل، ہرن کے پیچھے گھوڑا پھینک، دشتِ اِدبار میں شہ زادے سے جدا ہوا تھا؛ سرگشتہ و پریشاں، پھرتا پھرتا، پیادہ پا ادھر آ نکلا۔ اُس نے جو یہ لشکرِ جرار اور قافلہ تیار دیکھا، پوچھا: کس کی سواری، کہاں کی تیاری ہے؟ لوگوں نے تمام جانِ عالم کا قصہ سُنایا۔ یہ خوش ہوا، جی میں جی آیا۔ پوچھا: شہ زادہ کہاں ہے؟ وہ بولے: پیر مرد جو یہاں کا مالک ہے، کامل ہے، عامل ہے،

فقیر سالک ہے؛ کچھ کہنے کو تنہا جدا لے گیا ہے۔ اس عرصے میں جانِ عالم رخصت ہو سوار ہوا۔ سلامی کی توپ چلی، نقارہ نواز نے ڈنکے پر چوب دی۔ وزیر زادے نے ہلڑ میں دوڑ کر مجر کیا۔ شہ زادے نے گھوڑے سے کود کے گلے لگایا، دیر تک نہ چھوڑا۔ اُسی دم لباسِ فاخرہ پنھا، ہمراہ سوار کیا۔ راہمیں سرگزشتِ تفرقہ پوچھتا کہتا چلا۔ جب خیمے میں داخل ہوا، وزیر کو محلِ سرا میں طلب کیا۔ انجمن آرا اور ملکہ کو نذر دلوا کے، کہا: یہ وہی شخص ہے جس کا المِ مفارقتِ دُامِ دل میں کانٹا سا کھٹکتا تھا، جی سینے میں تنگ تھا، آمد و شد میں دم اٹکتا تھا۔ دیکھو، جب اچھے دن آتے ہیں، بے تلاش کچھڑے مل جاتے ہیں۔ جس دن گردوں نے ہمیں آوارہ دشتِ ادبار کیا تھا، جدا ہر ایک دوست دارِ غم خوار کیا تھا۔ اب مساعتِ بخت سے ایامِ سخت دور ہوئے، بہم مہجور ہوئے۔

وزیر زادے کا حال سُنو: انجمن آرا کا حُسن و جمالِ بے مثال دیکھ، دیوانہ ہو، ہوش و حواس، عقل کھو؛ نمک حرام بنا، وصل کی تدبیر میں پھنسا۔ اُستاد:

یار، اغیار ہو گئے، اللہ!
کیا زمانے کا انقلاب ہوا

اُستاد:

خدا ملے تو ملے، آشنا نہیں ملتا
کوئی کسی کا نہیں دوست، سب کہانی ہے

دو چار گھڑی یہ صحبت رہی، پھر اپنے اپنے خیموں میں گئے۔ وزیر زادے کے واسطے خیمہ عالی اُستاد ہوا۔ پھر جتنی جلیسیں، انیسیں حسیں، مہ جبین دونوں شہ زادیوں کے ہمراہ تھیں؛ اُسے دکھا، فرمایا: جس طرف تیری رغبت ہو؛ سعی کروں، دِلوا دوں۔ وہ نُطفہ حرام اور خیال میں تھا، یہ مُقدمہ مطلب کے خلاف صاف صاف سمجھا، عرض کرنے لگا: میری کیا مجال ہے اور کیا تاب و طاقت ہے جو انھیں بُری نگاہ سے دیکھوں۔ جانِ عالم اس وضعی حرکت سے بہت رضامند ہوا کہ یہ بڑانیک طینت، صاف باطن ہے۔ بہ اسبابِ ظاہر اس

نظر سے زیادہ مد نظر ہوا، دل میں گھر ہوا۔ تمام صعوبتیں، حالات سفر، رنج راہ، قریہ و شہر کا گزرشہ زادے نے بیان کیا؛ مگر جب پیر مرد کے مشورے کا ذکر آتا، ٹال جاتا۔ وہ سمجھا، کچھ اس میں بھید ہے۔

ایک روز ملکہ مہر نگار اور انجمن آرانے متفق ہو کر جانِ عالم سے کہا: یہ نیاماجرا ہے، ہر دم ایک شخص

غیر اور جوان کو شریکِ صحبتِ خلا ملار کھنا کیا مناسب ہے؟ اور دابِ سلطنت سے بھی یہ امر بعید ہے۔ شیطان کو انسان دور نہ جانے۔ غیر تو کیا، اپنے کا اعتبار نہ مانے۔ جانِ عالم نے کہا: پھر ایسا کلمہ زبان پر نہ لانا۔ تم نے اتنا نہ قیاس کیا کہ اُس نے تمہاری لونڈیوں کا پاس کیا، نہ کہ تمہارا حفظ مراتب۔ اور میں بھی تو ایسا بیہودہ، نادان نہ تھا جو خلافِ وضع حرکت کرتا۔ ملکہ یہ سُن کر ہنسی، انجمن آرا سے مخاطب ہو کر کہا: برائے خدا انصاف کیجیے، خاطر کی نہ لیجیے؛ ان کے حُقم میں کس بے وقوف کو تامل ہو گا! آپ اگر عقل کے دشمن نہ ہوتے، تو کیوں حوض میں کود کر، ساحرہ کی قید میں پھنستے، نام ڈُبوتے۔ لو بھلا سچ کہو، شرمندہ نہ ہو؛ جی میں کیا سمجھے تھے جو کود پڑے؟ ذرا یہ خیال نہ آیا، غواصِ فکر کو محیطِ تامل میں غوطہ زن نہ فرمایا کہ کہاں انجمن آرا، کجا جنگل کا حوض! وہ اس میں کیوں کر آئی! وہ از خاندانِ شاہی تھی، یا شریکِ سلسلہ ماہی، واہی تباہی تھی!

جانِ عالم کھسیانا ہو گیا، کہا: بات اور، مسخر اپن اور۔ کہاں کا ذکر کس جگہ لاکے ملایا۔ میری حماقت کا موقع خوب تمہارے ہاتھ آیا، جس کو سند بنایا۔ یہ تو سمجھو، شعر:

عشق ازیں بسیار کرد است و کُند

سجہ را زُناں کرد است و کُند

اُستاد:

کہتے ہیں جسے عشق، وہ از قسمِ جنوں ہے

کیوں کر کہ حواسِ اپنے میں پاتے ہیں خلل ہم

بھلا کچھ اپنی باتیں تو یاد کرو، دل میں مُنصف ہو۔ ملکہ نے کہا: دیکھا! آپ شرمائے تو یہ کہانی لائے۔ میں تو رنڈی ہوں، ناقص عقل میرا نام ہے، مردوں کا یہ کلام ہے۔ بھلا صاحب! اگر مجھ سے کوئی بے وقوفی کی حرکت ہووے؛ تعجب کی جائیں، ایسی بڑی خطا نہیں؛ لیکن شکر کرنے کی یہ جا ہے کہ آپ کا مزاج بھی میرا ہی سا ہے۔ آخر یہ بات ہنسی میں اُڑ گئی؛ مگر وہ مکار ہر کوچ و مقام میں وقت کا منتظر تھا۔ ایک روز غم اندوز شہ زادے کا خیمہ صحرائے باغ و بہار، دشتِ لالہ زار مگر ہمہ تن خار خار، پُر آزار میں ہوا۔ فضائے صحرا نے کیفیت دکھائی، پھولوں کی خوش بو دماغ میں سمائی۔ جاہِ جاچشمے رواں دیکھ کے، یہ لہر آئی کہ تنہا وزیر زادے کا ہاتھ پکڑ لبِ چشمہ جا بیٹھا۔ کشتی شراب کی طلب ہوئی۔ جس دم جانِ عالم کی آنکھوں میں سرور آیا، اختلاط کا زبان پر مذکور آیا؛ اُس دغا شعار، پُر فن مکار نے وقتِ تنہائی، صحبتِ بادہ پیمائی، نشے کی حالتِ غنیمت جانی، رُونے لگا۔ شہ زادے نے ہنس کر کہا: خیر ہے! وہ بولا: جو جو شرطِ رفاقت، حقِ خدمت دُنیا میں ہوتا ہے، غلام سب بجالایا؛ مگر محنت و مشقت، غریب الوطنی، دشتِ نور دی کا عوض خوب بھر پایا۔ جب آپ سا قدر داں بات کو چھپاوے، تو پھر اور کسی سے کس بات کی اُمید رہے۔

جانِ عالم نشے میں انجام کار نہ سوچا، اُس فیلسوف کے رونے سے بے چین ہو گیا، کہا: اگر تجھے یہی امر ناگوار ہے تو اُس لے جو اسرار ہے: مجھے ملکہ کے باپ نے یہ بات بتائی ہے جس کے قالب میں چاہوں، اپنی روح لے جاؤں۔ اُس نے پوچھا: کس طرح؟ شہ زادے نے ترکیب بتادی۔ جب وہ سب سیکھ چکا، بولا: غلام کو بے امتحان غلطی کا گمان ہے۔ شہ زادے نے کہا: اثبات اس بات کا بہت آسان ہے۔ اُٹھ کر جنگل کی طرف چلا۔ چند قدم بڑھ کر بندر مُردہ دیکھا، فرمایا: دیکھ میں اس کے قالب میں جاتا ہوں۔ یہ کہہ کر شہ زادہ زمین پر لیٹا، بندر اُٹھ کھڑا ہوا۔ وزیر زادے کو سب ڈھنگ یاد ہو گیا تھا؛ فوراً وہ کُور نمک زمین پر گرا، اپنی روح جانِ عالم کے قالبِ خالی میں لا، کھڑا ہوا اور کمر سے تلوار نکال، اپنا جسم ٹکڑے ٹکڑے کر کے دریا میں پھینک دیا۔ یہ غضب بڑا ہوا، شہ زادے کا نشہ کر کر اہوا۔ سمجھا: بڑی خطا ہوئی، آزماست کہ برماست، خود کردہ راعلا جے نیست۔ وہ کافر بندر کے پیچھے دوڑا۔ شہ زادہ بچارا بھاگ کر درختوں کے پتوں میں چھپا۔

پھر تو بے دل جمعی تمام وہ لطفہ حرام لہو کپڑوں پر چھڑک، بے دھڑک ملکہ کے خیمے میں گیا، رُویا پیٹا، کہا: اس وقت ظلم کا حادثہ ہوا، میں وزیر زادے کے ساتھ سیر کرتا تھا؛ یکایک جنگل سے شیر نکلا، اُسے اٹھالے چلا۔ ہر چند میں نے جاں بازی سے شیر کو تہِ شمشیر کیا، زخمی ہوا؛ مگر اُسے نہ چھوڑا، لے ہی گیا۔ ملکہ نے تأسف کیا، سمجھایا: قضا سے کیا چارہ! یہی حیلہ مرگ اُس کے مُقدّر میں تھا۔ پھر انجمن آرا پاس گیا، وہاں بھی یہی اظہار کیا؛ الا، گھبرا یا ہوا ہر چلا گیا۔ ملکہ، انجمن آرا کے خیمے میں آئی، وزیر زادے کا مذکور آپس میں رہا؛ لیکن ملکہ کو قیافہ شناسی کا بڑا ملکہ تھا، پریشان ہو کر یہ کلمہ کہا: خُدا خیر کرے! آج بہت شگونِ بد ہوئے تھے: صُبح سے دہنی آنکھ پھڑکتی تھی؛ راہ میں ہرنی اکیلی رستہ کاٹ میرا مُنہ تکتی تھی، اپنے سایے سے بھڑکتی تھی؛ خیمے میں اُترتے وقت کسی نے چھینکا تھا؛ خوابِ موحش نماز کے وقت دیکھا تھا۔ تم بھی فضلِ الہی سے عقل و شعور رکھتی ہو، آج کی حرکتیں شہ زادے کی غور کرو؛ خلافِ عادت ہیں، یا مجھی کو وہم بے جا ہے؟ انجمن آرا نے کہا: تم جانتی ہو وزیر زادے سے محبت کیسی تھی! رنج و الم بُرا ہوتا ہے، بدحواسی میں اور کیا ہوتا ہے۔

القِصہ، وہ شبِ ملکہ کے پاس رہنے کی تھی، اسے اندر کا حال کیا معلوم تھا؛ طبیعت کے لگاؤ سے انجمن آرا کے خیمے میں گیا۔ جس وقت پہر بجا، ملکہ انتظار کر کے وہاں گئی۔ دیکھا شاہ زادہ مضطرب بیٹھا ہے۔ اس نے پوچھا: آج کہاں آرام کرو گے؟ وہ سُچک کر بولا: جہاں تم کہو۔ ملکہ نے کہا: یہیں سو رہو۔ شہ زادے نے کہا: بہت خوب۔ یہ کلمہ بھی خلافِ دستور ظہور میں آیا۔ اس کا ”خوب کہنا“ ملکہ نے بُرا مانا۔ انجمن آرا کا ہاتھ پکڑ اپنے خیمے میں لائی، رُوئی پٹی، چلائی۔ انجمن آرا بولی: ملکہ! خُدا کے واسطے کچھ مُفصل بتا۔ وہ بولی: غضب ہوا، قسمت اُلٹ گئی، شہ زادے سے چھٹ گئی؛ خُدا کی قسم یہ جانِ عالم نہیں۔ وہ بھی شہ زادی تھی، گوسیدھی سادی تھی، کہا: دُرست کہتی ہو، بہت سی باتیں اس نے آج نئی کی ہیں۔ ملکہ نے کہا: خیر، اب جو ہو سو ہو، تم یہیں سو رہو۔ پھر حبشہ، تُرکوں سے فرمایا: ہم سوتے ہیں، تم درِ خیمہ پر مُسلح جاگو؛ اس وقت شہ زادہ کیا، اگر فرشتہ آئے، بار نہ پائے۔ یہ خبر سُن کر وہ نامر دُڑا، اکیلے اور خیمے میں جا پڑا۔ ایک دُر دو طرف ہوتا ہے۔ ملکہ نے کہا: دیکھا! اگر جانِ عالم ہوتا، کبھی اکیلا نہ سوتا، بے تامل چلا آتا۔ بد مزگی کا باعث، خفگی کا سبب

پوچھتا۔ اُسے کس کا ڈر تھا، اُس کا تو گھر تھا۔ انجمن آرا کہنے لگی: صورت تو وہی ہے۔ اُس وقت ملکہ نے ماجرا غیر کے قالب میں روح لے جانے کا دم رخصت اپنے باپ کے بتانے کا مفصل بتایا؛ پھر کہا کہ شہ زادے نے وزیر زادے کو یہ حال بتایا ہے۔ آپ تو خدا جانے کس مصیبت میں مبتلا ہوا، ہم کو موزی کے چنگل میں پھنسا یا ہے۔ ہمیں روزِ اول اُس کی چتون پر بدگمانی کا شک آیا تھا، سامنے لانے کو منع کیا تھا، سمجھایا تھا۔ وہ نادان ہمارا کہنا خاطر میں نہ لایا، اُس کا مزہ پایا۔

القصہ، وہ شب کہ شبِ اولین گور تھی، رُونے پیٹنے میں کٹی۔ انجام کار کا اُس نابکار کے خوف سے تردد و تفکر رہا کہ دیکھیے شیشہ ناموس و ننگِ سنگِ ظلم سے کیوں کر بچتا ہے! اور یہ کہتی تھیں، اُستاد:

کسے تیغِ جفائے چرخ سے اُمید ہنسنے کی

جو ہووے بھی تو ہاں شاید دہانِ زخمِ خنداں ہو

اسی فکر و اندیشے میں صبحِ قیامت نمود ہوئی، سواری ڈیوڑھی پر موجود ہوئی، کوچ ہوا۔ خبرداروں نے اُس بنے شہ زادے سے عرض کی: یہ سرزمینِ غضنفر یہ ہے، یہاں سے پانچ کوس شہر ہے۔ حاکم وہاں کا غضنفر شاہِ زرہ پوش ہے۔ سوار و پیادے کے سوا، لاکھ غلام جنگِ آزمودہ، جرار حلقہ بہ گوش ہے۔ حکم کیا: خیمہ ہمارا شہر کے قریب ہو۔ کارپرداز حسبُ الارشادِ عمل میں لائے۔ جب شہ زادیاں خیمے میں داخل ہوئیں، خود آیا۔ ادھر یہ بے چاریاں ڈر سے بادلِ صد چاک، اُدھر ملکہ کے رعب سے وہ بچہ بھی خوفِ ناک۔ ساعت بھر بیٹھ کے اٹھ گیا۔

جب غلغلہ فوج اور آمد لشکر وہاں کے بادشاہ نے سنا کہ لشکر بے شمار، سپاہِ جرار شہر کے متصل آ پہنچی؛ اسے بہت تشویش ہوئی۔ وزیر خوش تدبیر کو چند تحفے دے کر، استفسار حال، بہ ظاہر استقبال کو بھیجا؛ تا ملازمت حاصل کر کے من و عن حضور میں عرض کرے۔ وزیر حاضر ہوا۔ عرض بیگیوں نے خبر پہنچائی۔ وہ تو دابِ سلطنت، ریاستِ کارنگ، ملاقات کا ڈھنگ جانتا تھا؛ وزیرِ اعظم کا بیٹا تھا، طرزِ رزم و بزم، آئینِ صلح و جنگ جانتا تھا؛ روبرو طلب کیا۔ بعد ذکر و اذکار ہر شہر و دیار، اپنا سبب آمد بہ جہت سیر و شکار اور اچھا ہونا آب و

ہوا اس جوار کا اور دیکھنا یہاں کے شہر و شہریار کا بیان کیا۔ دم رخصت خلعت فاخرہ وزیر کو عنایت ہوا اور بہ طرز دوستانہ کچھ ہدایا بادشاہ کو روانہ کیا۔

جب وزیر اپنے بادشاہ کی خدمت میں حاضر ہوا؛ حسن اخلاق، دبدبہ شوکت و صولت، آئین سلطنت، رعب و جرات کا اُس کے اس رنگ ڈھنگ سے ذکر کیا کہ وہ بادشاہ بے ساختہ مشتاق ہو کر سوار ہوا۔ خبرداروں نے اس حال سے مطلع کیا۔ ارکان سلطنت، وزراء، امراء، بخشی، سپہ سالار پیشوائی کو گئے۔ جب قریب پہنچا، خود درخیمہ تک آیا۔ معافہ کر دونوں تخت پر جا بیٹھے۔ سلسلہ کلام بلاغت نظام طرفین سے کھلا۔ وہ بھی اس کی صورت پر غش ہو گیا، فصاحت پر آش آش کرتا رہا، بصد تکرار شہر کا مکلف ہوا، جلد جلد عمارات شاہی سبھی سجائی خالی ہوئی، اس کو اتارا، لشکر وہیں رہا۔ پھر حسب طلب ملکہ و انجمن آرا سرچوک دو مجلس برابر خالی ہوئے۔ اس میں وہ ناموس سلطان، مبتلائے بلائے بے درماں، مضطرب حیراں داخل بصد خستہ حالی ہوئے۔ چند روز دعوت، جلسے رہے۔ جب فرصت ملی، دل میں سوچا: اگرچہ جان عالم بندر ہے، الا اس کے جینے میں اپنی مرگ کا خوف و خطر ہے۔ ایسی تدبیر نکال لی کہ اسے جان سے مار ڈالیے، پھر بے کھٹکے آرام صبح و شام کیجیے۔ ملکہ سے ڈرتا تھا، پیر مرد کے نام لینے سے مرتا تھا، جیسے چور کی ڈاڑھی میں تنکا۔ یہ سوچ کر حکم کیا: ہمیں بندر درکار ہیں، جولائے گا، دس روپے پائے گا۔ اہل شہر ہزاروں بندر پکڑ لائے۔ جو سامنے آتا، بغور دیکھ سر تڑواتا۔ تھوڑے عرصے میں بہت بندر ہلاک اس سفاک نے کیے۔ جب بندر کم ہوئے، دام بڑھے۔ بہ حدے کہ فی بندر سو روپے مقرر ہوئے۔ دو کوس، چار کوس گرد و پیش نام و نشان نہ رہا، بندر عنقا ہو گیا۔ چنانچہ وہیں کے بھاگے ہوئے آج تک متھرا اور بندر ابن اور اودھ بنگلے میں خستہ تن ہیں۔ بلکہ اس زمانے میں بندر ابن بالفتح تھا، اب عرصہ دراز گزرا، وہ بندروں کی کثرت جو نہ رہی؛ اس کسر سے، یہ لفظ بالکسر خلقت کہنے لگی۔ غرض کہ شہر میں ہر طرف غلغلہ، سب کی یہی معاش ہوئی۔ ہر شخص کو بندر کی تلاش ہوئی۔ ایک چڑی مار زیر دیوارِ سرا، اُسی بستی میں بستا تھا، مگر محتاج، مفلوک۔ بہ ہزار جستجو و تگاپو تمام دن کی گردش میں دس پانچ جانور جو ہاتھ آجاتے، دو چار پیسے کو بیچ کر، جو روخصم روٹی کھاتے۔ اگر خالی پھرا، فاقے سے پیٹ بھرا۔ ایک

روز اس کی جو روکھنے لگی: تو سخت احمق ہے، دن بھر جانوروں کی فکر میں در در، خاک بہ سر، اوساد یوانہ ہر ایک ویرانہ جھانکتا پھرتا ہے، اس پر جو روٹی ملی تو بدن پر لٹہ ثابت نہیں۔ کسی طرح اگر ہنومان کی دیا سے ایک بندر بھی ہاتھ آئے تو برسوں کی فرصت ہو۔ دلدر جائے۔

لاچ تو برا ہوتا ہے، وہ راضی ہوا۔ کہا: کہیں سے آٹالا، روٹی پکا اور جس طرح بنے، تھوڑے چنے بہم پہنچا۔ صبح بندر کی تلاش میں جاؤں گا، نصیب آزماؤں گا۔ اُس نے مانگ جانچ وہ سامان کر دیا۔ دو گھڑی رات رہے چڑی مار جال، پھٹکی پھینک؛ لاسا، کمپا چھوڑ؛ ٹٹی جو دھوکے کی تھی، وہ توڑ؛ روٹی، چنے اور رسی لے کے چل نکلا۔ شہر سے چھ سات کوس باہر نکل، درختوں میں ڈھونڈنے لگا۔

وہاں کا حال سنئے: شہ زادہ جو بندر بنا تھا، اس نے جس دن سے بندر پکڑتے لوگوں کو دیکھا تھا اور سر تڑوانے کا حال سنا تھا؛ بدحواس، پریشان، سر اسیمہ، زیست سے یاس، حیران، ہر طرف چھپتا پھرتا تھا کہ مبادا کوئی پکڑ لے جائے، زندگی میں خلل آئے، اُس روز کئی دن کا بے دانہ و آب، خستہ و خراب، ضعف و نقاہت زنجیر پاتا تھا، ہر قدم الجھ کے گرتا تھا، ایک درخت کے گول میں غش ہو کر پڑا تھا۔ چڑی مارنے دیکھا، دبے پاؤں آکر گردن پکڑی۔ اس نے آنکھ کھولی، گلا دستِ قضا میں پایا، جینے سے ہاتھ اٹھایا۔ یقین ہو ازیست اتنی تھی، آج پیمانہ بقا بادۂ اجل سے لب ریز ہو کر چھلکا؛ پکارا اے گردونِ دوں! اِنَّا لِلّٰہِ وَ اِنَّا اِلَیْہِ رَاجِعُونَ۔ چڑی مارنے کمر سے رسی کھول مضبوط باندھا، پھر شہر کا رستہ لیا۔ تھوڑی دور چل، بندر نے کفِ افسوس مل اس سے کہا: اے شخص! کیوں خون بے گناہ، بندۂ اللہ، راندۂ درگاہ اپنی گردن پر لیتا ہے، مصیبت زدے کو اور دکھ دیتا ہے۔ وہ بولا: کیا خوب، تو باتوں سے مجھے ڈراتا ہے! اگر دیو، بھوت، جن، آسیب جو بلا ہے، بلا سے؛ مگر تیرا چھوڑنا ناروا ہے۔ آج ہی تو قسمت آزمائی ہے، نعمت غیر مترقب رام جی نے دلوائی ہے۔ تجھے بادشاہ کو دوں گا، سو روپے لوں گا، چین کروں گا۔ یہ سنتے ہی سن ہو گیا، رہی سہی جان قالب سے نکل گئی۔ ہر چند منت سماجت سے کہا: لاچ کا کام برا ہوتا ہے؛ کچھ کام نہ آیا، چڑی مارنے جلد جلد قدم بڑھایا، قریب شام

شاد کام گھر آیا، جو رو سے کہا: اچھی ساعت گھر سے گیا تھا، طائر مطلب بے دام و دانہ خواہش کے جال میں پھنسا۔ یہ کہہ کر خوب ہنسا۔

دو کلمے یہ سنئے: جس دن شہ زادہ گرفتارِ بلائے تازہ ہوا، یعنی چڑی مار کے دامِ حرص میں گرفتار ہوا؛ ملکہ دل گرفتہ خود بہ خود گھبرائی، رُو رو کر یہ بیت زبان پر لائی، اُستاد:

ہوئی کیا وہ تاثیر اے آہ تیری
تھی آگے تو کچھ بیش تر آزمائی

انجمن آرا سے کہا: تم نے سنا، یہ کم بخت بندر پکڑوا کے سر کچلواتا ہے؛ یقین جانو جانِ عالم اس ہیئت میں ہے۔ اور آج، خدا خیر کرے، صُبح سے بے طرح دلِ ناکام کو اضطراب ہے، جانِ زار کو تیج و تاب ہے۔ گھر کاٹتا ہے، غم کلیجا چاٹتا ہے۔ معلوم ہوتا ہے شہ زادہ پکڑا گیا۔ یا کوئی اور آفتِ تازہ، ستمِ نو بے اندازہ چرخِ کہن دکھائے گا۔ ہنسی کے بدلے رُلانے گا۔ میر:

جس سے جی کو کمال ہو اُلفت
جس کی جانب درست ہو نسبت
جُنبش اُس کی پلک کو گر واں ہو
دل میں یاں کاوش اک نمایاں ہو
یار کو دردِ چشم گر ہووے
چشمِ عاشق لہو سے تر ہووے
واں دہن تنگ، یاں ہے دل تنگی
حُسن اور عشق میں ہے یک رنگی

انجمن آرا نے جھلا کر کہا: اس سے اور افزوں کیا دنیا میں تباہی و خرابی ہوگی: شہر چُھٹا، سلطنت گئی، ماں باپ، عزیز و اقربا کی جدائی نصیب ہوئی، گھر لُٹا۔ زخمِ دل و جگر آ لے پڑے ہیں، جان کے لالے پڑے ہیں۔ مصحفی:

مَرَضُ الموت سے کچھ کم نہیں آزار اپنا
دل میں دشمن کے بھی یارب نہ چھبے خار اپنا

اور جس کے واسطے آوارہ و سرگشتہ ہوئے، یہ صدمے سہے، نحوستِ بختِ نافرِ جام، گردشِ ایام سے اُسے کھو بیٹھے، وطن سے ہاتھ دھو بیٹھے۔ اب رَضینا بہ قضا۔ مرضی مَولیٰ از ہمہ اولیٰ۔ ناسخ:

مجھے فرقت کی اسیری سے رہائی ہوتی
کاش عیسیٰ کے عوض موت ہی آئی ہوتی
ابرِ رحمت سے تو محروم رہی کشت مری
کوئی بجلی ہی فلک تو نے گرائی ہوتی
ہوں وہ غمِ دوست کہ سب اپنے ہی دل میں بھرتا
غمِ عالم کی اگر اس سے میں سمائی ہوتی

یہاں تو یہ باتیں تھیں؛ اُدھر چڑی مار کی جو رو چراغ لے کر بندر کو دیکھنے لگی۔ بندر سوچا: وہ کم بخت بر سرِ رحم نہ ہوا؛ کیا عجب یہ رنڈی ہے؛ اگر نرم زبانی سے مذکورِ آفتِ آسمانی سُنے اور مہربانی کرے۔ اس خیال سے پہلے سلام کیا۔ وہ ڈری، تو یہ کلام کیا: اے نیک بخت! خوف نہ کر، دو باتیں میری گوشِ دل سے سُن لے۔ گنواریاں جی کی کڑی بھی ہوتی ہیں؛ بندر کو بولنا اچنبھا سمجھ کر کہا: کہہ۔ وہ بولا: ہم غریبُ الوطن، گرفتارِ رنج، مبتلائے محن، گھر سے دور، قید میں مجبور ہیں۔ ماں باپ نے کس کس ناز و نعم سے پالا۔ فلکِ تفرقہ پرداز نے کون کون سی مصیبت دکھانے کو گھر سے نکالا۔ یہاں تک در بہ در حیران پریشان کر کے پردیس میں بُرے دن دکھائے کہ تیرے پاس گرفتار ہو کر آئے۔ اُستاد:

پیدا کیا خدا نے کسی کو نہیں عبث
لایا مجھی کو یاں یہ جہاں آفریں عبث

اب صُبح کو جب ہم گردن مارے جائیں گے، تب سُو روپے تمہارے ہاتھ آئیں گے۔ خونِ بے گناہ کی جزا حشر کو پاؤ گی۔ بیکُنٹھ چھوڑ نرک میں جاؤ گی۔ پیسہ روپیہ ہاتھ کا میل ہے؛ اس پر جو میل کرتی ہو، کتنے دن کھاؤ گی؟ کلنک کا ٹیکا ہے، دھبا اس کا جیتے جی نہ چھوٹے گا، دھوتے دھوتے گھر بہاؤ گی۔ اگر ہمارے حال پر رحم کرو، خُدا

اور کوئی صورت کرے گا۔ سو روپے کے بدلے تمھارا گھرا اثر فیوں سے بھرے گا۔ ہمارے قتل میں گناہ بے لذت یا ایک موزی کی حسرت نکلنے کے سوا اور کیا فائدہ ہے؟ اگرچہ ایسا جینا، مرنے سے بُرا ہے؛ لیکن خدا جانے ارادہ اُزلی، مَشِیَّتِ ایزدی کیا ہے! ہماری تقدیر میں کیا کیا لکھا ہے! جو خدا کے نام پر نثار ہے، اللہ اُس کا ہر حال میں مُدِّ و مددگار ہے۔ تو نے بادشاہِ یَمَن کا قصہ سنا نہیں: ایک سلطنت اللہ دی، دو پائیں، لالچیوں کی قضا آئی، جانیں گنوائیں۔

رنڈی موم کی ناک ہوتی ہے؛ جب گھر گئی، جدھر پھیرا پھر گئی۔ بندر کی باتوں پر کچھ تعجب، کچھ تأسف کر کے کہنے لگی: ہنومان جی! وہ کہانی کیسی ہے، سناؤ مہاراج۔

فسانہ سلطانِ یمن

سائل کو سلطنت دے کے غریب دیار ہونا، سوداگر کے فریب سے
شہ زادی کا کھونا۔ پھر بیٹوں کی جدائی، اپنی دشت پیمائی۔ آخر سلطنت کامل جانا،
بیٹوں کا آنا، بی بی کا پانا، پھر سوداگر کا قتل کرنا

بندر نے کہا: سر زمین یمن میں ایک بادشاہ تھا۔ ملک اُس کا مالامال، دولت لازوال۔ بخشنده تاج و
تخت، نیک سیرت، فرخنده بخت۔ جس دم سائل کی صدا گوش حق نبوش میں در آئی، وہیں احتیاج پکاری:
میں بر آئی۔ یہاں تک کہ لقب اُس کا نزدیک و دور ”خدا دوست“ مشہور ہوا۔ ایک روز کوئی شخص آیا اور
سوال کیا کہ اگر تو خدا دوست ہے، تو اللہ تین دن کو مجھے سلطنت کرنے دے۔ بادشاہ نے فرمایا: بسم اللہ۔ جو
آراکین سلطنت، مسند نشین حکومت حاضر تھے؛ بہ تاکید انھیں حکم ہوا کہ جو اس کی نافرمانی کرے گا، موردِ
عتابِ سلطانی ہو گا۔ یہ فرما، وہ فرماں روا تخت سے اٹھا، سائل جا بیٹھا، حکم رانی کرنے لگا۔

چوتھے روز بادشاہ آیا، کہا: اب قصد کیا ہے؟ وعدہ پورا ہو چکا ہے۔ سائل بولا: پہلے تو فقط امتحان تھا،
اب بادشاہت کا مزہ ملا، برائے خدا یہ تاج و تخت یک لخت مجھے بخش دے۔ بادشاہ نے فرمایا: بہ رضائے خدا
یہ حکومت آپ کو مبارک ہو، میں بہ خوشی دے چکا۔ بادشاہت دے کر کچھ نہ ہیہات لیا؛ فقط لڑکوں کا ہاتھ

میں ہاتھ، بی بی کو ساتھ لیا۔ دل کو سمجھایا: اتنے دنوں سلطنت، حکومت کی؛ چندے فقیری کی کیفیت، فاقے کی لذت دیکھیے۔ گوجاہ و حشم مفقود ہے، مگر شاہی بہر کیف موجود ہے؛ اِلَّا اس شہر میں سے کہیں اور چلنا فرض ہے۔ حکمِ خدا قل سیرُوا فی الارضِ ہے۔ دُنیا جائے دید ہے۔ عنایتِ خالق سے کیا بعید ہے جو کوئی اور صورت نکلے۔ ایک لڑکاسات برس کا، دوسرا نو برس کا تھا۔ غرض کہ وہ حق پرست شہر سے تہی دست نکلا؛ بلکہ تکلف کا لباس بھی وہ خدا شناس بار سمجھا، نہ لیا؛ جامہ عریانی جسم پر چست کیا اور چل نکلا۔ نیرنگی سپہر بوقلموں، دُنیا ئے دُلوں کا یہ نقشہ ہے، مصرعہ:

کہ ایں عجزہ عروسِ ہزار داماد است

کل وہ سلطنت، ثروت، کز و فر، افسر و تاج؛ آج یہ مصیبت، اذیت، در بہ در، پیادہ پاسفر، محتاج۔ کبھی دو کوس، گاہ چار کوس، بے نقارہ و کوس، بہ ہزار رنج و تعب چلتا۔ جو کچھ میسر آیا، تو روزی ہوئی؛ نہیں تو روزہ۔ یوں ہی ہر روز راہ طے کرتا۔ جب یہ نوبت پہنچی، چند روز میں ایک شہر ملا، مسافر خانے میں بادشاہ اتر۔ اتفاقاً ایک سوداگر بھی کسی سمت سے وارد ہوا۔ قافلہ باہر اُتار، تنہا گھوڑے پر سوار، سیر کرتا مہمان سرا میں وارد ہوا۔ شہ زادی گو کہ گردِ راہ، صعوبتِ سفر کی مبتلا تھی؛ لیکن اچھی صورت کبھی چھپی نہیں رہتی۔ سعدی:

حاجتِ مشاطہ نیست روی دلآرام را

سوداگر کی آنکھ جو پڑی؛ بہ یک نگاہ از خود رفتہ ہوا، سانس سینے میں اڑی۔ بادشاہ کے قریب آسلام کیا۔ یہ بیچارے اللہ کے ولی، وہ وَلَدُ الزنا شقی۔ بادشاہ نے سلام کا جواب دیا۔ اس عرصے میں وہ غدار حیلہ سوچا، بہت فُسردہ خاطر ہو کر کہا: اے عزیز! میں تاجر ہوں، قافلہ باہر اُترا ہے۔ میری عورت کو دردِ زہ ہو رہا ہے۔ دائی کی تلاش میں دیر سے گدائی کر رہا ہوں، ملتی نہیں۔ تو مردِ بزرگ ہے، کج ادائی نہ کر، اس نیک بخت کو اللہ میرے ساتھ کر دے؛ تا اس کی شراکت سے اُس کو رنج سے نجات ملے؛ وگرنہ بندہ خدا کا مفت خون ہوتا ہے، آدمی کا مر جاناز بوں ہوتا ہے۔ یہ اللہ کا نام سُن کر گھبرائے، بی بی سے کہا: زہ نصیب! جو محتاجی میں کسی کی حاجت بر آئے، کام نکلے۔ بسم اللہ، دیر نہ کرو۔ اُس نے دم نہ مارا، کھڑی ہو گئی، سوداگر کے ساتھ روانہ

ہوئی۔ دروازے سے باہر نکل اُس غریب سے کہا: قافلہ دور ہے، مجھے آئے ہوئے عرصہ گزرا ہے؛ آپ گھوڑے پر چڑھ لیں تو جلد پہنچیں۔ وہ فلک ستائی فریب نہ جانتی تھی، سوار ہوئی۔ سوداگر نے گھوڑے پر بٹھا، باگ اٹھائی۔ قافلے کے پاس پہنچ کے کوچ کا حکم دیا، آپ ایک سمت گھوڑا پھینکا۔ اُس وقت اُس نیک بخت نے داد بے داد، فریاد مچائی۔ تڑپی، روئی پٹی، چلائی۔ آہ وزاری اس کی، اُس بے رحم، سنگ دل کی خاطر میں نہ آئی۔ بادشاہ پہر منتظر رہا، پھر خیال میں آیا: خود چلیے، دیکھیے وہاں کیا ماجرا ہوا۔ بیٹوں کا ہاتھ پکڑے سرا سے نکلا۔ ہر چند ڈھونڈھا؛ نشان کے سوا قافلے کا سراغ نہ ملا۔ دور گردِ سیاہ اڑتی دیکھی، جرس اور زنگ کی صدا سُنی۔ نہ پاؤں میں دوڑنے کی طاقت، نہ بی بی کے چھوڑنے کی دل کو تاب؛ سب طرح کا عذاب۔ نہ کوئی یار نہ غم گسار۔ نہ خدا ترس، نہ فریاد رس۔ بہ حسرت و یاس قافلے کی سمت دیکھ یہ کہا، مصحفی:

تو ہر ماں قافلہ سے کہیو اے صبا
ایسے ہی گر قدم ہیں تمہارے، تو ہم رہے

لاچار، لڑکوں کو لے کر اُسی طرف چلا۔ چند گام چل کر اضطراب میں راہ بھول گیا۔ ایک ندی حائل پائی، مگر کشتی نہ ڈوگئی نہ ملاح۔ نہ راہ سے یہ آشنا، نہ وہاں سیاح کا گزارا۔ کنارے پر دریا کے خاک اڑا کے ایک نعرہ مارا اور ہر طرف ماہی بے آب سا وہی تباہی پھرا، رہ برِ کامل کو پکارا؛ ساحلِ مطلب سے ہم کنار نہ ہوا، بیڑا پار نہ ہوا۔ مگر کچھ ڈھب ڈھبانے کا ڈھب تھا، گو گھاٹ کڈھب تھا؛ ایک لڑکے کو کنارے پر بٹھا، چھوٹے کو کندھے پر اٹھا، دریا میں در آیا۔ نصف پانی بہ صد گرانی طے کیا تھا؛ کنارے کا لڑکا بھیڑیا اٹھالے چلا۔ وہ چلایا، بادشاہ آواز سُن کر گھبرا یا۔ پھر کر دیکھنے لگا جو لگا، کندھے کا لڑکا پانی میں گر پڑا۔ زیادہ مضطرب جو ہوا، خود غوطے کھانے لگا، لیکن زندگی باقی تھی، بہر کیف کنارے پر پہنچا۔ دل میں سمجھا: بڑے بیٹے کو بھیڑیا لے گیا، چھوٹا ڈوب کے مُوا۔ نیرنگی فلک سے عالم حیرت، بی بی کے چھٹنے کی غیرت۔ بیٹوں کے اَلَم سے دل کباب، سلطنت دینے سے خستہ و خراب۔

اسی پریشانی میں شکر کرتا پھر چلا۔ سہ پہر کو ایک شہر کے قریب پہنچا۔ درِ شہر پناہ پر خلقت کی کثرت دیکھی، اُدھر آیا۔ اُس ملک کا یہ دستور تھا: جب بادشاہ عازمِ اقلیم عَدَم ہوتا؛ ارکانِ سلطنت، روسائے شہر وہاں آکر باز اڑاتے تھے۔ جس کے سر پر بیٹھ جاتا، اُسے بادشاہ بناتے تھے۔ چنانچہ یہ روز وہی تھا۔ باز چھوڑ چکے تھے، ابھی کسی کے سر پر نہ بیٹھا تھا۔ اس بادشاہِ گدا صورت کا پہنچنا، باز اس کے سر پر آ بیٹھا۔ لوگ معمول کے موافق حاضر ہوئے، تختِ روبہ رو آیا۔ ہر چند یہ تخت پر بیٹھنے سے باز رہا، کہا: میں گم کردہ اشیاء سلطنت کے شایاں نہیں ہوں۔ میں نے اسی علت سے اپنے مرزبومِ شوم کو چھوڑا ہے، حکومت سے منہ موڑا ہے۔ مگر وہ لوگ اس کے سر پر باز کا بیٹھنا، عنقا سمجھ، نہ باز رہے۔ جو جو شاہیں تھے تاڑ گئے، پر میں پہچان گئے کہ یہ مُقرّر ہُمائے اوجِ سلطنت ہے۔ قصہ مختصر، رگڑ جھگڑ تختِ طاووس پر بٹھاندریں دیں، تُوپ خانے میں شلگ ہوئی۔ بڑے تڑک، حُشمت سے اشیانہ سلطنت، کاشانہ دولت میں داخل کیا۔ تمام قلمرو، نقد و جنس، اشیائے بحری و برسی ان کے تحتِ حکومت، قبضہ تصرف میں آیا۔ گز، سکے پر نام جاری ہوا۔ مُنادی نے ندادی، دُہائی پھر گئی کہ جو ظلم و جور کا بانی ہو گا؛ وہ لٹورا، گردن مارا جائے گا، سزا پائے گا۔ سوز:

پل میں چاہے تو گدا کو وہ کرے تخت نشین

کچھ اچنبھا نہیں اس کا کہ خدا قادر ہے

کارخانہ قدرت عجیب و غریب ہیں؛ نہ اعتمادِ سلطنت، نہ قیامِ غربت و عُسرت۔ مرزارِ فیج:

عجب نادان ہیں، جن کو ہے عجب تاجِ سلطانی

فلکِ بالِ ہما کو پل میں سوئے ہے مگس رانی

یہ سلطنت تو کرنے لگا مگر فُسردہ خاطر، پڑمردہ دل۔ بہ سببِ شرم و حیا مفصل حال کسی سے نہ کہتا تھا، شب و روز غمگین و آندوہ ناک پڑا رہتا تھا۔ جب وہ بلبلِ ہزار داستان یعنی فرزند، شمعِ دو دماں یاد آتے تھے؛ دن کو پیش چشم اندھیرا ہو جاتا، ظلمِ سبحانی کو کو کر کے نالہ و فریاد مچاتے تھے۔

اب اُن لڑکوں کا حال سُنیے۔ جس کو بھیڑیا لیے جاتا تھا، اُدھر سے کوئی تیر انداز سبک دُست آتا تھا؛ اُس نے چُھڑایا۔ دوسرا جو غوطے کھاتا تھا، بلبِلاتا تھا؛ اُس کو ماہی گیر نے دامِ مَحَبَّت میں اُلجھایا، کنارہ دکھایا۔ وہ دونوں لاؤ لَد تھے، اُسی شہر کے رہنے والے جہاں اِن لڑکوں کا باپ بادشاہ ہوا تھا۔ وہ اپنے اپنے گھر میں لا، بہ قدرِ مقدور لڑکوں کو پرورش کرنے لگے۔ جَلَّ جَلالُہ! کیا سنگِ تَفَرِّقہ فلک نے پھینکا کہ ایک دوسرے کے سنگ نہ رہا، جُدا ہو گیا۔ چند عرصے تک بادشاہ نے ضبط کیا، آخر بیٹوں کی مُفَارَقَت نے بے چین کیا؛ وزیر سے فرمایا: دو لڑکے قومِ شریف سے ہماری صحبت کے قابل ڈھونڈھ لاؤ، ہمارا دل بہلاؤ۔ وزیر نے تمام شہر کے لڑکے طلب کیے۔ حکمِ حاکمِ مرگِ مُفاجات! وہ دونوں بھی آئے۔ سبحانِ اللہ! جامعِ اُمّتِ قَرین بھی اُسی کا نام ہے، پچھڑے ملانا اُس کے روبہ رو کتنا کام ہے! بس کہ صورت و سیرت دونوں کو خالق نے عطا کی تھی، شاہ زادے تھے؛ وہی وزیر کو پسند آئے، روبہ رو لایا۔ بہ سببِ طویلِ زَمَانِ مُفَارَقَت اور تکلیف و عُسرت نقشے بدل گئے تھے، قَطع اور ہو گئی تھی؛ نہ بادشاہ نے پہچانا، نہ تقاضائے سن سے لڑکوں نے باپ جانا اور نہ یہ سمجھ آئی کہ ہم دونوں بھائی ہیں۔ یہ بھی قدرتِ نُمائی ہے، بہم ہوئے مگر جُدا رہے؛ لیکن جوشِ خوں سے بادشاہ کا حال دگرگوں ہوا؛ دونوں پر بہ مَحَبَّت تمام مصروفِ عنایت عَلی الدوام رہا۔ سب نے سنا ہے، کامل کا یہ نکتہ ہے: کُلُّ اَمْرِ مَرهُونٌ بِاَوْقَاتِہ۔ تھوڑے دن میں معتمد و مقرب ہوئے۔

اور وہ سوداگر جو فروشِ گندُم نما، دغا کا پتلا یہاں کے پہلے بادشاہ سے رَسائی، عملے سے شناسائی رکھتا تھا؛ اِس نظر سے وہ بھی اُس عورتِ ناراض کو لے کر وہاں وارد ہوا۔ خبرِ مرگِ بادشاہ سُن کر ملول ہوا کہ مطلب نہ حُصُول ہوا۔ لوگوں نے کہا: بادشاہِ تازہ اُس سے زیادہ خلیق و غریب پرور ہے۔ بہ وساطتِ وزیرِ اعظم تحفہ تحفہ تحائف لے کے حُضور میں حاضر ہوا، نذر گزرائی، شَرَفِ عَثَبہ بوس حاصل ہوا۔ ایک نظر تو دیکھا تھا، بادشاہ نے نہ پہچانا، نہ سوداگر نے حریف جانا؛ مگر بادشاہ اُس کو ذی اعتبار، سیاحِ دِیَارِ دِیَار سمجھ بیش تر اطراف و جَوَانِب کا مذکور سُننا تھا۔

ایک دن قریبِ شام حضور میں حاضر تھا، بادشاہ نے فرمایا: آج کی شب گھر نہ جا، کچھ دیدہ و شنیدہ حکایت ہم کو سنانا۔ وہ بیٹھا تو مگر مکر مکر، پریشان۔ بادشاہ نے تڑد کا سبب پوچھا۔ یہ باعثِ عنایت فی الجملہ گستاخ ہو چلا تھا، دستِ بستہ عرض کی: خانہ زاد کے پاس ایک عورتِ ناراض ہے، اُس کو فدوی سے اغماض ہے؛ اُس کی نگہ بانی، حفاظت بہ ذاتِ خود کرتا ہوں۔ بہ مرتبہ ڈرتا ہوں ایسا نہ ہو، نکل کے رازِ پہناں فاش کرے، حمایتی تلاش کرے۔ حکم ہوا یہ مقدمہ آج ہمارے ذمے ہے۔ وہی لڑکے بس کے معتمد تھے؛ خاص دستہ ان کے ہمراہ کر، پاسبانی کی تاکید اکید کی۔ لڑکے آدابِ بجا کے، سوداگر کے مکان پر گئے۔ باغ میں خیمہ برپا تھا، درِ خیمہ پر کرسی بچھا دونوں بیٹھے تھے۔ پاسبان آس پاس پھرنے لگے۔ جب آدھی رات ہوئی، ایک کو نیند آنے لگی، دوسرے نے کہا: سونا مناسب نہیں؛ ایسا نہ ہو کوئی فتنہ خواہیدہ جاگے، خیمے سے کوئی چونک بھاگے۔ وہ بولا: تو ایسا فسانہ کہو جو نیند اچٹنے کا بہانہ ہو۔ اس نے کہا خیر، آج ہم اپنی سرگذشت کہتے ہیں؛ اگر غور سے سنو گے؛ نیند کیا، کئی روز بھوک پیاس پاس نہ آئے گی، عبرت ہو جائے گی۔ اے عزیزِ باتمیز! میں بادشاہِ یمن کا لعل ہوں۔ میرا باپ اللہ سلطنتِ سائل کو دے؛ مجھے اور میرا چھوٹا بھائی کہ وہ تم سے بہت مشابہ تھا، اس کو اور اپنی بی بی کو ہمراہ لے کر، غریب الوطن ہوا تھا۔ راہ میں ایک سوداگر فریب سے شہِ زادی کو لے گیا، ہم دونوں بھائی ساتھ رہے۔ آگے چل کر دریا ملا۔ ناؤ بیڑا کچھ نہ تھا۔ بادشاہ مجھ کو کنارے پر بٹھا چھوٹے کو کنارِ شفقت میں اٹھا، کندھے پر چڑھا پار چلا۔ مجھے بھیڑیے نے پکڑا، میرے چلانے سے بادشاہ جو بدحواس ہوا، بھائی دوش پر سے آغوش دریا میں کھسک پڑا۔ خود غوطے کھانے لگا۔ پھر نہیں معلوم کیا گزرا۔ مجھے تیر انداز نے دھنِ گرگ سے چھڑایا، اب فلک اس بادشاہ پاس لایا۔

وہ رو کر لپٹ گیا، کہا: بھائی دریا میں ہم گرے تھے، مچھلی والوں کے باعث ترے تھے۔ پھر تو بغل گیر ہوا ایسے چلائے کہ وہ عورتِ نیند سے چونک پڑی۔ پردے کے پاس آ کے حال پوچھنے لگی۔ انھوں نے ابتدا سے انتہا تک وہ داستانِ مصیبت بیان کی۔ وہ پردہ الٹ جھٹ پٹ لڑکوں سے لپٹ گئی، کہا: ہم اب تک سوداگر کی قید میں مجبور ہیں، سب سے دور ہیں۔ اسی دم یہ خبر بادشاہ کو پہنچی۔ سواری جلد بھیجی، روبہ رو طلب

کیا۔ اس وقت باہم دگر سب نے پہچانا۔ فوراً سوداگر کو قید کیا۔ باقی رات مفارقت کی حکایت میں گزر گئی۔ صبح دم جلا دسپہر یعنی بے مہر مہر جب شمشیر شعاع کھینچ کر ہنگامہ پرداز عالم ہوا، سوداگر کو کاروانِ عدم کا ہم سفر کر کے بارہستی سے سبک دوش کیا۔

یمن میں اخبار نویسوں نے یہ حال لکھا۔ وہاں عجب ہڑبونگ مچا تھا۔ وہ سائل ستم شعار بہ درجہ ظلم پیشہ و جفا کار نکلا۔ رعیتِ نالاں، ارکانِ سلطنت ہر اسماں رہتے تھے، ہزاروں رنج رات دن سہتے تھے۔ جب یہ خبر وہاں پہنچی، وزیر نے بہ صلاحِ ریسانِ شہر زہر دے کر اسے مارا۔ تلخ کامی سے سب کو نجات ملی اور عرض داشت اپنے بادشاہ کو لکھی، تمنائے قدم بوس تمام شہر کی تحریر کی۔ بادشاہ کے بھی محبتِ وطن دل میں جوش زن ہوئی۔ سفر کی تیاری ہونے لگی۔ قطعہ:

حب وطن از ملک سلیمان خوشتر خار وطن از سنبل و ریحاں خوشتر
یوسف کہ بہ مصر بادشاہی میکرد میگفت گدا بودن کنعاں خوشتر
القصہ یمن میں آیا۔ دونوں سلطنتیں قبضے میں رہیں۔

جب بندر نے فسانہ تمام کیا، پھر کہا کہ اے نیک بخت! مطلب اس کہانی سے یہ تھا کہ جو بادشاہ عاشق اللہ، خدا پر شا کر تھا، ایک سلطنت دی، دو پائیں۔ یہ دونوں بد بخت جو لالچی تھے، انھوں نے جانیں گنوائیں۔ قیامت تک مَطْعُونِ خَلِائِق رہیں گے۔ جتنے نیک ہیں؛ یہ قصہ سن کر، بد کہیں گے۔ رنڈی ان باتوں سے برسرِ رحم ہوئی، بندر کی تسکین کی، کہا: تو خاطر جمع رکھ، جب تک کہ جیتی ہوں، تجھے بادشاہ کونہ دوں گی، فاقہ قبول کروں گی۔ پھر اُسے روٹی کھلا، پانی پلا، کھنڈری میں لٹا، سو رہی۔

صبح کو چڑی مار اٹھا، بندر کے لے جانے کا قصد کیا۔ عورت نے کہا: آج اور قسمت آزما، پھر جانور پکڑنے جا۔ جو روٹی میسر آئے تو کیوں اس کی جان جائے؛ ہم پر ہتیا لگے، بدنامی آئے۔ نہیں تو کل لے جانا۔ وہ بولا: تو اس کے دم میں آگئی۔ بندر نے کہا: ماشاء اللہ! رنڈی تو خدا پر شا کر ہے، تو مرد ہو کر مضطر ہے؟ پاچی تو زن مُرید ہوتے ہی ہیں، پھر وہ پٹک جھٹک؛ جال، پھٹکی اٹھا؛ لاسا، کمپالے؛ ٹٹی کندھے سے لگا گھر سے نکلا۔ یا

تو دن بھر خراب ہو کر دو تین جانور لاتا تھا؛ اُس روز دو پہر میں پچاس ساٹھ ہاتھ آئے، پھٹکی بھر گئی۔ خوش خوش گھر پھرا۔ کئی روپے کو جانور بیچے۔ آٹا، دال، نون، تیل، لکڑی خرید، تھوڑی مٹھائی لے، بھٹی پر جا کے ٹکے کاٹھرا پیا۔ ہاتھ پاؤں پھول گئے۔ جھومتے، گیت گاتے گھر کا رستہ لیا، مفلسی کا غم بچہ بھول گئے۔ جو رو سے آتے ہی کہا: اری! ہنومان جی کے کدم بڑے بھاگوں ہیں۔ بھگوان نے دیا کی، آج رُپیاد لو آئے، اتنے جانور ہاتھ آئے۔ وہ گھر بسی بھی بہت ہنسی۔ پہلے مٹھائی بندر کو کھلائی، پھر روٹی پکا، آپ کھا، کچھ اُسے کھلا، پڑ رہی۔ بندر بچارا سمجھا: چندے پھر جان بچی، جو فلک نہ جل مرے اور اس کا بھی رشک نہ کرے۔ مؤلف:

کیا شاخِ گل پہ پھول کے بیٹھی ہے عُنْدِ لیب
ڈرتا ہوں میں، نہ چشمِ فلک کو بُرا لگے
جب لایا، بارِ یاس ہی لایا یہ، اے سرور
گا ہے نہ نخلِ غم میں شمرِ اس سوا لگے

اب روز بہ روز چڑی مار کی ترقی ہونے لگی۔ تھوڑے دنوں میں گھر بار، کپڑا لٹہ، گہنا پاتا درست ہو گیا۔ قُصارا، کوئی بڑا تاجر سَرِا میں اُس بھٹیاری کے گھر میں اُترا، جس کی دیوار تلے چڑی مار رہتا تھا۔ ایک روز بعد نمازِ عشا سوداگر وظیفہ پڑھتا تھا؛ ناگاہ آوازِ خوب، صدائے مرغوب، جیسے لڑکا پیاری پیاری باتیں کرتا ہے، اُس کے کان میں آئی۔ بھٹیاری سے پوچھا: یہاں کون رہتا ہے؟ وہ بولی: چڑی مار۔ سوداگر نے کہا: اُس کا لڑکا خوب باتیں کرتا ہے۔ بھٹیاری بولی: لڑکا بالاتو کوئی بھی نہیں، فقط جو رو خُصَم رہتے ہیں۔ سوداگر نے کہا: ادھر آ، یہ کس کی آواز آتی ہے؟ بھٹیاری جو آئی، لڑکے کی آواز پائی۔ وہ بولا: اِس صدا سے بوئے درد پیدا ہے؛ اِس کو میرے پاس لا، باتیں کروں گا۔ کچھ لڑکے کو دوں گا اور تیرا بھی مُنہ میٹھا کروں گا۔

بھٹیاری چڑی مار کے گھر گئی۔ دیکھا: بندر باتیں کرتا ہے۔ اِسے دیکھ چُپ ہو رہا۔ وہ دونوں بھٹیاری کے پاؤں پر گر پڑے، مَنّت کرنے لگے، کہا: ہم نے اِسے بچوں کی طرح پالا ہے، اپنا دُکھ ٹالا ہے۔ شہر پُر آشوب ہو رہا ہے، بندر کُش بادشاہ اُترا ہے، ایسا نہ ہو، یہ خبر اُڑتے اُڑتے اُسے پہنچے؛ بندر چھن جائے، ہم پر

خرابی آئے۔ وہ بولی: مجھے کیا کام جو ایسا کلام کروں۔ سرائیں آ کے سوداگر سے کہا: وہاں کوئی نہ تھا۔ اُس نے کہا: دیوانی! ابھی وہ آواز کس کی تھی؟ بہ غور سُنئے کہ کیا معقول جواب وہ نامعقول دیتی ہے: بلیاں لوں، بھلا مجھے کیا غرض جو کہوں: بندر بولتا ہے۔ سوداگر خوب ہنسا، پھر کہا: تو سڑن ہے، اری بندر کہیں بولا ہے! پھر بولی: جی گریب پرور! صد کے گئی؛ اسی سے تو میں بھی نہیں کہتی ہوں کہ بندر بولتا ہے، اور چڑی مار کی جو رو نے بتانے کو منع کیا ہے۔ سوداگر کو سخت خُلبان، بہ مرتبہ خُفقان ہوا کہ یہ کیا ماجرا ہے! مکان قریب تھا، خود چلا گیا۔ دیکھا تو فی الحقیقت ایک عورت، دوسرا مرد مُچھنڈر، تیسرا بندر ہے۔ یقینِ کامل ہوا یہی بندر بولتا تھا۔ بھٹیاری سچی ہے، گو عقل کی کچی ہے۔ وہ سوداگر کو دیکھ کے بندر کو چھپانے لگے، خوف سے تھرانے لگے۔ اس نے کہا: بھید کھل گیا، اب پوشیدہ کرنا اس کالا حاصل ہے۔ مصلحت یہی ہے، بندر ہمیں دو۔ جو احتیاج ہو، اس کے جلدو میں لو۔ نہیں تو بادشاہ سے اطلاع کروں گا، یہ بے چارہ مارا جائے گا، چھپانے کی علت میں تمہارا سر اتارا جائے گا، میرا کیا جائے گا۔ وہ دونوں رُونے پیٹنے لگے۔ بندر سمجھا: اب جان نہیں بچتی، اتنی ہی زیست تھی؛ چڑیمار سے کہا: اے شخص! فلک کج رفتار، گردونِ دوار نے اتنی جفا پر صبر نہ کیا، یہاں بھی چین نہ دیا؛ مناسب یہی ہے رَضائے الہی پر راضی ہو، مجھے حوالے کر دو۔ قضا آئی، ٹلتی نہیں۔ تقدیر کے آگے کسی کی تدبیر چلتی نہیں۔ فردِ بشر کو حکم قضا و قدر سے چارہ نہیں، اس کے ٹال دینے کا یارا نہیں۔ اِذَا جَاءَ أَجَلُهُمْ فَلَا يَسْتَأْخِرُونَ سَاعَةً وَلَا يَسْتَقْدِمُونَ۔

چڑیمار نے کہا: دیکھو بندر کی ذات کیا بے وفا ہوتی ہے! ہماری محنت و مشقت پر نظر نہ کی، توتے کی طرح آنکھ پھیر لی، سوداگر کے ساتھ جانے کو راضی ہو گیا۔ بڑا آدمی جو دیکھا، ہمارے پاس رہنے کا مطلق پاس نہ کیا۔ بندر نے کہا: اگر نہ جاؤں، اپنی جان کھوؤں، تم پر خرابی لاؤں۔ آخر کار بہ ہزار گریہ وزاری سوداگر سے دونوں نے قسم لی کہ بادشاہ کو نہ دینا، اچھی طرح پرورش کرنا۔ یہ کہہ کر بندر حوالے کیا۔ سوداگر نے اس کے عوض بہت کچھ دیا۔ بندر کو سرائیں لاپیار کیا، بہ دل داری و نرمی حال پوچھا۔ بندر نے یہ چند شعر حَسْبِ حال، سودا کے، سوداگر کے رو بہ رو پڑھے، مرزار فیع:

نے بلبلِ چمن، نہ گلِ نو دمیدہ ہوں میں مَوسَمِ بہار میں شاخِ بُریدہ ہوں
 گریاں بہ شکلِ شیشہ و خنداں بہ شکلِ جامِ اس مے کدے کے بیچِ عبثِ آفریدہ ہوں
 میں کیا کہوں کہ کون ہوں سودا! بہ قولِ دردِ جو کچھ کہ ہوں سو ہوں، غرضِ آفتِ رسیدہ ہوں
 اے عزیز! آتشِ کارواں، نقشِ پائے یارانِ رفتگاں ظاہر ہوں؛ مگر پنہاں ہوں بلبلِ دورِ از گلزار، گم کردہ
 اشیاء؛ صیادِ آمادہٗ بیداد، گھات میں باغباں؛ کیوں کر نہ سرگرمِ فغاں ہوں۔ حضرتِ عشق کی عنایت ہے،
 احبابِ زمانہ کی شکایت ہے، ظُرفِ حکایت ہے کہ حاجتِ روائے عالم، محتاج ہے۔ تخت ہے نہ افسر ہے، نہ وہ سر
 ہے نہ تاج ہے۔ غریبِ دیار، چرخِ موجدِ آزار۔ شفیق و مہرباں نہیں، حالِ زار کا کوئی پُرساں نہیں۔ حیرت کا
 کیوں نہ مبتلا ہوں، اپنے ہاتھ سے اسیرِ دامِ بلا ہوں۔ خودِ گرفتارِ پنچہٗ ستم ہوا؛ کبھی مجھے جن کا اَلَم تھا، اب انھیں
 میرا غم ہوا۔ مرنے سے اس لیے ہم جی چھپاتے ہیں کہ ہدمِ میرے فراق میں موئے جاتے ہیں۔ مجھے دامِ مکر
 میں الجھایا، دوستوں کو میرے دشمن کے پھندے میں پھنسایا، گردشِ چرخِ ستم گار سے عجیب سانحہٗ ہوش رُبا
 سامنے آیا۔ میر تقی:

سخت مشکل ہے، سخت ہے بیداد ایک میںِ خوں گرفتہ، سو جلاَد
 کوئی مشفق نہیں جو ہووے شفیق بے کسی چھٹ، نہیں ہے کوئی رفیق
 آہ، جو ہمدی سی کرتی ہے اب تو وہ بھی کمی سی کرتی ہے
 اب ٹھہرتا نہیں ہے پائے ثبات ایک میں اور ہزارِ تصدِیات

مصرعہ:

گویم، مشکل و گرِ نگویم، مشکل

مگر آج خوش قسمتی سے آپ ساقدرِ داں ہاتھ آیا ہے، انتشارِ طبیعتِ برطرف ہو تو بہ دلِ جَمعی تمام، آغاز سے
 تا انجام اپنی داستانِ غم، سانحہٗ ستم گزارش کروں گا۔ سوداگر کے، اس مضمونِ دردناک سے، آنسو نکل
 پڑے، سمجھا: یہ بندر نہیں، کوئی فصیح و بلیغ، عالی خاندان، والا دودمانِ سحر میں پھنس گیا ہے، کہا: اطمینان

خاطر رکھ، تیری جان کے ساتھ میری جان ہے، اب زیست کا یہی سامان ہے۔ بندر کو تسکینِ کامل حاصل ہوئی۔ غزلیں پڑھیں، نقل و حکایات میں سرگرم رہا، اپنا حال پھر کچھ نہ کہا۔ تمام شب سوداگر نہ سویا، اس کے بیانِ جاں کاہ پر خوب رُویا۔

اب بہت تعظیم و تکریم سے بندر رہنے لگا۔ مگر آمرِ سُندنی بہر کیف ہوا چاہے۔ راز فاش ہو، اگر خُدا چاہے۔ سوداگر کا یہ انداز ہوا: جو شخص نیا اس کی ملاقات کو آتا، اُسے بندر کی باتیں سُنواتا۔ اُس کو استعجاب سے فکر ہوتا، اس کا ہر جگہ ذکر ہوتا۔ آخرِ ش، اس کی گویائی کا چرچا کوچہ و بازار میں مچا اور یہ خبر اُس کو رنمک، مُحسن کُش کے گوش زد ہوئی۔ سُننے ہی سمجھایہ وہی ہے، بعدِ مَدّت فلک نے پتا لگایا، اب ہاتھ آیا۔ فوراً چوہدار بندر کے لینے کو، سوداگر کے پاس بھیجا۔ یہ بہت گھبرایا۔ اور تو کچھ بَن نہ آیا، بہ صد عجز و نیاز عرضداشت کی کہ غلام صاحبِ اولاد نہیں، اس آندوہ میں دل مضطرب شاد نہیں۔ طبیعت بہلانے کو اسے بچّہ سالے کر فرزندوں کی طرح بڑی مَشَقّت سے پالا ہے، رات دن دیکھا بھالا ہے۔ بندر ہے، مگر عنقاً ہے۔ مُفَارَقَتِ اس کی خانہ زاد کی جان لے گی، آئندہ جو حضور کی مرضی۔

چو بدار یہاں سے خالی پھرا، وہ ظالمِ اَظْلَمِ غَضَب میں بھرا، وہاں کے بادشاہ کو لکھا کہ اگر سلطنت اور آبادی مملکت اپنی منظور ہو، سوداگر سے جلد بندر لے کر یہاں بھیج دو۔ نہیں تو اینٹ سے اینٹ بجا دوں گا، نام و نشان مٹا دوں گا۔ یہ خبر وحشت آثر سُن کے غَضَنُفَر شاہ مُتَرَدِّد ہوا۔ مُشیرانِ خوش تدبیر، امیر وزیر سمجھانے لگے کہ خُداوندِ نعمت! ایک جانور کی خاطر آدمیوں کا کُشت و خوں رَبوں ہے۔ حکم ہوا: کچھ لوگ سرکاری وہاں جائیں؛ جس طرح بنے، سوداگر سے بگڑ کر، بندر اُس کی ڈیوڑھی پر پہنچائیں۔ جب بادشاہی خاص دستہ سَرا میں آیا؛ بندر دستِ بَسْتِہ یہ زبان پر لایا کہ اے مونسِ غم گُسار، وفا شِعار! اِس اَجَلِ رَسیدہ کے باب میں کد و کوشش بے کار ہے، سَرا سَریجا ہے۔ قضا کا زمانہ قریب پہنچا، دَرِ ناکامی وا ہے۔ مبادا، کسی طرح کارِ نَج میری دوستی میں تمہارے دشمنوں کو پہنچے؛ تو مجھے حَشَر تک حِجاب و ندامت رہے، خَلقِ خُدا یہ ماجرا سُن کے بُرا بھلا کہے۔ سوداگر نے کہا: اِسْتَغْفِرُ اللہ یہ کیا بات ہے! جو کہا، وہ سر کے ساتھ ہے۔

جب بادشاہ کے لوگوں کا تقاضا شدید ہوا اور دن بہت کم رہا؛ بعدِ رَدّ و قدح، بہ معذرتِ بسیار و مَنّت بے شمار، ہزار دینار دے کے اُس شب مُہلت لی اور صُبح کے چلنے کی ٹھہری، بہ موجبِ مثل، مصرعہ:

زَر بر سَرِ فولادِ نہی، نرم شود

اِس عرصے میں یہ حالِ تباہ، ماجرائے جان کاہ گلی کوچے میں زبانِ رَدّ خاص و عام ہوا کہ ایک بندر کسی سوداگر کے پاس باتیں کرتا تھا، وہ بھی کل مارا جائے گا۔ بہ حدّے کہ اُس کشتہ انتظار، مایوسِ دل نگار یعنی ملکہ مہر نگار کو بھی معلوم ہوا۔ وہ شیدائے جانِ عالم سمجھی کہ یہ بندر نہیں، شہ زادہ ہے۔ افسوس! صد ہزار افسوس! اب کون سی تدبیر کیجیے جو اِس بے کس کی جان بچے! دل کو مَسوس، وزیر زادے کو کوس، لوگوں سے پوچھا: دَم سحر کدھر سے وہ سوداگر جائے گا؟ یہ تماشا ہمارے دیکھنے میں کیوں کر آئے گا؟ لوگوں نے عرض کی: حضور کے جھروکے تلے شاہراہ ہے، یہی ہر سمت کی گزر گاہ ہے۔ یہ سُن کے تمام شب تڑپاکی، نیند نہ آئی۔ دو گھڑی رات سے برآمدے میں برآمد ہوئی اور ایک توتا پنجرے میں پاس رکھ لیا۔ گجر سے پیشتر بازار میں ہلڑ، تماشا یوں کا میلہ سا ہو گیا۔ جس وقت تاجرِ ماہ نے متاعِ انجم کو نہاں خانہ مغرب میں چھپایا اور خُسروِ نگلیں کُلاہ نے بندرِ مشرق سے نکل کر تختِ زنگاری پر جلوس فرمایا؛ سوداگر نمازِ صُبح پڑھ کر ہاتھی پر سوار ہوا۔ کمر میں پیش قبض رکھ، گود میں بندر کو بٹھا، مرنے پر کمر مضبوط باندھ کر مجبور چلا۔ بندر سے کہا: پریشان نہ ہو، جب تقریر سے اور اِصرافِ کثیر سے کام نہ نکلے گا؛ جو کچھ بَن پڑے گا، وہ کروں گا۔ اپنے جیتے جی تجھے مرنے نہ دوں گا۔ قولِ مرداں جان دارد۔ اور، مصرعہ:

بعد از سَرِ من کُن فیکوں شد، شدہ باشد

سوداگر کا سراسر اسی سراسیمہ آگے بڑھنا کہ خلقت نے چار طرف سے گھیر لیا۔ بندر لوگوں سے مخاطب ہو کے یہ کہنے لگا، میر سوز:

برقِ تپییدہ، یا شرّ بر جمیدہ ہوں

جس رنگ میں ہوں میں، غرض از خودِ رمیدہ ہوں

اے اہلِ بزم! میں بھی مُرَقَّع میں دُہر کے
تصویر ہوں، وَلے لبِ حسرت گزیدہ ہوں
صیاد! اپنا دام اٹھا لے کہ جوں صبا
ہوں تو چمن میں، پر گلِ عشرت نچیدہ ہوں
اے آہ و نالہ! مجھ سے نہ آگے چلو کہ میں
بچھڑا ہوں کارواں سے، مسافر جریدہ ہوں
غم ہوں، الم ہوں، درد ہوں، سوز و گداز ہوں
سب اہلِ دل کے واسطے میں آفریدہ ہوں

صاحبو! دُنیاۓ دوں، نیرنگی زمانہ سِفْلَہ پرور، بو قلموں عبرت و دید کی جا ہے۔ گرما گرم آئندہ رَوَندہ کا بازار ہے۔ کس و نا کس جُنسِ ناپائیدار، لہو و لعب کا خریدار ہے۔ اپنے کام میں مصروف قضا ہے۔ جوشے ہے، ایک روز فنا ہے۔ معاملاتِ قضا و قدر سے ہر ایک ناچار ہے، یہی مسئلہ جبر و اختیار ہے۔ کوئی کسی کی عداوت میں ہے، کوئی کسی کا شیداء ہے۔ جسے دیکھا، آزاد نہ پایا؛ کسی نہ کسی بکھیرے میں مبتلا ہے۔ ایک کو اتنا سو جھتا نہیں کیا لین دین ہو رہا ہے۔ سود کی اُمید میں سرائر زیاں ہے؛ سڑی ہونے کا سودا ہے۔ اُس کی قدرتِ ناطقہ دیکھو: مجھ سے ناچیز، بے زباں کو یہ تکلفِ گویائی عنایت کیا؛ تم سب کا سامعوں میں چہرہ لکھ دیا، باتیں سننے کو ساتھ چلے آتے ہو۔ جدائی میری شاق ہے، جو ہے وہ مشتاق ہے، حالِ زار پر رحم کھا آنسو بہاتے ہو۔ یہ رَحیمی کی صفت ہے؛ شانِ قہاری دیکھو: اُسی تقریر کی دھوم سے، ایک ظالم شوم سے مجھ مظلوم کا مقابلہ ہوتا ہے۔ یقینِ کامل ہے کہ وہ قتل کرے گا، بے گناہ کے خون سے ہاتھ بھرے گا۔ سَوَادُ الْوَجْهِ فِي الدَّارَيْنِ ہوگا، تب اُسے آرام اور چین ہوگا۔ یہ گویائی، گویا پیام مرگ تھا۔

دُنیا جائے آزمائش ہے۔ سفیہ جانتے ہیں یہ مقام قابلِ آرام و آسائش ہے۔ دورِ وزہ زیست کی خاطر کیا کیا ساز و سماں پیدا کرتے ہیں۔ فرعونِ باسماں ہو کے زمین پر پاؤں نہیں دھرتے ہیں۔ جب سر کو اٹھا آنکھ

بند کر کے چلتے ہیں، خاکساروں کے سر کھلتے ہیں۔ آخر کار حسرت و ارماں فقط لے کر مرتے ہیں۔ جان اُس کی جُستجو میں کھوتے ہیں جو شے ہاتھ آئے ذلت سے، جمع ہو پریشانی و مشقت سے، پاس رہے خست سے، چھوٹ جائے یاس و حسرت سے۔ پھر سر پر ہاتھ دھر کر روتے ہیں۔ صبح کو کوئی نام نہیں لیتا ہے، جو کسی اور نے لیا تو گالیاں دیتا ہے۔ ناخ:

دُنیا اک زالِ بیسوا ہے
بے مہر و وفا و بے حیا ہے
مردوں کے لیے یہ زن ہے رہ زن
دنیا کی عدو ہے، دیں کی دشمن
رہتی نہیں ایک جا پہ جم کر
پھرتی ہے بہ رنگِ نرُود گھر گھر

انجام شاہ و گداد و گز کفن اور تختہ تابوت سے سوا نہیں۔ کسی نے ادھر سا، یا محمودی کا دیا، یا تحریر کر بلا؛ کسی کو گزی گاڑھا میسر ہوا بہ صد کرب و بلا۔ اُس نے صندل کا تختہ لگایا، اس نے بیر کے چیلوں میں چھپایا۔ کسی نے بعد سنگِ مَرمر کا مقبرہ بنایا، کسی نے مَرمر کے گور گڑھا پایا۔ کسی کا مزار مُطلّا، مُنقّش، رنگ رنگ ہے۔ کسی کی، مانندِ سینہِ جاہل، گور تنگ ہے۔ حسرتِ دنیا سے کفن چاک ہوا، بستر دونوں کا فرشِ خاک ہوا۔ نہ امیر سَمُور و قائم کا فرش بچھا سکا، نہ فقیر پھٹی شَظَرُنْجی اور ٹوٹا بُوریا لاسکا۔ بعدِ چنڈے، جب گردشِ چرخ نے گنبد گرایا، اینٹ سے اینٹ کو بجایا تو ایک نے نہ بتایا کہ دونوں میں یہ گور شاہ ہے، یہ لحدِ فقیر ہے۔ اس کو مَرگِ جوانی نصیب ہوئی، یہ استخوانِ بوسیدہ پیر ہے۔ سو یہ بھی خوش نصیب، نیک کمائی والے گور گڑھا، کفن پاتے ہیں؛ نہیں تو سیکڑوں ہاتھ رکھ کر مر جاتے ہیں، لوگ ”دَرگور“ کہہ کر چلے آتے ہیں۔ کُتے بلی، چیل کوئے بُوٹیاں نوچ نوچ کر کھاتے ہیں۔ دامنِ دشتِ عُریاں کفن، گور بے چراغ، صحرا کا صحن ہوتا ہے۔ یاس و حسرت کے سوا کوئی نہ سرہانے روتا ہے۔ تمنا چھٹ کوئی پائنقی نہ ہوتا ہے۔

سالہا مقبروں کی عماراتِ عالی اور ساز و ساماں کی دیکھا بھالی میں سرلیج السیر رہے، ہزاروں رنج گورِ بے چراغِ غریباں کی دید میں بیٹھے بٹھائے سہے؛ طُرفہ نقل ہے کہ والی وارث اُن کے سریرِ سلطنت، مسندِ حکومت پر شب و روز جلوہ افروز رہے، مگر تنبیہ غافلوں کو، قُدرتِ حق سے، گنبدوں میں آشیانہ زانغ وزغن، میناروں پر مَسکَن بومِ شوم، قبروں پر کُتے لُوٹے دیکھے۔ میر:

مزارِ غریباں تآسف کی جا ہے

وہ سوتے ہیں، پھرتے جو کل جا بہ جاتھے

رنگِ چمن صرفِ خزاں دیکھا۔ ڈھلا ہوا حُسنِ گلِ رُخاں دیکھا۔ اگر گلِ خنداں پر جو بن ہے، بہار ہے؛ غور کیا تو پہلوئے نازنیں میں نشتر سے زیادہ خُشِ خار ہے، گریاں اُس کے حال پر بلبلِ زار ہے۔ دُنیا میں دن رات زَق زَق بَق بَق ہے۔ کوئی چھپے کرتا ہے، کسی کو قَلَق ہے۔ نُوش کے ساتھ گزندِ نیش ہے۔ ہر رہِ رَو کو کڑی منزل درپیش ہے۔ ایک فقیر کے اِس نکلتے نے بہت جی کڑھایا، مگر سب کو پسند آیا کہ بابا! دن تھوڑا، سر پر بوجھ بھاری، منزل دور ہے؛ مسافر کے پاؤں میں حرص کے چھالے، ہوس کی بیڑیاں، غفلت کا نشہ، راہ بے دیکھی، راہ برنا پیدا؛ لیکن چلنا ضرور ہے۔ مؤلف:

بلبل کو خزاں میں جان کھوتے پایا

صیاد کو سر پٹک کے روتے پایا

گل چیں کی بھی نیند اڑ گئی، لیک سرور

جو اہل دَوَل تھے، ان کو سوتے پایا

مدتوں صدائے مَرغِ سحر کے رنج اٹھائے؛ کبھی دم نہ مارا، شکوہ لب پر نہ لائے۔ برسوں ندائے اللہ اکبر کے صدمے سہے؛ شکر کیا، چُپ رہے۔ مہینوں گجر کی آواز نے دم بند کیا: قلق جی پر لیا، نالہ نہ بلند کیا۔ سوچے تو وصلِ مہ رویاں خوابِ شب تھا۔ لطف ان کا عین غضب تھا۔ تمام عالم کی خوب سیر کی؛ کبھی حرمِ محترم میں مسکن رہا، گاہ دھونی رمانی کنشت و دیر کی۔ عالم سے آیہ، فاضل سے حدیث، ناصح سے پند سُنا۔ ناقوسِ برہمن

سُن سُن بُت ہو گئے، سر دُھنلا۔ وہ بد کیش: مانعِ ملتِ صنم، لُطفِ زیست، حظِ نفس کا دشمن تھا۔ یہ کوتاہ اندیش: برخنہ پردازِ اہل ایماں، دینِ کارہ زن تھا۔ تامل کیا تو ان دونوں سے دور حسد، بُغض، بیر ہونا معلوم۔ اپنے نزدیک ان کا انجام بہ خیر ہونا معلوم۔ واللہ اعلم یہ لوگ کیا سمجھے! خود اچھے ٹھہرے، اور کو بُرا سمجھے۔ مطلب کی بات ہیہات دونوں کی سمجھ میں نہ آئی۔ افراطِ تفریط نے گونگا بہرا کیا۔ لوگوں کو بے بہرہ کیا، ذلتِ دلوائی۔ سب سے بہتر نظر آیا کج تنہائی۔ مؤلف:

اچھے کو بُرا، بُرے کو اچھا سمجھے

کتنی یہ بُری سمجھ ہے، اچھا سمجھے

دُنیا فقط راہِ گذر ہے۔ ہر دم مثالِ تارِ نفس در پیشِ سفر ہے تازیست ہزاروں مفسدے ہیں، ڈر ہے۔ مرنے کے بعد باز پُرسِ مدِ نظر ہے۔ کسی طرح انسان کو مفر نہیں۔ کون سا نفع ہے، جس کی تلاش میں بے سود ضرر نہیں۔ حاصلِ کار یہ ہے: دُنیا کی محبت دل سے کم کرے، کسی کے جینے کی خوشی نہ مرنے کا غم کرے، تا مقدور خاطرِ فردِ بشر نہ برہم کرے؛ وگرنہ، شعر:

نیم شبے آہِ زندِ پیرِ زال

دولتِ صد سالہ کند پایمال

دل شکستہ کی دل داری، پائندہ کی مدد گاری کرے۔ ہوا و ہوس جو دل سے دور ہو جائے، تو مال سے یا کمال سے عجب و نخوتِ نزدیک نہ آئے۔ عنایتِ ایزدی پر قانع ہو۔ شکرِ ہر نعمت، سپاسِ خدمت کر کے، منہیات کا مانع ہو۔ رنج کا حامل رہے، سب رنگ میں شامل رہے۔ زمانے کے مکروہات سے گھبرائے نہیں، صحبتِ غیر جنس سے نفرت کرے، تو بدنامی پاس آئے نہیں۔ دولت کا اعتبار کیا، مُفلسی سے ننگ و عار کیا۔ ایک دن مرنا ہے، جینا مُستعار ہے، اس پر کس کا اختیار ہے۔ نیک عمل کا خیال رکھے کہ قیدِ ہستی زیست کا نام ہے۔ رہائی ایک دن یہاں سے انجام ہے۔ باہمہ بے ہمہ رہنے میں مزہ ہے، باقی بکھیرا ہے۔ شعر:

کسی کی مرگ پر اے دل نہ کیجے چشم تر ہر گز
 بہت سارویئے اُن پر جو اس جینے پہ مرتے ہیں
 عُمرِ خضر کی تمنا اور حشمتِ خسرو، خزانہ قاروں کی فکر میں ہر ایک صبح و مسا ذلیل و خوار ہے۔ تحصیل لا
 حاصل ہے، کوششِ اسامر میں سراسر بے کار ہے۔ بہ قول ناسخ:

ہاتھ آتی ہے کب علم و ہنر سے دولت
 ملتی ہے قضا اور قدر سے دولت
 جو علم و ہنر رکھتے ہیں، وہ ہیں محروم
 مانوس ہے بل احمق و خر سے دولت

روپے کا جمع ہونا، جواہر کی تلاش میں ہیر اکھانا، دن کا جاگنا، چاندی سونے کی امید میں رات کا نہ سونا، سیمیں
 تن۔ لعل لبوں سے بہم ہونا جنہیں میسر ہر بار ہے، انہیں مفارقتِ دنیا ناگوار ہے اور یہ کلام ہے، مولف:

یاں کے جانے سے جی الجھتا ہے
 کیا ہی دلکش سرائے فانی ہے

لیکن کبھی صبحِ عشرت، گاہِ الم کی شام ہے، دنیا عجب مقام ہے۔ نہ امیر ہوتے عرصہ لگتا ہے، نہ فقیر بنتے کچھ
 دیر ہے، اس کا رگاہ بے ثبات میں یہ اندھیر ہے۔ سلف سے اہل کمال دنیا کے مال سے محروم رہے۔ جو سزاوار
 حکومت تھے، وہ محکوم رہے۔ شعر:

اسپ تازی شدہ مجروح بزیر پالاں
 طوق زریں ہمہ در گردنِ خرمی بینم

یہاں کی نیرنگیوں سے فارغ البالوں پر عرصہ تنگ رہا۔ مگر گردشِ چرخ کا وہی ڈھنگ رہا۔ سودا:

ہے چرخ جب سے ابلق ایام پر سوار
 رکھتا نہیں یہ ہاتھ عنان کا بہ یک قرار

جن کے طویلے بیچ، کئی دن کا ذکر ہے
 ہر گز عراقی و عربی کا نہ تھا شمار
 اب دیکھتا ہوں میں کہ زمانے کے ہاتھ سے
 موجی سے کفش پا کو گٹھاتے ہیں وہ ادھار

اور جب وعدہ آپہنچا تو نہ روپیہ کام آتا ہے، نہ فوج ظفر موج سے کچھ ہو، نہ تہمتیں جرّار بچاتا ہے۔ نہ کوئی آشنا
 دوست آڑے آئے، نہ کوئی عزیز واقربا پنجہ ملک الموت سے چھڑائے۔ اگر یہی امر مانع قضا و قدر ہوتے؛
 جمشید و کاؤس، دارا و سکندر بہ صد حسرت و افسوس جان نہ کھوتے۔ نیک عمل کرے تو وہ ساتھ جاتا ہے۔ برے
 وقت میں احتیاج کسی کی بر لائے، یا اللہ کسی کو کچھ دے؛ یہ البتہ کام بناتا ہے۔ اگر اپنے حال کو سوچے، تو منہ
 نوچے۔ بین العدَمین آدمی ہے، دنیا یہ بیچ کی سرا ہے؛ وگرنہ دنیا سرا ب، نقش بر آب، زندگی بدتر از حباب
 ہے۔ پابند اس کا خراب، ترک کرنے والا نایاب ہے۔ ناخ:

ترک دنیا کا سوچ کیا ناخ
 کچھ بڑی ایسی کائنات نہیں

شعر:

اس گلشن ہستی میں عجب سیر ہے لیکن
 جب آنکھ کھلی گل کی تو موسم ہے خزاں کا

قطعہ:

دنیا خوابیست، کش عدم تعبیر است
 صید اجل است گر جواں ور پیر است
 ہم روی زمیں پُر است و ہم زیر زمیں
 ایں صفحہ خاک ہر دو رو تصویر است

إلا، مقتضائے عقل یہ ہے کہ عالم اسباب میں کسی اسباب کا پابند نہ ہو، تعلق خاطر نہ رکھے۔ ہمیشہ اس نے بھلے سے بُرائی کی ہے۔ جو گیا یہاں سے، یعنی جہانِ گذراں سے، اس کا شاکی تھا بادشاہ سے فقیر تک، جوان سے پیر تک۔ حقیقت میں یہ نفسِ امارہ سخت ناکارہ ہے، اس کو بہر کیف زیر کرے، زبردستی پچھاڑے۔ گردِ ہوا و ہوس سے دامنِ ہمت جھاڑے۔ شعر:

دیوانہ باش تا غم تو دیگران خورند

آزرا کہ عقل بیش، غم روزگار بیش

یہاں کوئی ایسی بات خدا کی عنایات سے پیدا کرے تا صفحہ روزگار پر چندے بہ نیکی نام یاد رہے۔ شعر:

اس طرح جی کہ بعد مرنے کے

یاد کوئی تو گاہ گاہ کرے

دُنیا میں کسی سے دل نہ لگائے کہ یہ کارخانہ بہت بے ثبات ہے۔ وصل سے فرحت، ہجر کی مصیبت اپنے سر پر نہ لائے کہ مرجانے کی بات ہے۔ معشوقِ با وفا عنقا کی طرح ناپیدا ہے اور پُر دغا ہر جائی ہر جا مہیا ہے۔ خواہش کا انجام کاہش ہے۔ تمنا دل سے دور کرنے میں جان کی آسائش ہے۔ مؤلف:

کبھی نہ چین سے رہنے دیا تمنّا نے

خراب و خستہ میں اس دل کی آرزو سے ہوا

مگر وائے غفلت، ہائے نادانی! کہ جب نشہ جوانی کا موسم پیری میں خمار اُتار ہوتا ہے، اُس وقت آدمی سر پر ہاتھ دھر کر روتا ہے۔ وقتِ از دست رفتہ و تیر از شست جستہ کب ہاتھ آتا ہے۔ ناچار ہو، کفِ افسوس مل کے پچھتا تا ہے۔ گزشتہ راصلوات کہہ کے دل کو سمجھاتا ہے۔

آدمیوں کو بندر کی تقریرِ دل خراش، پُر اثر سے عبرت و حیرت حاصل تھی۔ کبھی نصیحت و پند، گاہ کلامِ رنگین و دل چسپ بادلِ درد مند، کبھی سخنان و حشت افزائنا چلا جاتا تھا۔ اہل دل، طبیعت کے گداز روتے ساتھ آتے تھے۔ ہر فقرہ پُر درد پر ضبط نہ ہو سکتا تھا، چلاتے تھے۔ خلقِ خدا، جنازے کی طرح ہاتھی

کے ہمراہ تھی۔ ایک عالم کے لب پر نالے تھے، فغان و آہ تھی۔ اسی سامان سے ملکہ کے جھرو کے تلے پہنچے۔ وہ منتظر تمام شب، نالہ بہ لب، سوداگر سے فرمانے لگی ایک دم ٹھہر جا، میں بھی اس اسپر پنچہ تقدیر کی تقریر کی مشتاق ہوں۔ سوداگر نے ہاتھی روکا۔ ملکہ نہ کہا: اے مقرر بے زباں، وطن آوارہ، گم کردہ خانماں! اگرچہ اب ہم کس لائق ہیں، مگر تیرے داستانِ ظلم و جور کے شائق ہیں۔ بندرنے آواز پہچانی۔ پہلے تو خوب رویا، پھر جی کو ٹھہرا کر کہنے لگا، شعر:

ہر کس از دستِ غیر نالہ کند
سعدی از دستِ خویشتن فریاد

میر:

کیوں کے کہیے، کوئی نہیں آگاہ اک قیامت بپا ہے یاں سر راہ
کچھ چھپا اب نہیں رہا، یہ راز ہے جہاں اس سے سب سخن پرداز
بس تعافل نہ کر، ترخُم کر گوشِ دل جانبِ تکلم کر

شعر:

قسمت تو دیکھنا کہ کہاں ٹوٹی ہے کمند
دو تین ہاتھ جب کہ لبِ بام رہ گیا

افسوس! یار نے عیاری کی، دغا سے یہ نوبت ہماری کی۔ جس کا رونا ہمیں ناگوار تھا؛ وہ ہمارے لہو کا پیاسا، قتل کا روادار تھا۔ یہ مثل سچ ہے: تیرھویں صدی ہے، نیکی کا بدلا بدی ہے۔ محبوبوں کی تمنا دل میں رہی۔ وطن جانے کی حسرت آب و گل میں رہی۔ دوستوں کا کہنا نہ مانا؛ وہ آگے آیا، پچھتانا پڑا۔ بے اجلِ جلا د کے فریب سے دُخ ہوئے۔ طالب و مطلوب جان جو کھوں میں پھنسے، زندہ در گور ہوئے۔ الحَقّ، دنیا دم مارنے کی جا نہیں۔ راز کسی سے کہنا اچھا نہیں۔ منصورِ حلاج نے کلمہ حق کہا تھا، ناحق لوگوں نے دار پر کھینچا۔ غرض جو بولا، وہ مارا گیا، جان سے بے چارہ گیا۔

کہتے تو کہا، پر کچھ سوچ کر بات بنائی۔ جی میں دہشت آئی کہ مبادا یہ خبر اُس اکفر کو پہنچے تو یقینِ کامل ہو، جانِ دُشمنِ ظلم سے نہ بچے۔ کہا: اے ملکہ! کوئی کسی کمال سے دُنیا میں نہال ہوتا ہے؛ یہ بے گناہ، گویائی کے سبب، ناحق حرام زادے کی بدولت حلال ہوتا ہے۔ مُؤَلَّف:

کمالِ شے، زوالِ شے ہے، اِس پر لاکھ حاسد ہوں
بھلا نازاں نہ ہوں کیوں کر میں اپنی بے کمالی کا
خدا جانے کہ دیکھا، دیکھ کر یہ چاند، مُنہ کس کا
ہوئی ہے عیدِ غیروں کو، ہمیں ہے چاند خالی کا
میں نے دانستہ اپنے ہاتھ سے پاؤں میں گکھاڑی ماری، فلک نے بنا کر بات بگاڑی۔ مصرعہ:
اے روشنیِ طبع! تو بر من بلا شدی
شعر:

گل و گل چیں کا گلہ بلبِلِ خوش لہجہ نہ کر
تو گرفتار ہوئی اپنی صدا کے باعث
اب سرِ دست کچھ تدبیر بن نہیں آتی ہے۔ صورتِ مرگِ آئینہٴ چشم میں مدِّ نظر ہے، ہماری ہمیں کو خبر ہے،
کوئی گھڑی میں مُفت جان جاتی ہے۔ جو جانتا ہے، وہ دیکھتا ہے، جسے خبر نہیں، اُس سے کہہ دو: تمہارے واسطے
غریبِ دیار ہوئے اور تمہارے سبب سے قتل کے سزاوار ہوئے۔ شعر:
بجرمِ عشقِ توام می کُشد و غوغایست
تو نیز بر سرِ بام آ کہ خوش تماشا نیست

ان باتوں سے رہے سہے شک ملکہ کے برطرف ہوئے، سمجھی جانِ عالم یہی ہے۔ جواب دیا کہ جو جانتے تھے،
اُن سے کیا ہو سکا، اُن جان کو تکلیف دینے سے کیا فائدہ! اور توتے کی گردن مڑوڑ، پنجرہ باہر نکالا۔ بندر کی نگاہ
پنجرے پر پڑی، سمجھا: ملکہ پہچان گئی، یہی فرصت کا وقت ہے۔ ہنگامہ و تلاطم تو مچا تھا، کسی نے دیکھا نہ بھالا؛

بندر سوداگر کی گود میں لیٹ کر توتے کے قالب میں پرواز کر آیا۔ توتا پھڑکا، ملکہ کا خوشی سے دل دھڑکا، پنجرہ اندر کھینچ لیا۔

سوداگر نے دیکھا: بندر مر گیا۔ چاہا: ہلاک ہو جائے، بدنامی کا قصہ پاک ہو جائے۔ جو شخص خواصی میں بیٹھا تھا، سمجھانے لگا: بندہ پرور شکر کرنے کی جا ہے، شکایت کا موقع کیا ہے۔ حرمت رہی، جان بچی۔ مرگِ فرزند سے ماں باپ کو چارہ نہیں۔ مر جانا، بجز جُمُعا عقل مند کو گوارا نہیں۔ اگر بادشاہ جبر سے بندر کو چھین کر مار ڈالتا، جان کھونے کی جگہ تھی۔ صبر کیجیے، جو خدا کی مرضی۔ اُس کی رضا میں مجبوری ہے، جائے صبروری ہے۔ صابروں کا مرتبہ بڑا ہے، اُن کے حق میں اللہ فرماتا ہے، تم نے سنا ہے کہ نہیں: إِنَّ اللَّهَ مَعَ الصَّابِرِينَ۔

تماشائیوں پر یہ حال کھلا، رُونے پیٹنے کا دوناشور و غل مچا۔ سب نے متفق یہی کہا: بس کہ بندر عقیل تھا، یہ پیام طلب، کُوسِ رحیل تھا۔ سامنے جانے کی نوبت نہ آئی، سوداگر کی گود خالی کر کے جان گنوائی۔ اپنا قتل جو ثابت ہوا، خوف سے مر گیا، داغِ تقریر ہمارے صفحہ دل پر دھر گیا۔ یہ خبر اُس کافر اکفر کو پہنچی۔ اس پر بھی چین نہ آیا؛ لاش مٹگا، جلا کے دل ٹھنڈا کیا۔ خاک تک برباد کی، جب تسکین ہوئی۔

وہاں ملکہ مہر نگار پنجرہ لے بیٹھی، لوگوں کو پاس سے سر کا دیا۔ میاں مٹھونے ہوَ ہوَ ابتدا سے انتہا تک مفصل سب حال سنا دیا کہ اس طرح نشے کی حالت میں اُس کے رونے پر عمل بتایا، وہ ہمیں پر عمل میں لایا، بندر بنایا۔ پھر چڑیمار کے جال میں پھنسنے، دوست روئے، دشمن ہنسنے۔ وہاں سے سوداگر متاعِ خوبی سمجھ کر، اپنے پاس لایا۔ فلک نے بعدِ خرابی بسیار آج تم سے ملایا۔ ملکہ نے کہا: خاطر پریشاں جمع رکھیے، انشاء اللہ تعالیٰ جلد کوئی صورت ہوئی جاتی ہے۔ یہاں یہ گفتگو تھی کہ اُس نُطفہ شیطاں کی آمد ہوئی۔ ملکہ باہر نکل آئی، تعظیم و تواضع کرنے لگی۔ ہمیشہ یہ معمول تھا: جب وہ آتا، ملکہ بات نہ کرتی مدارات نہ کرتی؛ طیش میں آتا، خفیف ہو کر اٹھ جاتا۔ اُس روز جو گفتگو ہوئی، وہ مردک سمجھا: بندر کا مرنا بہ چشم ملکہ نے دیکھا، اس سے دب گئی، بے اعتنائی کی بات اب گئی۔ جلدی نہ کرو، امروز فردا مُقَدَّمہ درست ہو جائے گا؛ لیکن پہلے اسی سے فیصلہ

شرط ہے۔ ملکہ کے باپ کا بہت ڈر تھا، اس باعث ملکہ کا پاس کرتا تھا کہ اُن کے باپ سے ہر اس کرتا تھا۔ جب رخصت ہونے لگا، ملکہ نے کہا: ایک بکری کا بچہ خوب صورت سا ہمیں بھیج دو، پالیں گے، رنج کو ٹالیں گے۔ یا تو چُپ رہتی تھی، آج بچہ مانگا: یہ بچہ بہت خوش ہوئے۔ اُسی وقت ایک بربری کا بچہ تھفہ بھجوا دیا۔ دوسرے روز جو آیا، ملکہ کو زیادہ متوجہ پایا۔ اُس کے روبہ رو بچے سے کھیلا کی۔ دو تین روز یہی صحبت رہی۔

ایک روز ملکہ نے بچے کو دبا کر ادھ مُوا کر دیا اور چوبدار دوڑایا کہ شہ زادے کو جلد بلالا، عرض کرنا: اگر دیر لگاؤ گے، جیتانہ پاؤ گے۔ یہ خبر سُن کر وہ محل سَر کا عازم ہوا۔ ملکہ نے پنجرہ اُس ہُمائے اوج سلطنت کا پلنگ کے پاس رکھ لیا۔ جب وہ نابکار روبہ رو آیا، ملکہ نے بچہ گود میں اٹھا کے اس زور سے دبایا کہ وہ مر گیا۔ اُس کا مرنا، اس کا نالہ و فریاد کرنا۔ گریباں چاک کرنے کی، بکھیڑا پاک کرنے کی تدبیر کی۔ وہ بے قرار ہو کر بہ منت بولا: ملکہ! ہزار بچے اس سے اچھا ابھی موجود ہوتا ہے، تم کیوں روتی ہو، جی کھوتی ہو۔ ملکہ نے اُسی حالت میں کہا: میں کچھ نہیں جانتی، تم اسے ابھی جلا دو، جو میری خوشی چاہتے ہو۔ وہ بولا: مُردہ کہیں جیا ہے؟ کبھی کسی نے، سوائے مسیح، ایسا کیا ہے؟ ملکہ نے رُو کر کہا: واہ! تم نے میری مینا جو جلائی تھی، جب میں بلیلانی تھی۔ یہ دل میں سمجھا: شاید شہ زادے نے یہ حرکت کی ہوگی! کارخانے مُسَبَّب الاسباب کے مشہور و معروف ہیں۔ دُنیا میں، مثل ہے: کہ کرد کہ نیافت۔ جس نے جیسا کیا، ویسا پایا۔ ہر فرعون نے راموسی۔ رُباعی:

اے یار! جو کوئی کسی کو کلپاوے گا یہ یاد رہے، وہ بھی نہ کل پاوے گا

اس دارِ مُکافات میں، سُن اے غافل! بیداد کرے گا آج، کل پاوے گا

وہ بدحواس پوچھنے لگا: ہم نے مینا کیوں کر جلائی تھی؟ ملکہ بولی: تم پلنگ پر لیٹ رہے تھے، وہ جی اٹھی تھی۔ یہ پتا بھی درست پایا اور قضا کا زمانہ قریب آیا، کہا: بچہ گود سے رکھ دو۔ ملکہ نے پھینک دیا۔ وہ پلنگ پر لیٹا، اپنی روح بچے کے قالب میں لایا، وہ اٹھ کر کودنے لگا۔ ملکہ مہر نگار نے گود میں لیا، پیار کیا۔ وہ سُوجا، دو گھڑی ملکہ کی طبیعت بہل جائے، پھر روح قالب میں لے جاؤں گا، مطلب تو نکل آئے۔ یہ نہ سمجھا فلک کی گھات ہے، فریب کی بات ہے؛ چرخ کو کچھ اور چکر منظور ہے، اب اُس جسم کے نزدیک جانا بہت دور ہے۔ شہ زادہ جانِ

عالم یہ سب معاملے پنجرے سے دیکھ، سُن رہا تھا؛ قالب کو خالی پایا، فوراً اپنی روح اپنے جسم میں لایا، مُنہ سے اَللّٰہ کہا، اُٹھ کھڑا ہوا۔ وہ بز دل جانِ عالم کو دیکھ کہ تھرا گیا، خوف چھا گیا۔ سمجھا قسمت اب بُری ہے، کوئی دم کو گلا ہے اور چھری ہے۔ ملکہ نے جلد دو آنچھرہ پڑھ کر پھونک دیے کہ وہ اور کے قالب میں روح لے جانا بھول گیا۔

پھر انجمن آرا کو بلایا، کہا: اُو صاحبِ مبارک ہو! اللہ تعالیٰ نے تمہاری ہماری حُرمت و آبرو کو بچایا، بچھڑے سے ملایا۔ یہ آپ کا اَحْمَقُ الذی شہ زادہ ہے۔ وہ بکری کا بچہ؛ بے دین، حرام زادہ وزیر زادہ ہے۔ یہ کہہ کر تینوں عاشق و معشوق گلے مل مل خوب روئے۔ جو جو محرم راز تھیں، دوڑیں، مبارک سلامت کی دھوم ہوئی، بَشَّاش ہر ایک مغموم ہوئی۔ جانِ عالم نے اُسی وقت سوداگر کو طلب کیا، اپنی سرگزشت سے آگاہ سب کیا۔ بعد اداے شکرِ نعمت، خَلْعَتِ مُکَلَّف اور انعام ہر اقسام کا مع ہاتھی، پاکی عنایت کیا۔ وطن آنے کا وعدہ ختمی لیا۔ پھر چڑ بیمار اور اُس کی جو رو کو بلایا۔ روپیہ اشرفی، زر و جواہر دے کر فکرِ دُنیا سے بری کر دیا اور بہ مشورہ غضنفر شاہ اُس مملکت کے چڑ بیماروں کا چودھری کر دیا۔ پھر لشکرِ ظَفَر پیکر کو حکم تیاری سامان سفر فرمایا، آپ رخصت ہونے کو غضنفر شاہ پاس آیا۔ آخر کار بہ دِقَّتِ تمام و طولِ کلام، درازیِ ایامِ مفارقتِ والدین کہہ کر اُسے راضی کیا۔ پیش خیمہ اُسی دن لَد گیا۔ دو چار دن رخصت کی دعوتوں میں گزرے۔ اخیر جلسے خوب دھوم دھڑکے کے ہوئے۔ اپنے عمل تک غضنفر شاہ ساتھ آیا۔ تمام لشکر نے اس کی سرحد تک پکا پکایا پایا۔ پھر رُخصت ہوئے۔ وہی دو چار کوچ، ایک دو مقام کرتے بہ راحت و آرام چلے۔

ناقہ بٹھانا تقدیر کا پھر اُسی دشتِ پُر خوف و خطر میں

لبِ حوضِ خیامِ شاہی ہونا، ساحرہ کا آنا، تمام لشکر کو نصفِ پتھر بنانا۔ پھر ملکہ کے باپ کا آنا، آفت سے چھڑانا۔ صفوفِ آرائی افواجِ شاہی۔ جادو گر اور جادو گرنیوں کی لڑائی۔ شہپال کا قتل، لشکر کی رہائی

نظم:

نگارندہ	داستانِ عجیب	یہ لکھتا ہے پھر ماجرائے غریب
طلسم	جہاں دید کا ہے مکاں	پھنسے اس میں رہتے ہیں پیر و جواں
و لیکن	ہنسا جو کوئی غنچہ ساں	ہوا مثلِ گلِ دستِ بُردِ خزاں
جسے ہم نے دیکھا، وہ تھا دلِ حَزین	خوشی کی جگہ، سچ ہے، دُنیا نہیں	

مُحَرَّرانِ جادو نگار و سحر ساز، راقمانِ فسانہ ہوش رُبا و حیرت پرداز نے لکھا ہے کہ جانِ عالم ہر صُبْحِ مثلِ مہرِ دَرِ خشاں قطعِ منازل و مراحل یعنی کوچ، و ہر شام مانندِ ماہِ تاباں مقام کرتا؛ چند عرصے میں پھر اُسی دشتِ اڈبار و صحرائے خار خار، جہاں حوض میں کود پڑا تھا، وارد ہوا۔ حوض کے متصل سراپردہ خاص نصب ہوئے۔ گردِ لشکرِ نصرت اثر اُترا۔ انجمنِ آرا اور ملکہ مہر نگار کو وہ چشمہ دکھایا، ماجرائے گذشتہ زبان پر لایا۔ جب دن

تمام ہوا، نمازِ شام کے واسطے جدِ اخیسے میں تشریف لایا۔ بعدِ ادائے فریضہ باری، راہ کے کسّیل سے لیٹنے کی تیاری کی۔ پلنگڑی جواہر نگار بچھی تھی، اُس پر استراحت فرمائی۔ سستی کے باعث غنودگی سی تھی کہ دفعتاً ایک خواص خاص انجمن آرا کی بدحواس دوڑی آئی، کہا: شہ زادہ عالم کی عمر دراز ہو، قضا مُطیع، قدر دم ساز ہو، نصیب دشمنان شہ زادی کی طبیعت ناساز ہے، سب کی عقل کو پرواز ہے۔ شدّت سے کلیجے میں درد ہوتا ہے، چھوٹا بڑا محل کاروتا ہے۔ وہ نقشِ سلیمانی اور لوحِ دیتیجی، دھو کر پلا دیں۔ یا اور کوئی تجربے کی چیز عنایت ہو کہ کھلا دیں۔

عارضہ مزاج مطلوب، بد مزگی طبیعتِ محبوب سُن کے بے قرار ہوا۔ عقل اڑ گئی، حواس فرار ہوا۔ کچھ نیند کا خُمار، کچھ طبیعت کا انتشار، دیکھانہ بھالا، نہ وقفہ کیا نہ ٹالا، لوح و نقش حوالے کیا۔ نقش دیتے ہی نقشہ بگڑ گیا، مُقَدّمہ سب خراب ہوا، ثواب کے بدلے عذاب ہوا۔ ایک آواز مہیب پیدا ہوئی کہ اے جانِ عالم! بہت دنوں اڑا پھرا، مدت کے بعد پھنسا، خبر دار ہو جا! ایسی آواز ہولناک تھی کہ سب لشکر ڈر گیا، شجاعوں کے دل تھرا گئے، محل میں رنڈیوں کو غش آ گئے۔ گھبرا کر شہ زادے نے اٹھنے کا قصد کیا، جگہ سے ہلانہ گیا۔ غور جو کیا تو آدھا جسم پتھر کا تھا۔ پھر تو جہاں بیٹا تھا بیٹھا رہ گیا۔ جو کھڑا تھا، وہ زمین میں گڑا تھا، اُٹھتا رہ گیا۔ ہر طرف غلّ اور شور تھا۔ جو پڑا تھا، زندہ در گور تھا۔ کچھ دُکھ، کچھ ہنسی تھی۔ تمام فوج آفتِ ناگہانی میں پھنسی تھی۔ عجب کھل بلی مچی، نامردوں کی بائی پچی۔ کل لشکر انسان سے حیوان تک نیچے کا دھڑ پتھر کا، اوپر کا جسم بہ دستور۔ آہ و نالہ، فریاد و بُکاسب لشکر میں بپا تھا۔ اور محلِ سرا میں بھی یہی ہنگامہ مچا تھا، ہر ایک گرفتارِ بلا تھا۔ وہ رنڈیوں کی زاری، انجمن آرا کی بے قراری! علیٰ الخصوص ملکہ کے بیان سے زمین و آسماں کانپتا تھا، جب وہ یہ کہتی تھی، شعر:

ہر دم زمانہ داغِ دگر گونہ در دہد یک داغ نیک ناشدہ داغِ دگر دہد

تمام لشکر میں، از شام تا پگاہ، ہر ایک کے لب سے نالہ جاں کاہ بلند رہا۔ جس وقت ماہِ دمِ سرد بھرتا نقابِ سیاہ روئے تاباں پر ڈال کر غم کدہ مغرب کی طرف روانہ ہوا اور آفتابِ جگر سوختہ مشرق سے نکل کر

خدنگِ آہ بے کساں کا نشانہ ہوا، ایک ابر تیرہ و تار نمود ہوا۔ آدمی سب خوف زدہ دیکھنے لگے۔ اُس ابر سے اژدہا خوں خوار، شعلہ فشاں، آتش دہاں نکلا۔ ایک رنڈی اُس پر سوار، وہ بھی آتش بار، شہ زادے کے خیمے میں اُتری۔ جانِ عالم نے پہچانا کہ وہی جادو گرنی ہے، دل سے کہا: شہر اپنا دور رہا، موت قریب آئی، قسمت نے کس جگہ لا کر نیرنگی دکھائی! وہ بولی: جانِ عالم! کہو اب کیا قصد ہے؟ شہ زادے نے کہا: وہی جو تھا۔ اُس نے کہا: اب وہ نقشِ سلیمانی اور لوحِ پیر مرد کی نشانی کہاں ہے، جس کے بھروسے پر کودتے تھے! اگر زندگی مع لشکر درکار ہو، اور دوش پر سر نہ بار ہو تو ملکہ اور انجمن آرا سے انکار کرو۔ ہماری اطاعت اور محبت مقدم جانو، جو کہیں مانو، ہم سے دار و مدار کرو۔ نہیں تو ایک دم میں سب کو بے گور و کفن، طعمہ زراغ و زغن کر دوں گی۔ دشت لاشوں سے بھر دوں گی۔

شہ زادے نے کہا: ہماری لوحِ دل پر نقشِ ارادتِ باری، جو حافظِ حقیقی ہے، کلکِ قدرت سے منقش ہے۔ عادت سے مجبور ہوں، بے وفائی کے کوچے سے دور ہوں۔ جو کہا سو کہا، کیا جُو کیا۔ اگر قضا آئی ہے، مرنے سے کیا چارہ ہے؛ مگر جیتے جی بات جانی کب گوارا ہے۔ یہ سُن کر جل گئی، غصے سے رنگت بدل گئی۔ کچھ بُڑبڑا کر جانِ عالم پر پھونکا۔ یا نصف پتھر تھا، اب حلق تک ہو گیا۔ حسرت و یاس سینے میں بھری تھی، تصویرِ آزاری سی پلنگڑی پر بے حس، خالی دھری تھی۔ وہ تو اژدہے پر چڑھ کر اڑی اور پکاری: اے اجل رسیدہ! آج کے دن اور رات کی مہلت ہے؛ اگر صُبح کو بھی انکار کیا، تو یاد رکھنا، لشکر کا خون اپنی گردن پر لیا۔ یہ سنا وہ تو ہوا ہوئی۔

اب یہاں کا حال سُنو۔ جب تک شہ زادہ آدھا پتھر تھا، تو ملکہ اور انجمن آرا اپنے اپنے خیموں سے گھبرا کر پکارتی تھیں، جانِ عالم جواب دیتا تھا۔ یہی آواز کا سہارا اُن کی زیست کا سبب تھا۔ اب تا حلق پتھر ہونے سے، وہ جس قافلہ گم کردہ راہِ دشتِ غربت، بے صدا ہو گیا۔ وہاں صبر کا راہِ بر جُدا ہو گیا۔ ہر چند دونوں چلائیں، شہ زادہ جانِ عالم نے مطلق جواب نہ دیا، بولا ہی نہ گیا۔ پھر تو ملکہ مہر نگارِ بادلِ فکار سرپیٹ کر کہنے لگی، میر حسن:

فلک نے تو اتنا ہنسیا نہ تھا

کہ جس کے عوض یوں رُلانے لگا

مُژدہ اے مرگِ غریبِ الوطنی! خوب حیلہ ہاتھ آیا؛ تو بدنامی سے بچی، ہم نے ناکامی میں جان دی۔
چرخِ ستم شعار زور رنگ لایا۔ انجمنِ آرابے چاری مصیبت کی ماری سب کا منہ حیرت سے تکتی تھی اور روتی
تھی۔ نہ بین کر آتے تھے، نہ غل مچایا جاتا تھا، گھٹ گھٹ کر جان کھوتی تھی۔ خواصیں سر کھول کر کہتی تھیں:
ہے ہے! ہم اس جنگلِ ویران میں لٹ گئے، وارث سے چھٹ گئے۔ شعر:

تو وہ کریم ہے، ناشاد کو جو شاد کرے

مراد مند کو ہر طرح با مراد کرے

لوگو! ہم کدھر جائیں، کیوں کر اس بلا سے نجات پائیں! کوئی کہتی تھی: شیطان کے کان بہرے، خدا نخواستہ
اگر جانِ عالم کے دشمنوں کا روٹٹا میلا ہوا؛ شہ زادیاں خاک میں مل جائیں گی، غمِ جدائی سے جانیں گنوائیں
گی۔ ہم ان کے ماں باپ کو منہ کیا دکھائیں گے، اس دشتِ ادبار میں سر ٹکرا کر مر جائیں گے۔ یہ جادو گر نی
”قربان کی تھی“ لاشوں کو گور و کفن نہ دے گی۔ اور آتو، محل دار جگر افکار سر سے چادریں پٹک، مدینے کی
طرف پکار پکار یہ کہتی تھیں، شعر:

تصدق اپنے نواسوں کا یا رسول اللہ

کہو کہ حل کریں مشکل ہماری حضرت شاہ

ایک طرف مُغلانیاں غم کی ماریاں دم گرم، آہِ سرد بھرتی تھیں۔ ایک سمت انیسیں، جلیسیں نجف کی طرف
بال کھول کر التجا سے، گریہ و بکا سے یہ عرض کرتی تھیں، شعر:

تم نے مدد کر نوح کی طوفاں سے کشتی پار کی

یا مُرتضیٰ مشکل کُشا! کیوں بار میری بار کی

کوئی کہتی تھی: ہمارا لشکر اس بلا سے جو نکلے گا، تو مشکل کشا کا کھڑا دونا دوں گی۔ کوئی بولی: میں سہ ماہی کے روزے رکھوں گی، کونڈے بھروں گی، صحنک کھلاؤں گی، دودھ کے کوزے بچوں کو پلاؤں گی۔ کسی نے کہا: میں اگر جیتی چھٹی، جناب عباس کی درگاہ جاؤں گی۔ سقائے سکینہ کا علم چڑھاؤں گی۔ چہل منبری کر کے نذر حسین سبیل پلاؤں گی۔

غرض کہ لشکر سے زیادہ خیموں میں تلاطم پڑا تھا۔ صدائے حزیں، نالہ ہر غمگیں سے ہنگامہ محشر پیا تھا۔ اتفاقاً ایک شاگردِ ملکہ کے باپ کا رشید، فنِ سحر میں دیدہ شنید اُس مردِ بزرگ کی ملاقات کو بہ روئے ہوا اڑا جاتا تھا۔ یہ نالہ بلند، صدائے ہر درد مند اُس کے کان میں جو پہنچی، زمین کا متوجہ ہوا۔ دیکھا تو ایک لشکرِ عظیم بہ حالِ سقیم سحر کا مبتلا ہے، شور و غل ہو رہا ہے۔ جب قریب تر آیا، طرفہ ماجرا نظر آیا کہ انسان سے تا جانور سب آدھے پتھر ہیں۔ سمجھا سحر شہپال میں خراب حال ہیں۔ لوگوں سے پوچھا: یہ ستم رسیدہ لشکر کس کا ہے؟ کہاں سے آیا ہے؟ کس نے یہ حال بنایا ہے؟ وہ ملکہ مہر نگار کے ملازم تھے، اپنا حال سب نے بیان کیا۔ جب اُسے یہ امر معلوم ہوا کہ اُستادِ زادی کی خانہ بربادی ہے اور شہپال کی بیٹی کو مسرت ہے، شادی ہے؛ درِ خیمہ ملکہ پر آیا، سر پیٹا، چلایا۔ ملکہ نے آواز پہچانی، کہا: بھائی! اس وقت پردہ کہاں کا! یہاں آ کے بالمشافہ ہمارا عذاب اور حالِ خراب دیکھو۔ وہ اندر آیا، ملکہ کو بھی اُسی عالم میں پایا۔ اُس نے فرمایا: عداوتِ ساحرہ سے ہمارا قافلہ تباہ ہے۔ وہ عرض کرنے لگا: فدوی کو اُس کی ہمسری کی طاقت نہیں اور وقفہ کم، صبح سب کارخانہ درہم و برہم ہو جائے گا۔ بجز آپ کے والدِ بزرگوار کے تشریف لائے یہ بلا ٹلتی نہیں، خادم کی یہاں دال گلتی نہیں۔ لو خدِ حافظ و ناصر ہے! یہ کہہ کر بہ حالِ خستہ و تباہ، لب پر نالہ و آہ، اس تیز قدم سے چلا کہ ادہم صبا کی ڈپٹ ہر قدم نثار تھی، ٹھوکروں میں صرصر بے قرار تھی۔ پہر بھر میں واردِ باغ ہوا: گل سا چاک گریباں، شبنم نبط اشک رواں، غنچے کی صفت گاہ نموش، بلبل کے ڈھنگ سے گاہ نالے کو جوش و خروش۔ پیر مرد نے فرمایا: خیر ہے! اُس نے شِمّہ گرفتاریِ جانِ عالم، ملکہ کی بے قراری، انجمنِ آرا کا الم، لشکر کا حالِ بتر کہہ کر عرض کی: جلد چلیے! اگر شام تک نہ پہنچے، وہاں صبح ہے۔ دم سحر ملک الموت کا بازار گرم ہو گا، ارمان سب دل

میں رہے گا، کشتیوں کو عالم بے والی و وارث کہے گا۔ کوئی گورو کفن نہ پائے گا، خاتمہ بالخیر ہو جائے گا۔ پیر مرد نے آہ سرد بھر کر فرمایا: افسوس! شہ زادے کو سب کچھ سمجھایا تھا مگر عمل میں نہ لایا۔ میر سوز:

ایک آفت سے تو مر مر کے ہوا تھا جینا

پڑ گئی اور یہ کیسی مرے اللہ، نئی

اُسی دم شاہین تیز پرواز پر سوار ہوا، مغرب کی نماز لشکر میں داخل ہو کر پڑھی۔ پہلے جانِ عالم کے خیمے میں آیا، حال دیکھ کر سخت گھبرایا۔ پھر انجمن آرا کی جا کر تسکین کی، وہ رونے لگی۔ وہاں سے ملکہ کے پاس آ کے فرمایا: تمہاری بد بختی نے ہماری وضع میں فرق ڈالا، برسوں کے بعد باغ سے نکالا۔ ملکہ نے رو کر عرض کی: یہ وقت تدبیر ہے نہ ہنگامِ تغذیر؛ بعد رہائی اس آفتِ سماوی کے جو چاہنا فرمانا۔

القصہ مجبور و ناچار وہ عارفِ باوقار شہ زادے کے خیمے کے نزدیک دور تک حصار کھینچ کر بیٹھا۔ یہ مرد بزرگ، نیک صفات، فرین سحر کے سوا، عاملِ اسمِ ذات کا تھا؛ کچھ پڑھنے لگا۔ کبھی مناجات بہ درگاہِ مجیب الدعوات کرتا کہ اے یاورِ زیرِ دشان و سرِ فر و کُندہ گردن کشاں! اس بوڑھے کی شرم تیرے ہاتھ ہے۔ قبر میں پاؤں لٹکائے بیٹھا ہوں، اخیر وقت کا تو حافظ و نگہباں ہے۔ مجھ پر جو مشکل ہے، تیرے روبہ رو آساں ہے۔ سفید ڈاڑھی کو بدنامی کے وسے سے نہ رنگانا۔ تیرہ بختی کا دھبہ ایں ریشِ سفید نہ لگانا۔

شعر:

مشکل، ز توجہ تو آساں

آساں، ز تغافل تو مشکل

جب کہ سجادہ نشین چرخِ اول با مجمعِ مُریدانِ کواکبِ حجرہٗ مغرب میں روپوش ہوا، اور ساحرِ فلکِ چہارم پُر شوکت و با حشمِ طلسمِ مشرق سے نمودار باجوش و خروش ہوا، اور وہ عبادت گزار پیر جواں مرد شبِ زندہ دار و ظائفِ صُبح سے فرصت پاچکا؛ یکایک وہ نابکار شیطان صفت، ناپاک عورت اژدہ پر سوار، بہ چشمِ خوں خوار عزمِ قتلِ جانِ عالم، اور لشکر میں تنہا آئی۔ پہلے ملکہ کے باپ پاس گئی، آنکھیں لال لال، طیش کمال

اور بہ آوازِ کرخت وہ نگوں بخت پکاری اے مردِ پیر، سُست تدبیر! تیری اجل بھی دامن گیر ہو کر، کشاں کشاں اِس دشتِ جاں فشاں میں لائی! مجھے شرم آتی ہے کہ تو پیرِ نود سالہ ہو چکا ہے، بے مارے مر رہا ہے، تیرے قتل میں بدنامی چھٹ فائدہ کیا ہے۔ جدھر سے آیا ہے، سیدھا چلا جا۔ میں بہ یک نگاہ کج نشان لشکرِ اس صفحہ ز میں سے مثلِ حرفِ غلط کا ردِ سحر سے مٹائے دیتی ہوں۔

مردِ بزرگ نے آشفتہ ہو کر فرمایا: اے ننگِ فرقہ بنی آدم، مردودِ عالم! تجھے جُوشِ شہوت، ولولہٗ مُباشرت نے آمادہٗ قتل ہزار ہا بندہٗ اللہ، بے جرم و گناہ، کیا۔ میں مرگِ عزیزاں دیکھوں، مرنے سے ڈروں! بہ قول تیرے: آج نہ مُوا، کل مر جاؤں گا؛ یہاں سے جو چلا گیا، خلق کو مُنہ کیا دکھاؤں گا! ہم چشموں سے ناحق آنکھ چھپانی پڑے گی! تو بد بخت مجھ سے کیا لڑے گی! یہ سُن کر وہ فاحشہ جھلا، آستین چڑھا سحر کی نیرنگیاں دکھانے لگی۔ ان کی بھی دُعا کی تاثیرِ سپر بن کے، اُس کا سحر اُس پر ڈھال، رنگ مٹانے لگی۔ صبح سے پہر دن باقی رہا، کوئی دقیقہ طرفین سے نہ باقی رہا۔ طولِ اِس مقام کا بے جاتھا، اسی کلمے پر تمام کیا کہ جب وہ عاجز ہوئی، تب سحر کی طاقت سے شیر کی صورت بنائی۔ پیر مرد بھی اسدُ اللہِ الغالب کو یاد کر، وہ مُہیب ببر بنا اور اِس طرح للکار کر گونجا کہ جنگل کے چار پائے نعرے کے خوف سے دریا میں گرے اور پانی کے جانور خشکی میں چھپتے پھرے۔

کچھ دیر اِس ہیئت میں لڑائی، زور آزمائی رہی۔ آخر کار وہ رُوباہِ خِصال، اُس ہزبرِ نیستانِ شجاعت کی تاب نہ لائی، گیڈر بھکی دکھائی اور عُقاب بن کر اڑ چلی۔ وہ شاہینِ اوجِ دلیری سُوچا: بے گرفتاری طائرِ مطلب، یعنی اِس ڈھڈو کے، لشکرِ جنجال سے نہ نکلے گا؛ اسی طرح یہ پھٹکی پھٹکی ٹٹی کی آڑ میں شکار کھیلے گی۔ بلا سے کچھ ہو، اِسے پھنساؤ۔ زور میں کم پایا تھا؛ فوراً بازِ تیز پرواز ہو کے، اس سناٹے سے چنگلِ آہنی میں اُسے دبوچا، ایسا نوچا کہ اُس کی جان سنسنا گئی۔ بھاگتے وقتِ رِجالِ الغیب سامنے تھا، موت پنچے جھاڑ کے پیچھے پڑی۔ بہت تڑپی، پنچہ قضا سے نہ چھٹ سکی۔ اُسی کشمکش، اینچا کھینچی میں مُرغِ روح اُس کا مجروح، قفسِ تن سے اڑ کر آشیانہٗ جہنم میں پہنچا۔ غلغلہٗ حشر، شورِ نشور اُس صحرا میں نزدیک و دور مچا، ہر طرف سے دار و گیر کی صدا آئی۔

آسمان چکر میں آیا، زمین تھرائی، دشت تیرہ و مکدر ہوا، آندھی چلی، سحر کا کارخانہ اُڑ گیا، ابتر ہوا۔ قریبِ شام وہ سیاہی موقوف ہوئی، خورشید نے رُخِ انور دکھایا، اپنا بے گانہ نظر آیا۔ جانِ عالم گھبرا کر اُٹھ بیٹھا۔ اہل لشکر نے رہائی، از سرِ نو زندگی پائی۔

جانِ عالم خیمے سے نکل، نادِ م و نخل، پیر مرد کی خدمت میں حاضر ہوا۔ سب نے دیکھا: دورِ حصار میں ایک رنڈی، اسی نوے برس کا سن، ضُعف کا زور شور، بڑھاپے کے دن۔ قد خمیدہ جیسے چڑھی کمان۔ مرنے پر لیس، مُنہ اُترا، آنکھیں تودہ طوفان۔ جسم کساہر پٹھادر پئے ژولیدگی گھنٹی ہوئی رگیں صاف نظر آتی تھیں۔ ہڈیاں پسلیاں بوسیدہ جلد کے باہر سے گنی جاتی تھیں۔ دُرجِ دہاں بے دُرِ دندان، حُقہ خالی کی طرح وا۔ ڈاڑھ، دانت کے نام سے مُنہ میں خاک نہیں، بھاڑ سا کھلا۔ نیلے نیلے مسوڑھے سڑے۔ تالو توے کا پتا؛ جیب جھلسی، چھالے پڑے۔ ہاتھ دھنا برگد کا ٹھنڈا۔ بایاں جو زمین پر ڈالا تھا، وہ ساکھو کا ڈالا تھا۔ سینہ پُر کینہ تنگ۔ چھاتیوں کے تگے تگے کی صورت لگتے، دم رفتار ٹانگوں میں اٹکتے۔ پیٹ کے لپیٹ کی انتہا نہیں، بے خاک گور کبھی بھرا نہیں۔ دل پہاڑ کی سل۔ گردہ توپ کا مقابل۔ بغلوں سے کیچڑ بہتی۔ ناف جیسے گھنٹا بیگ کی گرٹھی۔ ٹانگ ہر ایک تاڑ سے بڑی۔ کھڑی ہو تو سقفِ بے ستوں کی اڑواڑ ہو، گنبدِ چرخ کی پاڑ ہو۔ پھیلائے پڑی تھی، گویا پتھوراکے محل کی کڑی تھی۔ ہڈی سے گوشت، گوشت سے کھال جُدا۔ پیر زال، فرہاد کُش بڑھیا۔ چہرے کا یہ رنگ کہ سلہٹ کی سپر کا اُس کے روبہ رو مُنہ سفید ہو جائے، شبِ فرقت کی سیاہی میں کالی بلا سی نظر آئے۔ کھونبر کا وہ ڈھنگ کہ سب کہتے تھے: بیچا ہے، لڑکوں کو نہ ڈرائے۔ ماتھے پر سیندور کا ٹیکا دور سے نظر پڑتا اور سفید چُونڈا چنور کی طرح لگتا۔ سیاہی کا دھبا بجز تیرہ بختی کہیں نہ دیکھا۔ ایسے سر کی مانگ میں بھی مانگ جانچ سیندور بھرا۔ بالوں میں ناریل کا تیل۔ پھٹے پھٹے دیدوں میں ندیدوں کی طرح کا جل ریل پیل۔ گہنے کے عوض سانپ بچھو لپیٹے، کھوپڑی اور ہڈیوں کے ہار گلے میں پڑے، سحر کا سنگار وہ نابکار کیے، پُشت بہ بہشت روئے نحس سوئے جہنم، چت پڑی تھی۔ قد کا ڈول سب سے نرالا، عوج بن عُشَق کی سگی خالہ۔ یہ دیکھ کے، شہ

زادہ پیر مرد کو ساتھ لے کے محل سرا کے خیمے میں آیا۔ شہ زادیوں نے جان پائی، جلیسوں کے منہ پر رونق آئی۔ خواصوں نے شکرِ جناب باری کیا۔ ماما، اسیلوں نے پیر مرد کے قدم پر گر کر عرض کیا، مصرعہ:

اے آمدت باعثِ آبادیِ ما

اُس بزرگ نے فرمایا: ابھی اس معرکے سے نجات نہیں ہوئی، آفتِ عظیم کا سامنا باقی ہے۔ جانِ عالم نے پوچھا: قبلہ! وہ کیا ہے؟ اُس نے فرمایا: اس کا باپ شہنشاہِ جاؤواں ہے؛ کوئی دم میں ضرور آئے گا، بکھیرا مچائے گا۔ ملکہ مہر نگار مضطرب ہوئی۔ پیر مرد نے فرمایا: اللہ یار ہے، وہ کیا نابکار ہے۔ مصرعہ:

دشمن اگر قویست، نگہاں قوی تراست

یہ کہہ کر دو ماش چپ و راست پھینکے۔ دو جانور نئی صورت کے پیدا ہوئے: ہرن کے چہرے، طاؤس کا دھڑ، یا قوت کے سینک، الماس کی آنکھیں، زمرہ کے پر۔ اور دو ٹھیکریوں پر کچھ لکھ کر اُن کے سامنے رکھا۔ وہ ہر ایک پنچے میں دبا اڑ گیا۔

وہ رات بھی بیم و ہراس میں گزری۔ جس وقت ساحرِ شب گشتِ عاملِ صبح کی آمد کے دبدبے سے بھاگا؛ ہوا تپند چلی، برق چمکی، رعد کی آواز ہوئی۔ اہل لشکر ڈر گئے۔ مثلِ مشہور: مار گزیدہ از ریسمانِ پیچیدہ می ترسد۔ پیر مرد کے گرد سب جمع ہوئے، کہ ایک سمت سے غول کے غول، غٹ کے غٹ جادو گروں کے جھٹ پٹ؛ باز، جُرے، باشے، بھنگے پر ننگے دھڑنگے سوار، قطار قطار آئے۔ میدان میں مُرشدِ کامل نے ان کا پراجمایا۔ دوسری جانب سے جادو گرنیاں طاؤس اور ناگنوں پر سوار، آتش بازی کے حقے اڑاتی، ناریل اُچھالتی؛ اکتارے چھڑتے، باد لے کی جھنڈیا کھلی، ہوا سے اڑتی ہوئیں؛ آپس میں چھیڑ چھاڑ، سحر آزمائیاں، ہاتھوں کی صفائیاں ہوتی، لڑائی کے عزم پر ہر ہر کرتی موجود ہوئیں؛ اُسی پرے کے مقابل ٹھہریں۔

انھیں دیکھ کے جانِ عالم کا جی کُلبلایا، فوج کے سرداروں کو بلایا، فرمایا: گو آج دغدغہِ کامل ہے؛ اگر فضلِ الہی شامل ہے تو یہ جلسہ اور معرکہ دیکھنے کے قابل ہے۔ زندگی ہے تو ایسا روز کبھی کا ہے کو نظر سے گزرے گا، وگرنہ مرگِ انبوہ جشتہ دارد۔ ہماری فوج بھی چمک دمک سے صف آرا ہو، اسبابِ نیاسب نکالو۔ یہ

خبر سُن کر پہلے بیلدار نکلے۔ پست و بلند زمین ہموار کر، کنکر پتھر چُن کر، جھاڑی جھنڈی کاٹ دالی، جھاڑی ہوئی زمین صاف برابر نکالی۔ پلٹنوں کی خاطر مورچے درست کیے، توپوں کے لیے دمے باندھے، جھانکی لگائی۔ کہیں سُرنگ کا پوشیدہ رنگ جمایا، باروت کو بچھایا، میدان جنگی بنایا۔ پھر سقے آب پاشی کر گئے۔ توپ خانے والے بالچوں میں پانی بھر گئے۔

فوج کی آمد ہوئی۔ صفِ کارزار، موت کا بازار آراستہ ہوا۔ راس و چپ پانچ پانچ سے ہاتھی مست؛ پٹے سونڈوں میں، گل کاری بھسونڈوں میں۔ دانت سفید، آب دار، اُن پر چوڑی جواہر نگار چڑھی۔ ایک ایک پہلوان ثانی رستم دستاں؛ قوی ہیکل، زرہ پوش؛ گرز گراں، کُوہ شکن بردوش اُن پر سوار۔ پھر پلٹنیں اور توپ خانہ آیا، انھیں قرینے سے جمایا۔ کیا کیا توپ فلک شکوہ، شعلہ دہاں، آتش فشاں؛ سورج جھنکار اور نانک متے کے پتے کی، گردون گرداں پر چوٹ کرنے والی، غضب سے بھری، ترخُم سے خالی۔ مدد کو ہوٹ، کُوسوں کی چوٹ کی۔ اور وہ غباری، جس کا گولہ قصر زنگاری میں اُتارے۔ پھر سواروں کے پرے میں میمنہ، میسرہ، قلب و جناح، ساقہ و کمیں گاہ درست کر دیا۔ آگے ہر اول۔ پیچھے سواروں کے پیدل فوجوں کے دل۔ نقیب چار سو سے نکلے؛ کلمے سے کلمہ، کنوتی سے کنوتی، پٹھے سے پٹھا، دُم سے دُم، سُم سے سُم ملا دیا۔ نشان برداروں نے علم سبز و سُرخ زرافشاں کو جلوہ دیا۔ سر ہر علم ماہی پرچم کی چمک چشم دلاوراں میں بادہ جرات کا کام کر گئی۔ نامردوں کو ہول ہوئی، بھاگنے کی فکر پڑی، پیٹ میں کھلبلی مچی۔ کتنوں کی، چلتے چلتے گانڑ چلی۔ دریائے فوج ظفر موج موج زن ہوا۔ حشر کا میدان رن ہوا۔ عرشِ کُوسِ حربی، صدائے نقار خانہ جنگی چرخ پر بُرجِ ثور تک، زیر زمین گاؤں کو پہنچی۔ اور صدمہ دما مہ تندر نہیب، آوازِ دُہلِ گوش فریب سے گرہ ارض و سما دہل گیا۔ اور کرنائے چینی نے غریو سے صور کی ہمدی کا دم بھرا۔ اِذَا زُلْزِلَتِ الْاَرْضُ زِلْزَالَہَا کا وقت قریب آیا۔

جانِ عالم بھی بہ صد جاہ و حشم اسپ پری پیکر پر جلوہ گر ہوا۔ چتر زر نگار بالائے سر، تاج شہریاری کج کر کر، شمشیر برق دم زیب کمر، فولادی سپر پشت پر۔ دہنے ہاتھ میں نیزہ اژدہا پیکر، دوزباں۔ بائیں ہاتھ میں

مرکبِ رشکِ صرصر کی عنایں۔ فتح و نصرت جلو میں، اقبالِ یادِ رنگ و دو میں۔ ہمت و غیرت دست بستہ بہم، جراتِ زیرِ قدم۔ قربوسِ زیں میں کمانِ کیانی، چہرے پر رعب و جلالِ کشورستانی۔ سمندرِ صبادم کو گرم عنایں، رخسِ تیز قدم کو جولاں کر کے پرے کے برابر باگ لی۔ چاؤشِ طرار ”خبردارِ باش“ لکارا۔ مرتخِ ساخنجر گزار، بالائے چرخ ”الاماں“ پکارا۔ فوج کو ملاحظہ فرمایا۔ کڑکیتوں نے کڑکا شروع کیا۔ نقیبوں نے نہیب دی کہ دلاورو! آج عرصہ جنگ جگہ نام و ننگ کی ہے۔ دُنیا میں زندگی چار دن ہے۔ لڑنے بھڑنے کا، نوجوانو یہی سن ہے۔ کسی کو بقا بجز ذاتِ خدا نہیں۔ ہمیشہ دُنیا میں کوئی جیتا رہا نہیں۔ شعر:

رستم رہا زمین پہ نہ سام رہ گیا

مردوں کا آسمان کے تلے نام رہ گیا

اس صدا سے، جو سدا کے بہادر، صاحبِ جرات تھے؛ اُن کا دریائے شجاعت سینے میں موج زن ہوا۔ موچھیں کھڑی، آنکھیں سُرخ، چہرے بشاش ہو گئے۔ بسانِ شیر وہ دلیر قبضہ ہائے شمشیر دیکھنے لگے اور چُست و چالاک ہو کر مُستعدِ کارزار ہوئے، جاں فشانی کو تیار ہوئے۔ ہر دم باہم یہ اختلاط تھا: دیکھیں، آج تلوار کس کی خوب کاٹتی ہے! کس کس کا لہو چاٹتی ہے! پہلے نیزہ کس کا سینہ عدو پر چلتا ہے! اور نیزے کی طعن پر کون کون چھاتی تانتا ہے، لوہا کون مانتا ہے! کس کے تیر کے نشانے سے خون کا فوارہ اُچھلتا ہے! آبِ پیکاں سرِ میداں دشمن کے حلق میں کون اُتارتا ہے! سرِ پیکاں کس کا تالِبِ سوار سُرخ رو ہوتا ہے! کس کو کون لکار کر، ڈانٹ کر مارتا ہے، ددا کو کون پکارتا ہے! عرصہ کارزار میں حقِ نمک آقا کا ادا کیجیے، دشمنوں کا لہو پیجیے۔ جب بگڑے تو وہ کام بنے جس سے رستم کی گور تھرائے، سام و نریمان کا رنگ فق ہو جائے۔ کُود کو پرِ کاہ کی طرح اُکھاڑے۔ دیو سامنے آجائے تو پچھاڑے۔ رئیسِ قدر داں سرِ میداں سرِ گرمِ نظارہ ہے؛ دیکھیے کون کام کا ہے، کون ناکارہ ہے! کس کے ہاتھ کھیت رہتا ہے، کون کون کھیت رہتا ہے! من چلا پن کر لو، زرِ سُرخ و سفید سے سپریں بھر لو۔ آج ہی تو آن بان ہے۔ یہ گو، یہ میدان ہے۔

ڈھل گنڈوں کا ”لا حول ولا“ عجب ڈول ہوا کہ ہول سے چہرے زرد، لب پر آہ، سرد۔ منہ پر ہوائیاں اڑتی تھیں، ہر بار بھاگنے کو باگیں مڑتی تھیں۔ کھڑے ہوئے اپنے منہ نوچتے تھے، بھاگنے کی راہ سوچتے تھے۔ پیٹ پکڑے پھرتے تھے، دست سرد دست چلے آتے تھے۔ ڈر کے مارے بے مارے مٹے جاتے تھے۔ کوئی کہتا تھا: میاں! جی ہے تو جہان ہے۔ نوکری نہ ملے گی، بھیک مانگ کھائیں گے، جانیں کہاں پائیں گے! حُرمت گئی تو گئی، جوتی پیزار سے، جان تو رہے گی، لہو کی ندی بدن سے نہ بہے گی۔ یہی نا کوئی نامرد کہے گا، آبرو جائے گی؛ جی تو رہے گا۔ یہاں بگڑی، اور کہیں بنالیں گے۔ تیر تلوار کی گولی بچا کر، گالیاں کھالیں گے۔ لڑنے کو سپاہیوں نے کمریں باندھی ہیں؛ کوسنے کو ہم موجود ہیں، کوسوں بھاگنے کو آندھی ہیں۔ جو کیں لگانے میں، ہمارے ماں باپ بھنگ پلاتے تھے، معجون کھلاتے تھے۔ کسی کی فصد کھلی دیکھ کر ہمیں غش آتے تھے۔ ہم تو دوست ہو یا دشمن، دونوں کی خیر مانگنے والے ہیں۔ سب سے پہلے معرکے سے بھاگنے والے ہیں۔ ہمیشہ گالی گلوچ کو خانہ جنگی، دھول دھپے کو میدان داری سمجھے۔ لڑائی بھڑائی سے کبھی بھڑکے نہ نکلے۔ تمام عمر بدن میں سوئی نہ گڑی۔ یہ سروہ سپر ہے جس پر جوتے کے سوا کوئی چیز نہیں پڑی۔ بے غیرتی کا بھلا ہو، جس کے صدقے میں آج تک جان سلامت رہی۔ اس پر بھی قسمت نے یہ روزِ سیاہ دکھایا! خدا نے ہمیں ہیچرا کیوں نہ بنایا!

فوج میں تو اس طرح کی کھلبلی، ہلچل مچی تھی؛ ادھر انجمن آرا اور ملکہ مہر نگار نے ایک اونچا ٹکڑا تجویز کر، خیمہ بیا کیا۔ چلمن چھوڑ آ بیٹھیں، سیر دیکھنے لگیں۔ اس عرصے میں لشکرِ غنیم کی آمد ہوئی، یعنی شہپال جادو سیاہ رو نولاکھ ساحر کا پرا ہمراہ رکاب شکست انتساب لے کر، تخت پر سوار، چالیس اژدرِ خوں خوار تخت اٹھائے، شعلے لگتے، بھاڑ سا منہ ہر ایک پھیلائے، بڑے کڑو فر سے آیا۔ فوج بے قیاس وہ خدا ناشناس لایا اور سامنے جوانانِ تہمتن و گردانِ صفِ شکن کے اپنا پراجمایا۔ پھر علم کالے آگے نکالے اور پرچم سیاہ ہم صورتِ بخت اُس گم راہ کے، کھلے۔ دف و نئے اور جھانجھ بجنے لگے، ادھر کوس و کور گر جنے لگے۔ دونوں لشکر لڑائی پر تئلے۔ وزیر اُس کا کچھ پیام پہلے پیر مرد کے پاس لایا، دستِ ادب باندھ کر عرض کی: اپچی کو زوال نہیں، زیادہ

گوئی کی مجال نہیں، شہپال نے فرمایا ہے؛ تمہارا جینا مرنا برابر ہے کہ گرم و سرد زمانہ دیکھ کر غم طبعی کو پہنچے؛ مگر ان نوجوانوں پر، اپنے بے گانوں پر رحم نہ کیا۔ ان کے خون کا حساب اپنے اعمال کی کتاب پر لکھوایا، بوجھ اپنے ذمے لیا۔ پیر مرد خوش تقریر نے فرمایا: اُس اجل رسیدہ پیر نابالغ سے کہنا: طرفین سے جس کا خون زمین پر بہے گا؛ اُس کا مظلمہ مواخذہ؛ تیری بیٹی جو فاحشہ تھی، اُس کی گردن پر رہے گا۔ ہم سمجھتے تھے وہی ننگ خاندان تھی؛ لیکن اب معلوم ہوا: وہی زمین سے اگتا ہے، جو بڑتے ہیں، ایسوں کے ویسے ہی ہوتے ہیں۔ تجھے سفید ڈاڑھی کی شرم نہ آئی کہ وہ مری، تیرا کلنک کا ٹیکا مٹا۔

تو تو اُس سے زیادہ بے حیا، سیہ قلب نکلا۔ یہ مقام رزم ہے جائے نیزہ و شمشیر، یا بزم ہے جو محلِ تقریر ہو؟ گفتگو بے فائدہ ہے، لاطائل باتوں سے کیا حاصل۔ جو منظور ہو، بسم اللہ، اُس میں دیر نہ کر۔ دیکھیں آج کس کے حصے میں تخت و تاج ہوتا ہے اور گور و کفن کو کون محتاج ہوتا ہے!

وزیر محبوب پھرا، شہپال سے سب حال کہا۔ پھر تو وہ کافر غدار، گبر ناسنجار مثل مارِ دُم بربیدہ بر خود پیچیدہ ہو، شعلہ غضب سے وہ ناری جل گیا۔ چہرے کا رنگ گرگٹ کی طرح بدل گیا۔ پہلے تو آپ حقہ آتش پیر مرد پر مارا، پھر لشکر کے سرداروں کو، جادوگر ناسنجاروں کو للکارا۔ دوپہر تک عجیب و غریب سحر سازی، ہنگامہ پردازی، جادوگر اور جادوگریوں کی لڑائی رہی کہ دیکھی نہ سنی۔ کسی نے کسی کو جلایا، کسی نے بجھایا۔ کسی سنگ دل نے پتھر برسائے، سب کچھ سحر کے نیرنگ دکھائے۔

آخر کار جب جادوگری ختم ہوئی، لڑائی کی نوبت بہ گرز و شمشیر و نیزہ و تیر آئی؛ پھر توشہ زادہ جانِ عالم کی بن آئی، باگ اٹھائی۔ فوجِ جرّارِ غازیانِ نام دار خبردار ہوئی، سپاہِ مانندِ ابر چار سمت سے گھر آئی۔ صف کی صف دھردھمکی، برقِ شمشیر چمکی۔ پہلوانوں کے نعرے نے رعد کا کام کیا۔ خوب لوہا برسا، بوند بھر پانی کو ہر ایک زخمی ترسا۔ یہ سب تازہ دم، وہ دوپہر کے شل؛ سیکڑوں ٹاپوں میں کچل گئے، گھوڑوں کی جھپٹ میں کھنڈل گئے۔ شمشیر صاعقہ خصالِ جانِ عالم کا یہ حال تھا: جس کے سر پر پڑی، خود و سر اُس خود سر کا کاٹا۔ حلق میں قطرہ سیماب کی طرح اتر، سینہ پُر کینہ کا لہو چاٹا۔ وہی سر جو پناہ خود میں تھا، پلک جھپکی تو گود میں تھا۔ پھر

گھوڑے کے تنگ سے چُست گزر، زخم کُشادہ کر، خانہ زیں سے زمین میں قرار لیا۔ سربالیں اُس کے قضا کو روتے دیکھا، اُسے خوابِ مرگ میں پاؤں پھیلائے سوتے دیکھا۔ ملک الموت کی صدا آئی: وہ مار لیا۔ جس پر لپک کر ایک وار کیا، دو کیا؛ دو کو چار کیا۔ حواسِ خمسہ کسی کے درست نہ تھے، ششدر ہو گئے۔ ساتوں طبق زمین کے تھرائے، آسمان کو چکر ہوا، مُردے قبروں سے چونک کے باہر نکل آئے۔ جواٹکا، اُسے مار لیا، بھاگتے کا پیچھانہ کیا۔

گھڑی بھر میں خون کا دریا بہہ گیا۔ لاشوں کا انبار رہ گیا۔ کاسہ سرحبابِ دریا کی طرح بہتے نظر آتے تھے۔ موجِ خوں میں دھڑ، دھڑا دھڑ غوطے کھاتے تھے۔ دشمنوں کی کشتی زیت طوفانی تھی، آبِ تیغ کی طغیانی تھی۔ فوجِ عدو کا زندگی سے دل سیراب اور اُچاٹ تھا۔ لہو لہان ہر تلوار کا گھاٹ تھا۔ کوسوں تک لاشے پٹے تھے، یہ پاٹ تھا۔ آخر کار فوج کو شکست ہوئی۔ شہپال کو مارا، سر اُس خود سر کا مثلِ خیالِ تر اتارا۔ سپاہِ باقی ماندہ اُس تیرہ بخت، نگو نسا کی فرار ہوئی، زندگی دشوار ہوئی۔ پھر تو غازیانِ فتح نصیب و جادوانِ مہیب لوٹ پر ٹوٹ پڑے۔ سب کچھ لوٹا، ساز و سامان اُن کا ذرہ نہ چھوٹا۔

ادھر نشان کھلے، شادیانے بجے۔ وہ سب چادر پھراتے، ماتم کرتے، گریباں چاک، سرور و آغوشِ خاک، دمِ سرد بھرتے، جس کا منہ جدھر اٹھا، بھاگ نکلے۔ میدان کُشتوں سے اٹ گیا۔ جنگل لاشوں سے پٹ گیا۔ آج تک طعمہ زار و زغن اُسی بن سے ہے۔ صحرائی دَرندوں کے خوب پیٹ بھرے؛ بلکہ جانوروں کی دعوتوں کو، گوشت کے چُپے قیمہ کیے اٹھا رکھے۔ بہت ہیضہ کر کر مرے۔ وہ سر زمیں، قلعہ، خزانہ جانِ عالم کے قبضے میں آیا۔ بڑی جستجو، تگاپو سے وہ لوح اور نقش پایا۔ پیر مردِ رخصت ہوا اور جتنے مدارِ ج پند و نصیحت تھے، مکرر سمجھائے۔ راہ کا خطر، مصیبتِ سفر، ہر منزل و مقام کا نفع و ضرر کہہ کر، کہا: میری جان! اب ایسی حرکت، وہ سامان نہ کرنا جو پھر کوئی روزِ سیاہ دشمنوں کے سامنے آئے، دوستوں سے دیکھانہ جائے۔ ہم سے باغ چھوٹے، کوہِ الم ٹوٹے، لو اللہ حافظ و ناصر ہے! رسول اُس کا تمھارا مددگار و یادِ رہے!

روانہ ہونا شہ زادہ جانِ عالم کا اُس دشت سے

بافتح و ظفر اور اُترنا دریاے شور کے کنارے پر۔ آنا جہاز کا، سوار ہونا
یارانِ دم ساز کا۔ پھر جہاز کی تباہی، باہم کا تفرقہ، معشوقوں کی جدائی۔ پھر جوگی
کا سمجھانا، توتے کامل جانا، ڈوبتوں کا ترنا

آشنایانِ بحرِ تقریر و غواصانِ مُحیطِ تحریر، شناورانِ شطِ اُلفت و غریقِ لُجّہِ محبت نے گوہرِ آبِ دارِ سخن کو
سِلکِ گفتار میں مُسَلک کر کے زیبِ گوشِ سامعینِ ذی ہوش اس طرح کیا ہے کہ بعد فتحِ جنگِ جادو شہپال اور
ہاتھ آنے خزانہ مالا مال کے، دو مہینے تک تفریحاً لشکرِ نصرت اثر شب و روز اُس دشت میں جلوہ افروز رہا۔ جب
پیر مرد باغ کو تشریف فرما ہوا، جانِ عالم نے کوچ کیا۔ چند مدت کے بعد ایک روز خیمہ لبِ دریاے شور ہوا۔
شہ زادہ معشوقوں سے باہم، تماشا بحرِ زخار و نظارہ امواجِ پیچ دار کا اور سیرِ دریاے ناپیدِ کنار کی، پانی کا زور، ہوا
سے دریاے شور کا شور، کیفیتِ لطمہ و گرداب دیکھتا تھا، دیدِ دریائی جانوروں کی کرتا تھا۔ نظم:

آب کیسا کہ بحر تھا زخار توند و مَوّاج و تیرہ و تہ دار
موج کا ہر کِنایہ طوفاں پر مارے چشمکِ حباب، عُمّان پر
گُذرِ موج جب نہ تب دیکھا ساحل اُس کا نہ خشک لب دیکھا

ناگاہ ایک جہاز پُر تکلف، بانقش و نگارِ بسیار صباوار نمودار ہوا۔ شہ زادہ سمجھا: کوئی سوداگر کہیں جاتا ہے۔ جب قریب آیا، جہاز کو لنگر کیا اور ناخدا درِ دولت پر شرف اندوز ہو کر عرض کرنے لگا: ہم لوگ ملاح ہیں؛ یہاں جو شاہ و شہریار رونق افزا ہوتا ہے، ہم اُسے دریا کی سیر و شکارِ بحری، جانورِ آبی دکھاتے ہیں۔ موافقِ قدر، جو قسمت میں ہوتا ہے، انعام پاتے ہیں۔ یہ سُن کر خواہشِ سیر دریا شہ زادے کے سفینہ دل میں موج زن، لطمہ پیرا ہوئی، ملکہ سے کہا: چلتی ہو؟ اُس نے عرض کی: ہنوز گردابِ غم، تلاطمِ اندوہ و اَلَم سے ساحلِ فرحت و طرب کی ہم کناری میسر نہیں ہوئی؛ آپ کو اور لہر آئی، نیا ڈھکوسلا سو جھا۔ جانِ عالم نے کہا: دریا کی سیر جی مسرور کرتی ہے، حَفَقان دور کرتی ہے۔ طبیعت بہل جاتی ہے، لاکھ طرح کی کیفیت نظر آتی ہے۔ تم نے سنا نہیں قولِ سعدی، مصرع:

بدریا در مَنافِع بے شمار است

دو چار گھڑی دل بہلا چلے آئیں گے، ملاح محروم نہ رہ جائیں گے۔ ملکہ مہر نگار نے مُتَرَدِّد ہو کر کہا: یہ سب سچ ہے جو آپ نے فرمایا، حَفَقان کیسا، تمہارے دشمنوں کو زامالینو لیا ہے، میں نے بارہا انجمن آرا سے کہا ہے؛ سو یہ مرض لا دوا ہے، پانی سے دونا ہوتا ہے۔ اس کے سوا، میرے دماغ میں بھی کیا خلل ہے؟ میرا دوسرے مصرع پر عمل ہے، سعدی:

اگر خواہی سلامت، برکنار است

شہ زادہ بد مزہ ہوا، فرمایا: خیر ہم تو سڑی ہیں، تنہا جائیں گے؛ تم نہ چلو، بیٹھی رہو، آرام کرو۔ جدائی کی تابِ محبت کے مبتلا کو کہاں ہے، اُلفت کا یہی بڑا امتحاں ہے؛ ناچار اُسی دم ملکہ مہر نگار اُٹھی اور انجمن آرا مع چند خواص ہمراہ ہوئیں، جہاز پر پہنچیں۔ بادبان کھنچے، پالیں چڑھیں۔ مہر نگار مُضطرب وار یہ شعر پڑھنے لگی، حزیں:

دریں دریائے بے پایاں، دریں طوفانِ موج افزا

دل افگندیم بِسْمِ اللہِ مَجْرِیْہَا و مَرْسِہَا

لوگ مصروفِ تماشا، ملکہ غریق بحرِ تفکر، غوطہ زنِ گردابِ تحیر، لطمہ اندوہ و آلم کی آشنا۔ بار بار انجمنِ آرا سے کہتی تھی: خدا خیر کرے! دشمن نہ ایسی سیر کرے! بے طور موجِ آلم سر سے گزرتی ہے، خود بہ خود پانی دیکھ کر جان ڈرتی ہے، اللہ حافظ و نگہباں ہے۔ سراسر سامانِ بد نظر آتے ہیں، کلیجہ خوف سے لرزاں ہے۔

القصہ، چار گھڑی جہاز نے بادِ مراد پائی، سیرِ دکھائی، پھر آفت آئی۔ ناخدا چلایا، ملاح ہر اسماں ہوئے۔ شہ زادے نے پوچھا: کیا ہے؟ عرض کی: طوفانِ عظیمُ الشان اٹھا ہے۔ ابھی یہ ذکر تھا، ہوا عالم گیر ہوئی، جہاز تباہی میں آیا، بادبان ٹوٹ گئے، مستول گرا؛ ملاحوں کے چھکے چھوٹ گئے، سنبھالنے کا مقدور نہیں رہا، آخر شِ تلاطمِ آب، صدمہ پیچ و تابِ موج سے ٹکڑے ٹکڑے ہو گیا۔ کسی کو کسی کی خبر نہ ملی، کون ڈوب گیا، کون جیتا رہا۔ ایک سے دوسرا جدا ہو گیا۔ جانِ عالم تختے کے سہارے سے ڈوبتا تڑتا، چار پانچ دن میں کنارے لگا۔ جب تکانِ پانی کی موقوف ہوئی، غش سے آنکھ کھلی، دیکھا: کنارے گیا ہوں، بلکہ گور کے کنارے لگ رہا ہوں۔ بڑی جد و گد سے اُترا، آہستہ آہستہ بیٹھتا اٹھتا ایک طرف چلا، بستی میں پہنچا۔ وہاں کے باشندے اس کا چہرہ اور جمال، یہ خراب حال دیکھ کر بہت گھبرائے، قریب آئے، کوئی بولا: یہ پری زاد ہے، مثلِ سرو آزاد ہے، چمنِ حُسن و خوبی کا شمشاد ہے۔ کسی نے کہا: ابھی تو دن ہے، یہ از قسیمِ جن ہے۔ غرض کہ جن جن نے اسے جن کہا تھا، پاس آ، کچھ خوف سا کھا اس طرح بولے، اُستاد، مصرع:

کون ہو، کیا ہو، سچ کہو حور ہو یا پری ہو تم

شاہ زادہ مصائب دیدہ نے دمِ سرد دلِ سوختہ سے بھر کے، چشمِ خوں بار تر کر کے اُن لوگوں سے کہا، لا اَعلَم:

حالے دارم چناں کہ دشمن خواہد

جانے دارم کہ فرقتِ تن خواہد

ناکامیٰ خویش را اگر شرح دہم

دشمن بخدا زندگیٰ من خواہد

اَیُّهَا النَّاسُ! میں گم کردہ کارواں، جَرَس کی طرح نالاں ہوں۔ دل گریختہ، نقشِ پائے یارانِ رفتہ، حُمت میں گرفتار ہوں، پچھڑوں کا طالبِ دیدار ہوں۔ غریبِ دیار، بے تاب، دانہ نصیب ہو انہ آب، مُفَارَقَتِ یارانِ چاند سے خستہ و خراب۔ ہوش و حواس یک لخت زائل۔ ضَعْفِ سِدِّ رَاہ، ناطقتی حائل۔ یاروں کی صورت نظر آئی نہیں، دیدہ دیدار طلب میں بینائی نہیں۔ نہ تابِ رفتار، نہ طاقتِ گفتار۔ مُؤَلَّف:

بَسَانِ نقشِ پا بیٹھے جہاں، واں سے نہ پھر سر کے
ٹھکانا پوچھتے ہو کیا بھلا ہم بے ٹھکانوں کا
بہ یادِ دوستاں پہروں مجھے ہچکی لگ آتی ہے
کہیں مذکور جب ہوتا ہے کچھ گزرے فسانوں کا
عَلَم سے آہ کے ثابت ہوئی غم کی ظَفَرِ ہم کو
کہ باعثِ فتح کا ہوتا ہے، کھل جانا نشانوں کا
چُھڑائے جبر سے پیرِ فلک نے دوست سب میرے
مٹے گا داغِ کب دل سے مرے اُن نوجوانوں کا
شررِ مُنہ سے نکلتے ہیں سُروِرِ دلِ حَزینِ ہر دم
بھلا دیواں ہو کیوں کر جَمع ہم آتشِ بیانوں کا

اِس حکایتِ جاں سُوز، شِکایتِ چرخِ بے مہر، غمِ اندوز سے سب رُونے لگے، کہا: یہ شاہِ زادہ عالی تبار ہے؛ اِلَّا، دلِ اَز دستِ دادہ، محبوبوں سے دورِ فسادہ، اِس سبب سے دلِ افگار ہے۔ مَنّت و سَماعت سے مکان پر لے گئے۔ ہاتھ مُنہ دُھلوا کھانا پانی حاضر کیا۔ شہِ زادہ جانِ عالم نے آب و طعام دیکھ رو دیا، یہ کہا، اُستاد:

ہو خاک بھوک کی اُس فاقہ مست کو پھر جھانجھ
جو اپنا خونِ جگر، روزِ ناشتا سمجھے

خدا جانے میرے بچھڑوں کا کیا حال ہوا! کسی کو دانہ پانی میسر آیا، یا کچھ نہیں پایا! میں بھی نہ کھاؤں گا، بھوکا پیاسا اسی کوفت میں مر جاؤں گا۔ وہ بولے: حضرت سلامت! کھانے پینے سے انکار نادانی ہے، اسی سے بشر کی زندگی گانی ہے۔ جو جیتے ہو تو کسی روز بچھڑوں سے مل جاؤ گے، وگرنہ غربت کے مر جانے میں گورو کفن بھی نہ پاؤ گے۔ ناچار سب کے سمجھانے سے، دو ایک نوالے بہ جبر حلق سے اُتارے، پانی جو پیہا، ہاتھ پاؤں سنسنائے، پیہم غش آئے۔ جب طبیعت ٹھہری، سب حال پر ملال، جہاز کی تباہی، انیسانِ ہم راز کی جدائی، اپنا ڈوبتے اُچھلتے وہاں تک آنا، اوروں کا پتہ نہ پانا بیان کر کے، بہ قول میرزا حسین بیگ صاحب یہ کہا، بیت:

ہم رہاں رفتند و ما ماندیم و دُزداں در کمیں

خانہ ملاح در چین است و کشتی در فرنگ

سب تأسف کرنے لگے۔ ایک شخص نے کہا: یہاں سے دو منزل ایک پہاڑ ہے، کوہِ مطلب برِ آرنام ہے، اُس پر جوگی کا مقام ہے؛ مردِ باکمال، شیریں مقال۔ ہزاروں کوس سے حاجت مند اُس کے پاس جاتے ہیں، سب کے مطلب بر آتے ہیں۔ بس کہ اُس پر عنایت باری ہے، چشمہ فیض اُس سے جاری ہے۔ مشہور ہے کہ آج تک کوئی شخص محروم، ناکام اُس مقام سے نہیں پھرا۔ یہ مُژدہ سُن کر چہرے پر بشاشت چھا گئی، گئی ہوئی جان اُسی آن بدن میں آگئی، گھبرا کر یہ شعر پڑھا، حافظ:

آنانکہ خاک را بہ نظر کیمیا کنند

آیا بود کہ گوشہ چشمی بسا کنند

اُسی دم چلنے کا عزم کیا۔ وہ لوگ مانع ہوئے، کہا: ابھی جانے کی طاقت آپ میں آئی نہیں، پاؤں میں راہ چلنے کی تاب و توانائی نہیں۔ دو چار روز یہاں آرام کرو۔ قوت آجائے تو مختار ہو۔ غرض کہ جانِ عالم نے اُن لوگوں کے سمجھانے سے وہاں مقام کیا۔ عجب پریشانی میں صُبح کو شام کیا کہ گرد وہ سب حلقہ زن، یہ بہ اندوہ معشوقاں گرفتار رنج و محن۔ کبھی تو محروں چُپ رہتا، گاہ مثلِ مجنوں خود بہ خود بکنے لگتا۔ اور جب حواسِ خمسہ دُست ہوتے، یہ خمسہ پڑھتا، اُستاد:

ہر سو خبرِ اُلفت کیا آپ سے پہنچائی
آگے بھی مرے لب پر فریاد کبھی آئی
کیوں مجھ سے بگڑتا ہے او کافرِ ترسائی
تا داشت دلم طاقت، بودم بہ شکیبائی

چوں کار بجاں آمد، زیں پس من و رسوائی

گاہے مرے لب پر ہے فریاد، گہے افغاں
پیارے! غمِ دوری سے میں سخت ہوں اب نالاں
یہ جائے ترخُم ہے، کر رحم ذرا جاناں
در زاویۂ اُلفت دور از تو چو مہجوراں

تنہا منم و آہے، آہ از غمِ تنہائی

ہے دن کو تو یہ عالمِ ظالم، ترے مجنوں پر
ہیں گرد کھڑے لڑکے، جھولی میں بھرے پتھر
سونے کی کسے فرصت، اے یارِ اسے باور کر
شبہا منم و لشکے، وزخوں ہمہ بالیں تر

عشق ایں ہنرم فرمود، اَرعیبِ نفرمائی

اعضا شکنی گاہے، گہ دردِ حبگر، دیکھو
رومال بھگوتا ہوں لاکھوں ہی کبھی رُو رُو
گردن زَدنی ہوں میں، شکوہ کروں تیرا، گو
صد رنج ہی بینم اے راحتِ جاں از تو

از دیدہ تو ایں دیدن چیزیکہ تو بنائی

تھا تاب و تحمل میں یکتا جگرِ خسرو
آگے تو نہ بہتی تھی سِلکِ گہرِ خسرو
تم اب تو نوازِ ششِ لو چل کر خبرِ خسرو
بس دُر کہ ہی ریزد از چشمِ ترِ خسرو

کمز دست بروں رفت است سر رشته داناتی

آخرِ شش، وہ رات کی رات بہ ہزار عقوبات تڑپ تڑپ کر سحر کی، نمازِ صُبح کے بعد پہاڑ کی راہ لی۔ چار دن میں ناچار وہ راہ طے کی، پہاڑ پر پہنچا۔ سنگِ سفید کا پہاڑ بہت آب دار، مانندِ ہمتِ جواں مردانِ صاف باطن سر بلند اور مثالِ طبعِ سخنوراں فرح افزا و دل پسند۔ درہ ہائے فراخ کشادہ، روشن۔ جوشِ نباتات، رُوئیدگیِ ریا حین و لالہ زار سے اور خرُوشِ مُرغانِ خوشِ الحان سے رشکِ صد گلشن۔ چشمہ ہائے سرد و شیریں جا بہ جا، فرہاد کی روح کا ٹھیکا۔ ہر قسم کا میوہ دار درختِ قدرتِ حق سے اُگا، پھولا پھلا۔ پتھر ہر ایک معدنِ لعل۔ پرند چرند صاحبِ حُسن و جمال۔ یہ سیر دیکھتا چلا۔ ایک طرف درختِ گنجان، گھنے؛ پختہ مزارِ بیدارِ دلوں کے بنے۔ اور منڈھی کا گنبدِ بسانِ گنبدِ گرداں، بیستوں کا جواب بنا۔ ترسول کھڑا، کھاڑوے کے جھنڈے پھر پھر اُڑتے، کلمہ شہادت بہ خطِ جلی اُس پر لکھا صاف معلوم ہوا۔

جب اُس کے نزدیک آیا؛ دور دور تک مکانِ صاف، صحنِ شَقاف پایا۔ مٹھ کے رو بہ رو درخت کے تلے چبوترے کے اوپر ایک جوگی، سو سوا سے برس کا سن و سال، مگر ٹانٹھا کمال۔ ڈاڑھی ناف سے بڑی، گرہ لگی۔ جٹا ہر ایک راکھ سے بھری، قدم بُوس ہو رہی، پاؤں پر پڑی۔ پلکیں دیدہ حق ہیں کا اسرار چھپانے کو، چشمِ حاسد کی گزند بچانے کو موچھوں سے ملیں۔ جسم میں موجِ دریا کی طرح جھڑیاں پڑیں۔ کمر میں کر دھنی موٹی سی مہین بان کی، عجب آن بان کی۔ کھاڑوے کا لنگوٹ سترِ عورتین کی اُٹ۔ گلے میں محمودی کی کفنی، سامنے گریبان پھٹا، کارِ سوزنی، سر پوشیدہ نہیں، کھلا، حُقّہ چو گانی مُنہ سے لگا۔ ایونیوں کی شکل بنائے، شیر کی کھال بچھائے، بھوتِ رمائے، دید وادید سے بہ ظاہر آنکھیں بند، مگر دیدہ دل کھلا۔ نموشی پسند قلبِ گویا بولتا۔ سوتا

نہ جاگتا، آسن مارے، دُنیا سے کنارے خُدا جانے کس پینک میں بیٹھا۔ پیٹ پیٹھ سے لگا۔ تیر سا قدِ راست
 مثلِ کماں خمیدہ، گویا چلّہ کھینچ چکا ہے۔ زُنار آسارِ گیس عیاں۔ کھال سے ہڈیوں کے جوڑ شمع فانوسِ نمط
 نمایاں۔ تسبیحِ سلیمانی، ایمان کی نشانی ہاتھ میں۔ ”ہر بھجُو، ہر بھجُو“ تکیہ کلامِ بات میں۔ قَشَق، ٹیکا ماتھے پر
 ہندوؤں کا، اور سجدے کا گھٹا بدرِ کامل کی صورت چمکتا۔ زرد مٹی بدن میں، ذکرِ حق دل و دہن میں۔ کہیں
 مُصلّے پر سُبّہ و سجدہ گاہ رکھی، کپڑے کی جانماز بچھی۔ کسی جا پوتھی کھلی، دھونی رَمی؛ دونوں سے راہ رکھی۔
 عجب رنگ کا انسان، خلاصہ یہ کہ ہندو نہ مسلمان، بہ قولِ مرزا سودا:

کس کی مِلّت میں گنوں آپ کو، بتلا اے شیخ!

تو کہے گبر مجھے؛ گبر، مسلمان مجھ کو

ایک طرف تکیے میں دو چار کھیا ریاں، بیلے چنبیلی کی بہار، گلِ کاریاں۔ کہیں مُرشدوں کے ڈھیر، گرو کی
 چھتری، بزرگوں کے مزار؛ اُن پر مَولسِری کے درخت سایہ دار قطار قطار۔ درختوں کی ٹہنیوں میں پنجرے
 لٹکتے، جانور باہم بحث کرتے، اُٹکتے۔ فاختہ کی کو کو، قُمری کی حق سِرّہ، کوکلا کے دم، سنّاٹے کا عالم۔ کہیں مرگ
 چھالا چھھا، شیر چوک دیتا، دھونی لگی، لکڑ سُلگتا۔ کسی جابر کی کھال کا بستر، آہوئے صحرائی اُس پر بیٹھا؛ اُداسا،
 تونبا، بے مَنّتادھرا۔ ایک سمت بھوانی کا مٹھ، تُلسی کا پیڑ ہر ابھرا، گردِ چشمہ پانی کا بھرا۔ جائے دل چسپ، مکانِ
 رُعب دار، گلِ خود رو کی جُدا بہار۔ ایک طرف بھنڈا را جاری، کڑھا و چڑھا، موہن بھوگ ملتا۔ کہیں پلاؤ، قلیے
 کی تیاری، چھاندا بٹ رہا تھا۔ کچھ مہنت بالکے، کچھ مُرید حالِ قال کے، کوئی چلے میں بیٹھا، کوئی دُنیا سے ہاتھ
 اُٹھائے کھڑا۔ کسی کے خرّقہ و تاج سَروتن میں، کوئی چوّا گن میں۔ کہیں کتھا ہوتی، کوئی وعظ کہہ رہا۔ ایک
 طرف خنجری بجتی، تنبور اچھڑتا، بھجن ہوتے۔ ایک سمت حلقہ مراقبہ کا بندھا، توجّہ پڑ رہی، لوگ روتے۔
 عجیب وہ گرو مُرشد، غریب یہ مُرید چیلے۔ روز ایک دو کو مونڈتا۔ تیسرے چوتھے دن عرس، ہر ہفتے میں
 میلے۔ حاصلِ کلام یہ کہ وہ عجب جلسہ تھا کہ دیکھانہ سنا۔ یہ اجتماعِ نقیضین آرام و چین سے۔

شہ زادے کے پاؤں کی آہٹ جو پائی؛ مردِ آگاہ دل، روشن ضمیر نے پلک ہاتھ سے اٹھائی، آنکھ ملائی۔ دیدے لال لال چڑھے پُر رعب و جلال۔ جانِ عالم کو بہ غور دیکھا۔ اس نے جھک کر مُؤدب سلام کیا۔ اُس خوش تقریر، شیریں مقال نے کہا: بھلا ہو بچہ! بڑی مصیبت فلک نے دکھائی جو یہ صورت یہاں تک آئی۔ آؤ بیٹھو، گرو بھلا کرے۔ مُرشد کی دُعا سے حق، حاجت روا کرے۔ ہم تمہارے امانت دار ہیں؛ سواری کھڑی ہے، چلنے کو تیار ہیں۔

جانِ عالم متحیر تو ہو رہا تھا، زیادہ حیران ہوا کہ یہ کیا اُسرار ہے۔ پاس جا بیٹھا۔ جوگی اٹھا، چشمے میں جا کر نہایا۔ گیر و اچادر اچھینک، سفید اُوڑھ، عطر لگا، جانِ عالم کے نزدیک آ، یہ نکتہ زبان پر لایا: بابا! ایک دن ذوق شوق کے عالم میں ہمارے مُرشد گرو نے تیرے حال سے خبر دی تھی کہ ایک شہ زادے کا جہاز تباہ ہو جائے گا، وہ بہ سراغِ مطلب یہاں آئے گا؛ اُس کا کام تجھ سے، تیرا کام اُس کے سامنے پورا ہو جائے گا۔

اس بات کے سُننے سے شہ زادے کو نہایت مسرت ہوئی، کہا: جوگی جی! تمہارے نام سے میری زندگی ہوئی؛ وگرنہ دو چار دن میں گریبانِ صبر چاک ہو جاتا، میں سر پٹک کر ہلاک ہو جاتا۔ خوب صورتی کا بھی عجب مزہ ہے، جہانِ اس کا شیدا ہے۔ عالم کو مرغوب ہے، طرح دار سب کا محبوب ہے۔ پیر فقیر، غریب امیر سب کو عزیز ہے۔ اس کا خواہش مند ہر باتمیز ہے۔ جوگی سمجھانے لگا کہ یہ اضطرابِ عالم اسباب میں بیجا ہے۔ دیر آید، دُست آید۔ بابا! دُنیا کا یہ نقشہ ہے: کسی شے کو ایک وَضِع پر دو گھڑی ثبات و قرار نہیں۔ اس کی نیرنگی کا اعتبار نہیں۔ گاہ خوشی، کبھی غم؛ یہ دونوں امر باہم ہیں۔ کبھی وصل کی شام کو دل کیسا بٹاش ہوتا ہے، کبھی ہجر کی صبح کو کلیجہ پاش پاش ہوتا ہے۔ ایک شب بستر پر لذتِ ہم کناری ہے۔ ایک روز پہلو تہی، گریہ و زاری ہے۔ کبھی شبِ وصل کیا کیا اختلاط ہوتے ہیں۔ گاہ فصل کے دن سر پیٹتے ہیں، روتے ہیں۔ آدمی جب رنج سے گھبرائے اور غمِ مفارقتِ دوست جان ہو نٹوں پر لائے؛ دل کو یہ تسکین دے کر بہلائے، مصرعہ:

چناں نماںد و چنیں نیز ہم نخواہد ماند

مصرعہ:

در پسِ ہر گریہ، آخر خندہ ایست

مصطفیٰ:

زندگی ہے تو خزاں کے بھی گزر جائیں گے دن
فصلِ گل جیتوں کو پھر اگلے برس آئے گی

جو وصل میں راحت و آرام پاتا ہے؛ وہی ہجر کے دکھ، قلق اٹھاتا ہے۔ تو نے اُن دونوں بھائی، جو تو ام پیدا ہوئے تھے، اُن کا قصہ سنا نہیں، کہ پہلے اُنھوں نے کیا کیا صعوبت اٹھائی، پھر ایک نے سلطنت پائی، دوسرے کے ہاتھ شہ زادی آئی۔ جانِ عالم نے کہا: ارشاد ہو، کیوں کر ہے؟

حکایتِ پُر عبرت، جاں سوز، حیرت افزا، غم اندوز؛ یعنی سانحہ برادرانِ توأم

جانا شکار کا، دامِ قضا میں پھنسا طائرِ انِ پُر اعجاز، عجائبِ روزگار کا۔
پھر ایک نے سلطنت پائی، دوسرے کے ہاتھ بہ صد خرابی شہِ زادی آئی

جوگی نے کہا: ایک شہر میں دو بھائی تھے توأم، پرورش یافتہ ناز و نعم، روزگار پیشہ، نیک اندیشہ۔ سوائے
رشتہ برادری، سرِ رشتہ دوستی و اتحاد وہ نیک نہاد باہم مستحکم رکھتے تھے؛ مگر دونوں کی طبیعت متوجہ سیر و شکار،
ہمت مصروفِ سیاحتِ دیارِ دیار تھی۔ ایک روز شکار کھیلتے جنگل میں جاتے تھے، ہرن سامنے آیا۔ چھوٹے بھائی
نے تیر لگایا، کاری نہ لگا۔ ہرن کنوئیاں اٹھا کے بھاگا۔ دونوں نے تعاقب کیا۔ تمام دن روان و دواں، افقان و
خیزاں چلے گئے۔ قریبِ شام موقعِ پا کے بڑے بھائی نے جو تیر مارا، ہرن ڈمگا کر گرا۔ یہ گھوڑوں سے اترے،
ذبح کیا۔ دن بھر کی دوڑ سے گھوڑے شل، خود بھی مضمل ہو گئے تھے۔ تمام روز کے بے دانہ و آب، بھوک
پیاس سے بے تاب تھے۔ لکڑیاں چن کر، پانی بہم پہنچا کر کباب لگائے، بہ خوبی تمام دونوں نے کھائے؛ مگر
اُس روز جو کیفیت اور لذت خنک کباب میں پائی، مرغ کی زیرِ بریانی تر تراتی کبھی ایسی نہ کھائی۔ پانی جو ڈگڈگا
کے پیما، سُستی معلوم ہوئی اور رات بھی ہو گئی تھی؛ لیکن شبِ ماہ، پورن ماسی کا چاند، اللہ اللہ! جنگل کی فضا،
سبزہ نورستہ جاہ جا۔ انھوں نے کہا: آج کی شب اس صحرا میں سحر کیجیے، چاندی کی بہار، صنعتِ پروردگار

دیکھ لیجیے۔ پھر دل میں سوچے کہ تنہائی کی چاندنی گور کے اندھیرے سے بدتر ہے۔ سچ ہے: جب ماہِ روبر میں نہ ہو تو نورِ نظر میں نہ ہو، اندھیرا جالا آنکھ میں برابر ہے۔ ناسخ:

دھوپ بہتر، پرشبِ فرقت کی بدتر چاندنی

صاعقے کے طور سے پڑتی ہے مجھ پر چاندنی

خیر، یہ دونوں ایک درختِ سایہ دار چشمے کے قریب دیکھ؛ شطرنجی، چاندنی تو ہمراہ نہ تھی؛ زین پوش چاندنی کے عوض بچھا، چاندنی کی سیر کرنے لگے۔ باگ ڈور سے گھوڑے اٹکا دیے۔ چھوٹا بھائی بڑا متین، ذی شعور، نکتہ سنج، دور بین تھا، بڑے بھائی نے کہا: آج ہم تمہاری عقل کا امتحان کرتے ہیں؛ بتاؤ تو اس وقت ہمارے شہر کا ہم سے کتنا فاصلہ ہے؟ اور یہ سمت کون سی ہے؟ تیسرے، کباب کی لذت، پانی کا زیادہ مزہ آج ملا، اس کا سبب کیا تھا؟ اُس نے جواب دیا: یہ باتیں سہل ہیں۔ شہر ہمارا یہاں سے سو کوس ہے اور دلیلِ کامل یہ ہے کہ بارہا تجربہ کیا ہے، میرا گھوڑا تمام دن میں سو کوس اسی چال سے پہنچتا ہے۔ اور سمت، ستاروں سے ثابت کہ شمال ہے۔ رہا کھانے پانی کا لطف، خلافِ وقت سے تھا؛ اِلَّا، نیا مُقَدَّمہ یہ سُنئے: یقینِ کامل ہے کہ صبح کو عنایتِ خالق اور مددِ طالع سے وہ سامان مہیا ہو جو کدورتِ سابق دور ہو، آئندہ آسائش رہے، طبیعت مسرور ہو۔ بڑے بھائی نے اس کی وجہ پوچھی۔ اُس نے کہا: آج سو کوس کی مسافت بہ صد آفت طے کی، بھوکے پیاسے رہے، لیکن دل بٹاش ہے۔ وہ سُن کے چپ ہو رہا۔ یہ قصہ رفت و گذشت۔

پھر مشورہ ہوا کہ یہ جنگل سُنسان، ہو کا مکان ہے؛ یہاں درندہ و گزندہ، سانپ بچھو، شیر بھیڑیے کے سوا پرندہ، دوندہ نظر نہیں آتا؛ جو ہم تم دونوں سو رہے، تو اَللّٰہُ اَخُو المَوْتِ، خدا جانے کیا معاملہ روبہ کار ہو۔ تین پہر رات باقی ہے؛ ڈیڑھ پہر ہم جاگیں، پھر تم ہشیار رہو۔ یہ صلاح پسندِ خاطرِ ظریفین ہوئی۔ پہلے بڑے بھائی نے آرام کیا، چھوٹے نے جاگنے کا سر انجام کیا۔ تیر و کماں ہاتھ میں اٹھاٹھلنے لگا۔ جب زلفِ لیلائے شب کمر تک آئی؛ اُسی درخت پر دو جانور آپس میں اپنی اپنی توصیف و تعریف زبانِ بے زبانی میں کرنے لگے اور یہ شخص بہت جانوروں کی بولی سمجھتا تھا، آواز پر کان لگائے۔ ایک بولا: میرے گوشت میں یہ

تاثیر ہے: جو کھائے؛ ایک لعل تو پہلے دو پہر کے بعد اُگلے، پھر ہر مہینے مُنہ سے نکلے۔ دوسرا بولا؛ جو شخص میرا گوشت کھائے، اُسی روز بادشاہ ہو جائے۔

یہ باتیں سمجھ دل میں نہایت خوش ہوا۔ تیر و کماں تو موجود تھا؛ اِلَّا اللہ کہہ کر، بیر بے تائل چلے سے جوڑ کر کھینچا۔ لبِ سوفار کان کے پاس آ، بہ وعدہ نشانہ سرگوشی کر کے روانہ ہوا۔ قضا نے ہر چند اُن کے سر پر ”خبردار“ پکارا، کمان کڑکڑا کر چلائی کہ وہ مارا۔ رات کا تیر سراسری اُٹکر لیس؛ مگر مرگ جو درپے ہو گئی، کسی گوشے میں جان نہ بچی۔ پیکان سے تاسوفار دوسرا ہوا۔ زمین پر چھد کر دونوں ایک تیر میں گر پڑے۔ اس نے تکبیر بلا تاخیر کہہ کے ذبح کیا، طائرِ روح اُن کا اڑ گیا۔ دن کی لکڑیاں بچی پھر سُلگا کباب لگائے۔ جس کے گوشت میں سلطنت کا ذائقہ سمجھا تھا، اُسے کھایا۔ دوسرا، بھائی کے واسطے اُٹھا رکھا اور ایسا خوش ہوا کہ تمام شب آپ پاسبانی کی، بڑے بھائی کو تکلیف نہ دی۔ جَلَّ جلالہ! معاملاتِ قضا و قدر سے مجبور بشر ہے، انسان کے قبضہ قدرت میں نفع ہے نہ ضرر ہے۔ مصرعہ:

تدبیر کند بندہ، تقدیر زند خندہ

شعر:

اُنچہ نصیب است، بہم می رسد

وَر نستانی، بہ ستم می رسد

جس وقت زارغ شب نے بیضہ ہائے انجم آشیانہ مغرب میں چھپائے اور صیادانِ سحر خیز دام بردوش آئے اور سیرغِ زرّیں جنّاح، طلا بال، غیرتِ لعل بدخشاں بہ صد عظم و شاں قفسِ مشرق سے نکل کے گلشنِ زنگاری میں جلوہ افروز ہوا، یعنی شب گزری، روز ہوا؛ بڑا بھائی نیند سے جو چونکا، چھوٹے نے وہ کباب پس ماندہ شب، رات کے بچے روبہ رورکھے؛ وہ نوش کر گیا، اور حال کچھ نہ کہا۔ دو گھڑی دن چڑھے جب لعل اگلا، تب سمجھا: ہم نے بہت تدبیر کی، مگر سلطنت بڑے بھائی کی قسمت میں تھی۔ پھر وہ لعل بہ طریقِ نذر روبہ رولا یا اور رات کا فسانہ مفصل سب کہہ سنایا، کہا: اللہ کی عنایت سے جلد آپ کو سلطنت کا حصول ہو، یہ نذر غلام کی

قبول ہو۔ اُس کو اس کی سعادت مندی سے خُر سندی حاصل ہوئی؛ پھر کہا: سامنے آبادی معلوم ہوتی ہے؛ ہم جا کر اس لعل کو کسی دلال کے ہاتھ بیچ آئیں، تم گھوڑوں کے پاس رہو۔ اگر اپنے شہر چل کر یہ امر کریں گے؛ حاکم کا خوف مانع کار ہوگا، مفلسی کے باعث کس کو ہمارا اعتبار ہوگا۔ یہ کہہ کر سمت شہر چلا۔

جس دم شہر کے دروازے پر پہنچا، خَلَقَت کا انبؤہ نظر پڑا۔ اُس ملک کا یہ معمول تھا: جب وہاں کا بادشاہ دَارُ السَّلْطَنَتِ عَدَم کا تخت نشین ہوتا؛ وَضِیع و شریف شہر کے، سُوم کی رَسَم کے بعد، وزیر اعظم کے ہمراہ صُبح دم تخت لے کے دروازے پر آتے تھے؛ جو اُس روز پہلے مسافر باہر سے آتا، اُسے بادشاہ بناتے تھے۔ قُضاراء وہاں کا بادشاہ قُضا کر گیا تھا، لوگ تخت لیے مُتَظَر تھے، یہ داخل ہوا۔ سب نے تخت پر بٹھا نڈریں دیں۔ نوبت و نشان، جلوس کا سب سامان موجود تھا، دھوم دھڑکے سے دیوانِ خاص میں داخل کیا۔ مُنادی ہوئی، بہ قول مشہور: اِن کی رائی دُہائی نزدیک و دور ہو گئی۔ اِس کو سُورِ سلطنت اور اَحکام مملکت کے باعث اُس دن بھائی کا خیال نہ آیا۔ دوسرے روز جب تخت پر رونق افروز ہوا اور سامنے لعل آیا، تب بھائی کا خیال آیا۔ فوراً جاسوس، ہر کارے درخت کا پتا بتا روانہ کیے، کہا: اِس صورت کا جوان اور دو گھوڑے وہاں ہیں، جلد حُضور میں حاضر کرو۔

وہ سب دو پہر تک تمام جنگل کی خاک چھان، حیران و پریشان پھر آئے، عرض کی: تمام دشت میں پھر کر پاؤں ٹوڑے، نہ آدمی ملا نہ گھوڑے۔ وہ کچھ رنجیدہ ہو سلطنت کے شُغل میں مشغول ہوا، بھائی بے چارے کو بھولے سے بھی کبھی یاد نہ کیا؛ مگر وہ لعل جسے بیچنے کو لایا تھا، جس کے بیعے میں تخت و تاج مُیسر آیا تھا؛ فالِ مُبارک اور بے نشان بھائی کی نشانی سمجھ، ہر روز سر دربار لاتا، ملازمین کو دکھاتا۔ وہ سب بہ خاطر شاہ واہ واہ کہتے، یہ سن کر خوش رہتے۔

حکایتِ پُر شکایت چھوٹے بھائی کی

نقل سپہر بے مہر کی کج ادائی کی۔ اٹھالے جانا جانورِ مہیب کا،
بدولتِ سوداگر کنویں سے نکلنا اُس بلا نصیب کا۔ میر قافلہ کی بُرائی،
شہ زادی تک رسانی، پھر تقدیر کی بھلائی

صیادانِ طائرِ معانی، ذی ہوش و دام دارانِ بلبلِ خوش بیانی، خانہ بدوش نے حال اُس منتظرِ زیرِ درخت کا یہ لکھا ہے کہ ہمہ تن چشمِ محوِ انتظارِ برادرِ فراموش کار بیٹھا تھا؛ ناگہاں ایک جانورِ مہیب، بہ شکلِ عجیب آیا اور پنچے میں داب کر اڑا۔ گھوڑوں نے ڈر سے باگ ڈور تڑا کے جنگل کا رستہ لیا، کود بھاگے۔ اللہ کی قدرت دیکھیے بڑا بھائی سلطنت کا مالک ہوا، چھوٹا بچا راموڑی کے چنگل میں پھنسا۔ واللہ اعلم بالصواب وہ جانور وہاں سے کتنی دور اڑا۔ آخر کار تھک کر، ایک درخت کنویں کی جگت پر تھا، اُس پر جو بیٹھنے لگا، یہ پنچے سے چھٹ کر چاہ میں ڈوبا۔ جامی:

فُغاں زیں چرخِ دولابی کہ ہر روز
بچا ہے افگند ماہِ دل افروز
إلا، رَسَنِ حیاتِ مضبوط تھی؛ نہ گزندِ پنچے کی پہنچی، نہ چوٹِ چپیٹ گرنے کی لگی۔ میر حسن:

کنواں وہ جو اندھا تھا، روشن ہوا

جواں اُس میں وہ، سانپ کا مَن ہوا

وہ جانور تو دم لے کر اڑ گیا، یہ بے پر کنویں میں پڑا رہا۔ اتفاقاً اُسی روز ایک قافلہ گم گشتہ راہ خستہ و تباہ سرچاہ پہنچا۔ کنواں دیکھ کر پانی کے لالچ سے وہاں قیام کیا۔ آدمی پانی بھرنے کنویں پر آئے۔ اِس بے چارے نے رسی کا سہارا جو پایا، اِس پھندے میں کنویں سے باہر آیا۔ جس نے اِس کا چہرہ رعنہ مشاہدہ کیا، یا بُشریٰ ہذا غلام کا غل برپا کیا۔ دُنیا کے عَجَب معاملے ہیں۔ شعر:

روزی نگر کہ طوطی جانم سوی لبش

بربوی پستہ آمد و بر شکر او فناد

جب لوگ حال پوچھنے لگے؛ اِس نے جیسا موقع دیکھا، ویسا بیان کیا۔ غرض کہ میر قافلہ کی خدمت میں توقیر سے رہنے لگا۔ چند روز میں قافلہ منزل مقصود کو پہنچا اور مہینا بھی تمام ہوا؛ جواں غم دیدہ، بلا رسیدہ نے دوسرا لعل اگلا۔ رئیس قافلہ دیکھ کے تمام ملال بھولا۔ پست ہمتی سے سوچا کہ ایسی گراں بہائے کا سہل لے لینا مشکل ہے، مبادا کچھ فساد اُٹھے۔ وہ بد افعال اِس کا خون حلال سمجھا، بُرے کام کا مطلق نہ مال سمجھا۔ جواں کو قید کر کے کو تو ال پاس بھیجا، کہا: یہ میرا غلام ہے، آج اِس نے لعل چُرایا، کچھ ایسا سوسہ شیطانی دل میں آیا؛ میں نے آپ کی خدمت میں بھیجا ہے کہ اِسے سزا ملے؛ تا، لوگ ڈریں، عبرت سے آئندہ ایسی حرکت نہ کریں۔ کو تو ال نے قاضی سے مسئلہ پوچھا۔ اُس نے بے تحقیق ہاتھ کاٹنے کا فتویٰ دیا؛ مگر اُس شہر کا چندے سے یہ دستور تھا: جب کسی شخص پر گناہ ثابت ہوتا، تو مدعی اور مدعا علیہ بادشاہ کی بیٹی کے روبہ رو حاضر ہوتے۔ اظہار حال کے بعد، مُرافعہ ثانی میں جو اُس کی رائے معدلت پیرائے میں آتا، وہ ہوتا؛ اِس واسطے کہ بادشاہ مُسن تھا، بیٹی کے سوا اور کوئی تخت و سلطنت کا وارث نہ تھا۔ اللہ رے اُس کے جمال کا جلوہ اور حُسن کا غوغا! پری کو ہزار جان سے اُس کی پروا، حور اُس کی شیدا، خلق خدا اُس مہ سیمہ پر ثار، آفتِ عصر، بلائے روزگار تھی۔ حُسنِ عالم فریب کے علاوہ طبعِ حلیم، رائے سلیم؛ نکتہ فہم، دقیقہ رس، اپنے عصر کی حکیم۔ حقیقتاً قابل

ریاست وہ صاحبِ فراست تھی۔ غنچہ خاطر اُس گلِ اندام، یا سمیں پیکر کار و نادیدہ صبا تھا۔ ذہنِ صدفِ مراد تمنائے قطرہ نیساں میں بند۔ کوچہ عصمت و عفت میں اُس دُرِ ناسفتہ دُرِج شہر یاری کے وہم و فکرِ تاج دارانِ دہر کا گزرنہ ہوا تھا، اُس دم تک ناکتخدا تھی۔

جس وقت وہ دونوں روبہ رو ہوئے، پہلے شاہ زادی نے میرِ قافلہ سے پوچھا۔ اُس نے جو کچھ کو تو ال سے قیل و قال کیا تھا، وہی بے کم و کاست مکرر عرض کیا۔ شہ زادی نے یہ مصرعِ برجستہ پڑھا، سعدی:

باطلت اُنچہ مدعی گوید

پھر جوان کی طرف مخاطب ہوئی۔ بس کہ یہ زیست سے تنگ، آمادہ مرگ تھا، بے تامل بولا: شہ زادی! آپ روشن ضمیر ہیں، ہم مصیبت زدوں کی طرح سلسلہ بے جرمی میں اسیر ہیں، یہ شخص سچا ہے۔ وہ تو عقیدہ تھی، زیادہ شک ہوا، دل سے کہا: آج تک کسی چور نے حاکم کے روبہ روبرو انکارِ دست بُردی، دفعتاً اقرارِ دزدی کیا نہیں۔ یہ بے گناہ ہے۔ تقریر اس شاہد کی، شاہد ہے، خدا گواہ ہے؛ کچھ اس میں بھید ہے۔ قافلہ باشی سے فرمایا: کل تو محکمے میں حاضر ہونا۔ جوان کو ڈیوڑھی پر قید کیا۔ یہ تو حسین، بلکہ مہر طلعت، ماہِ جبین تھا؛ طالع کا ستارہ جو چمکا، شہ زادی کا میلانِ خاطر جوان کی جانب ہوا۔ شب کو تنہا بلا کے بہ دل داری و تأسفِ استفسارِ حال فرمایا۔ اُس وقت جوانِ ناکردہ گناہ نے دل سے آہِ سرد بھر مشروحاً آغاز تا انجام عرض کیا۔ شہ زادی کا دل، یہ نیا قصہ سُن کے، بہ مرتبہ اتم مسرور ہوا۔ چوری کا شک اُس دزدِ دل کی جانب سے دور ہوا۔

صبح کو بادشاہ کے حضور میں لا، خود دستِ ادب باندھ کر عرض کی: قبلہ عالم و عالمیاں کی عمر دراز ہو، قیصر و عففور کی اس در پر جبین بہ نیاز ہو! شہر کا قاضی اور کو تو ال بے دریافتِ حقیقتِ حال تھم سزا بندہ ہائے خدا کو دیتے ہیں، روزِ جزا کی جواب دہی اپنی گردن پر لیتے ہیں۔ غصَب کی جا ہے، عجیب ماجرا ہے واجبِ التَّعذیر، صاحبِ تفصیر کو لعل ملے، بے گناہ کا ہاتھ کٹے۔ بادشاہ نے پھر دونوں کی زبان سے حال سنا۔ بہ سببِ کبر سن کہ عقل کو زوال ہوتا ہے، یہ وہ دن ہیں کہ نسیان بہ مرتبہ کمال ہوتا ہے؛ ذہن نہ لڑا، تامل کیا۔ شہ زادی نے التماس کیا: حضور! یہ امتحان بہت آسان ہے، ایک مہینے اور اس جوان کو قید رکھیے؛ اگر دوسرا اگلا،

تو سچا ہے؛ پھر ایسے دُرِّ یتیم صَدَفِ راستی کو کیوں بے آب و تاب کیجیے، آبرو لیجیے؛ وگرنہ بہ ماہِ آئندہ یہ بد کردار دار کا سزاوار ہے، ہاتھ کاٹنے سے کیا ہاتھ آئے گا؟

بادشاہ کو سرِ دست جوابِ باصواب بیٹی کا بہت پسند آیا، حاضرین نے تحسین و آفریں کی۔ بادشاہ نے جوان کو اپنی آنکھوں کے سامنے نظر بند کیا۔ میرِ قافلہ کو شہِ زادی نے مجبَس بھیجا۔ قصہ کو تاہ، وہ مہینا بھی تمام ہوا اور اتنے دنوں میں شعلہٴ محبتِ مجمرِ سینہٴ شہِ زادی سے بھڑکنے لگا، دم پھڑکنے لگا، حال طشت از بامِ افتادہ ہوا۔ جوان نے عرض کی: کل لعل اُگلوں گا۔ پھر صُبح کو سرِ دربارِ روبہ روئے حُضارِ لعلِ بے بہا دُرِجِ دہاں سے نکلا۔ سب کو حیرت، شہِ زادی کو فرحت و مسرّت حاصل ہوئی۔ اُسی دم مال و اسبابِ قافلہ باشی کا جوان کو ملا۔ اُسے تشہیر کر کے شہر سے بدر کیا۔ جوان کی صورتِ دل پذیر، فصاحتِ تقریر پسندِ خاطرِ صغیر و کبیر تھی؛ بہ ایمائے شہِ زادی سب نے مُتَّفِقُ اللَّفْظِ بادشاہ سے عرض کی کہ یہ شخص حضور کی عنایت کے لائق ہے؛ تمنائے ملازمت رکھتا ہے، کفش برداری کا شائق ہے۔ بادشاہ بھی اس کی راست بازی سے خوش تھا، راضی ہوا۔ سعدی:

راستی موجبِ رضایِ خداست

کس ندیدم کہ گم شد از رہِ راست

چند عرصے میں مُقَرَّبِ بارگاہِ سلطانی، مَوَدِ عنایاتِ جہانبانی ہوا۔ ہر مہینے لعل اُگل کے حُضور میں لانے لگا۔ روز بہ روز ہم چشموں میں سُرخ روئی حاصل کر کے آبرو پانے لگا۔ آخر کار، بہ مشورۃٴ ملازمانِ قدیم وہ تحریکِ حکما و ندیم بادشاہ نے اُس گوہرِ مُسَلَّمِ سِلکِ تاجِ داری کو بہ رشتہٴ عہدِ اُس لعلِ بے بہا کے مُنَعَقَد کیا۔ یہ دونوں مشتاق بہ صدِ اشتیاقِ باہم، لطف کے ساتھ بے اندیشہ و غم، ایامِ گزاری بڑی دھوم اور تیاری سے کرنے لگے؛ مگر ہر روز بلاناغہ جوان بادشاہ کے دربار میں حاضر رہتا تھا۔

ایک دن ایلچی اس کے بھائی کا کسی تقریب میں وارد ہوا اور جواہر کا ذکر نکلا۔ ایلچی نے عرض کی: ہمارے بادشاہ کے پاس ایک لعل اس رنگ، ڈھنگ، سنگ کا ہے کہ آج تک جوہری چرخ نے باوجودِ عینک

مہر و ماہ و گردشِ شام و پگاہ، سال و ماہ میں، اُس کے سنگ کا کیا، پاسبان کے برابر نہیں دیکھا ہے۔ یہ کلمہ سُن کر، بادشاہ نے وہی لعل، جو سینہ بے کینہہ جواں سے نکلے تھے، دس بارہ اپیلی کو دکھائے۔ وہ بھی جواہر شناس تھا؛ سخت حیراں، تا دیر سربہ گریباں رہا، پھر عرض کی: قبلہ عالم! عجب کی جا ہے کہ رنگ، روپ، وزن، نقشہ ان کا اُس کا ایک سا ہے۔ اتنا فرق مُقرر ہے کہ وہاں ایک ہے، یہاں ایک سے ایک بہتر و برتر ہے۔ بادشاہ نے جواں کی طرف اشارہ کیا کہ یہ میرا فرزند ہر مہینے ایک لعل بے رنج و ملال تھوکتا ہے۔ اپیلی نے غور سے دیکھا، اپنے بادشاہ سے مُشابہ کیا، بعینہ پایا۔ خیر، رخصت ہوا۔

جب اپنے بادشاہ کی خدمت میں حاضر ہوا؛ اُس کا تو معمول تھا، جب تخت پر آکر جلوہ گر ہوتا، وہ لعل پیش نظر ہوتا؛ اپیلی کو وہ سانحہ یاد آیا، دست بستہ عرض کی: قبلہ عالم اس لعل کہ جُدا کرتے نہیں، بے اس کے قدم مبارک تخت پر دھرتے نہیں؛ ان روزوں خانہ زاد جس بادشاہ کے پاس گیا تھا، نیا ماجرا دیکھا: معدن لعل کہ وہ امکان نہیں، لیکن وہ جواہر بے قیاس رکھتا ہے۔ تعجب کی بات ہے کہ وہ لعل کا پتلا زندہ اپنے پاس رکھتا ہے۔ بادشاہ نے اُس کا حال مُفصّل پوچھا۔ اُس نے سب بیان کیا کہ داماد اُس شاہِ خُجستہ نہاد کا ہر مہینے لعل اُگلتا ہے۔ اور کیا گُزارش کروں، جیسے حُضور کی صورت ملتی ہے، حقیقی بھائی ایسے دکھائی نہیں دیے۔ یہ سنتے ہی اُس کو یقین ہوا کہ اب پتلا، مُقرر وہ میرا بھائی ہے۔ اُسی وقت نامہ شوقیہ اُس کان گہر کے اشتیاق دید میں بادشاہ کو لکھا کہ برائے چنڈے اگر اُس فرزندِ آرجمند کو ادھر روانہ کرو، مَحَبّتِ دیرینہ سے بعید نہ ہو۔ ہمیں شوقِ دیدار از حدِ تحریر و اظہار افزوں ہے۔ اور پوشیدہ خطِ تمنا بھائی کو رقم کیا کہ آج تک تیری مُفارقت سے تختِ شاہی، بدتر از بُوریائے گدائی تھا؛ اب اپیلی سے یہ خبرِ فرحت اثر سُن کر دل کو سرور، آنکھوں میں نور آیا؛ لازم کہ بہ مُجرّد دُور و درِ قیمہ و دادِ ادھر کو روانہ ہو۔ اور کچھ پتے حَسَب و نَسَب کے، سانحہ شکار تفصیل وار قلمبند کر دیے۔ اپیلی سے فرمایا یہ نامہ علی رؤسِ الاَشہاد بادشاہ کو اور یہ خط خُفیہ اُس غیرتِ ماہ کو دینا۔

قاصدِ صبادم، صرّہ قدم جلد تر اُس شہر میں وارد ہوا۔ بادشاہ کو نامہ دیا اور خطِ پوشیدہ جواں کو حوالے کیا۔ وہ مکتوبِ مَحَبّت دیکھ کر ایسا گھبراہٹا، یہ لہو نے جوش کھایا کہ اُسی دن رخصت کا ذکر بادشاہ سے لایا۔ آخر وہ

عاشقِ برادر، معشوقہ روح پرور کو لے کر، جہاز پر سوار ہوا، تب اُس بے چین کو قرار ہوا۔ راہ میں اپیلچی سے شہر کا نقشہ، راہ کا پتا، سب پوچھ لیا۔ فرطِ شوق سے دن رات سرگرم رفتار تھا۔ ساعت بھر مقام کسی منزل کا ناگوار تھا کہ جلد پہنچیں، کہیں نہ ٹھہریں۔ نیرنگِ زمانہ کج سرشتِ بوقلموں کہ ہر دم و ہر ساعتِ دیگرگوں ہے، کیا کہوں! جب دس بارہ کُوس وہ شہر رہا، جہاز تباہ ہو کے بہا۔ جس کی قضا تھی تہِ آب و گرداب رہا۔ جس کی بقا تھی بہہ نکلا۔

یہ قصہ جاں گداز دور دراز پہنچا، ان کے بھائی نے سنا؛ فوراً ہزار سوار تیز رفتار دوڑائے کہ جس ڈوبتے اُچھلتے کا پتا پاؤ، جلد حضور میں لے آؤ۔ آخر کار بہ ہزار جستجو و تگاپو، شہِ زادی خوش خواہ تھ آئی، جو ان کی خبر نہ پائی۔ اُسے بادشاہ پاس حاضر کیا، جو ان کے ڈوبنے کا حال کہہ دیا۔ بادشاہ بہ حالِ تباہ گردابِ فراق میں پھنسا۔ شہِ زادی صفِ نشین ماتم، لُجہ و لطمہ اندوہ و غم میں اُلجھی۔

جو ان کا حال یہ ہوا کہ تختے کے سہارے سے بہتا بہتا، پیاس کے صدمے، بھوک کی موجیں سہتا سہتا کئی دن میں کنارے پر پہنچا۔ فی الجملہ، جب کچھ تاب و طاقت آئی، پوچھتا پوچھتا اُس شہر میں داخل ہوا۔ بادشاہ کو خبر پہنچی، روبہ رو بلایا۔ بہ سببِ طولِ ایامِ مہاجرَت اور درازیِ زمانہِ صُعبَتِ مُطلق نہ پہچانا۔ اُستاد:

اتنی مدت میں ملا مجھ سے وہ دھوکا دے کر

یاد بھی جب مجھے اُس شوخ کی صورت نہ رہی

ہیئتِ تبدیل، خوار و ذلیل تھا۔ اس اختلاف کو دیکھیے: یہاں صحراؤں ردی، بھوک پیاس، مصیبت؛ وہاں حکم رانی، عیش و آرام و تختِ سلطنت۔ ناچار شہِ زادی کو طلب کیا، اُسے بھی تاثر ہوا۔ وہ شخص بولا: پہر بھر کا عرصہ باقی ہے، آج لعل اُگلنے کا دن ہے، پھر تم سب پہچانو گے۔ بادشاہ کو یقین ہوا، کہا: اگر یہ جھوٹا ہوتا تو ایک پہر کا وعدہ نہ کرتا۔ شہِ زادی نے کہا: اُس شخص کی طبیعت کی جودت مشہور ہے، ایک مُعتمدا پوچھتی ہوں؛ اگر بدیہہ جواب دیا، تو بے شک شک رفع ہوا: بھلا وہ کیا شے ہے جسے گبر و مسلمان، یہود و نصاریٰ، سب انسان کا فرقہ آشکارا کھاتا ہے؛ مگر جب اُس کا سر کاٹ ڈالو تو زہر ہو جائے، کوئی نہ کھائے اور جو غصے میں

زیست سے خفا ہو کر کھائے تو فوراً مر جائے۔ جوان نے ہنس کر کہا: شہ زادی! ”قسم“ ہے۔ یہ کیا مُعَمّا پوچھا ہے! وہ پھڑک گئی، وحشت مٹی، دل کی بھڑک گئی۔ بے باکانہ چلمن اٹھا، پروانے کی طرح اُس شمع بزمِ فرقت کے گرد پھری۔

بادشاہ متعجب ہوا کہ ہم تو کچھ نہ سمجھے، شہ زادی کیا سمجھ کر سامنے ہوئی۔ جوان نے عرض کی: قبلہ! وہ چیز ”قسم“ ہے، تمام عالم کھاتا ہے، سر اُس کا ”قاف“ ہے، اُسے کاٹو تو ”سم“ صاف ہے؛ ”سم“ زہر کو کہتے ہیں، کون کھاتا ہے؟ کھانے والا مر جاتا ہے۔ بادشاہ یہ سُن کر بغل گیر ہوا۔ اُس نے لعل اگلا۔ شادیانے بجے، پچھڑے ملے۔ اِس طرح جامع المتفَرِّقین سب پچھڑوں کی دوری کا بکھیرا مٹائے۔ جو جس کا مشتاق ہو، جس کی جدائی جسے شاق ہو، وہ اُس سے مل جائے۔

جوگی نے یہ رام کہانی تمام کر کے جانِ عالم سے کہا: بابا! شعر:

مشکلے نیست کہ آساں نشود

مرد باید کہ ہر آساں نشود

جو بندہ، یا بندہ ہے۔ یہاں سے منزلِ دوست قریب ہے۔ سب کچھ معلوم ہے؛ اِلّا، کہنا منع ہے، بُرا ہے۔ دُنیا مقام چُپ رہنے کا ہے۔ اتنا اِس جگہ وقفہ کر کہ میری زیست کا ساغرِ بادۂ اَجَل سے لب ریز ہے، سمندِ جاں کو نفسِ سرد مہمیز ہے؛ مجھے زیرِ زمیں سو نپ تشریف لے جانا۔ اور چند وصیت کیں۔ جانِ عالم نے کہا: یہ قلق و رنج کس سے اُٹھے گا! بیٹھے بٹھائے یہ صدمہ کیوں کر دیکھا جائے گا! پتھر کا کلیجا کہاں سے ہاتھ آئے گا کہ ایسے دوستِ غم خوار کو اپنے جیتے جی زیرِ خاک کیجیے، اُس کے ماتم میں گریبانِ صبر چاک کیجیے! یہ کہہ کر رونے لگا، گریباں تادا من بارشِ اشک سے بھگونے لگا۔ جوگی اِس کی مَحَبّت کا بروگی ہوا، کہا: افسوس! دم واپس کا عرصہ بہت کم، دم نہیں مار سکتے ہم؛ وگرنہ تیرے ہمراہ شریکِ درد و غم ہوتا۔ بھلا آخری، فقیر کا، اگر تجھ کو یاد یہ لٹکا رہے گا، سائیں چاہے تو کہیں نہ اٹکا رہے گا، قبر میں لے جا کر کیا کروں گا۔ پھر چند کلمے وہ بتائے کہ جس صورت کا دھیان لائے، فوراً ہو جائے۔

یہ مُقَدَّمہ بتا، ہر ہر کر، گرو کا نام لیا۔ پھر کلمہ جو پڑھا، دُنیا سے چل بسا، دم نکل گیا۔ جوگی مسافرِ عَدَم، بیکنٹھ باشی رَم گیا۔ جانِ عالم کا روتے روتے دَم گیا، بے تابانہ نعرۂ الفراق مارے۔ مُرید، چیلے جمع ہو کر ”گرو گرو“ ”یا ہادی“ کہہ کر بہت پکارے۔ بولتا، نکل گیا، جوگی نے صدا نہ دی، منزلِ مقصد کی راہ لی۔ شہ زادے نے بہ موجبِ وصیتِ غُسل دیا، کفنایا؛ قبر تک لاتے لاتے کچھ نہ پایا۔ آخر کار برابر کفن پھاڑ دیا؛ آدھا چیلوں نے جلایا، نصفِ مُریدوں نے منڈھی میں گاڑ دیا۔ ہندوؤں نے راکھ پر چھتری بنائی۔ مسلمانوں نے قبر بنا کے سبز چادر اڑھائی۔ وہ تنتِ مُندرا، سُبَّہ و مُصلّٰی، خرّۃ و جُبَّہ اُس کے منظورِ نظر کو دے کر جانشین کیا۔ مُرید، چیلوں کا ہاتھ اُس کے ہاتھ میں سونپا۔ اُسے ایک ولولہ آیا، از سر نو اُن سب کو یہ تلقین کیا، رازِ سر بستہ کھول کے ذہن نشین کیا کہ سُنو بچہ! گو جوگی ظاہر میں آنکھوں سے نہاں ہے؛ مگر مُرشد کا جلوہ، سائیں کا ظہور ہر برگ و بار، بوٹے پتے، گل و خار، بلکہ دَرِ مسجد و دیوارِ کُنشت سے دیدہ دور ہیں میں عیاں ہے۔ عارف کا یہ کلام ہے، سعدی:

برگ درختانِ سبز در نظرِ ہوشیار

ہر ورقے، دفترِ است معرفتِ کردگار

دیدہ بینا، گوشِ شنوا اس رَمز کو درکار ہے۔ ہر ذرے میں اُسی کا جھمکڑا ہے۔ نمونہ قدرت، نشانِ وحدت دُنیاۓ بے ثبات کا نقش و نگار ہے۔ بلبَل کے پردے میں ترانہ سنجی ہوتی ہے۔ قمری کی کو کو کو مُتلاشی کی جان کھوتی ہے۔ اُسی کے ذکر میں سر گرم ہے، جس کی زبان و منقار ہے۔ کسی کو حَرَمِ مُحترم میں نا محرم رکھا، بھٹکایا؛ کسی کو بیتِ الصنم میں بلا کر جلوہ دکھایا۔ کعبے کا دھوکا، دیر کا بہانہ ہے؛ دوڑا کر تھکانا ہے۔ اور جس نے مَن یَشَاءُ کو رَہِ بَر کر کے ڈھونڈھا، اُس نے گھر بیٹھے پایا۔ امیر خسرو:

جن ڈھونڈھا، تنِ پائیاں گھرے پانی پیٹھ

ہوں بُوری ڈوبن ڈری، رہی کنارے بیٹھ

دُنیا کا معاملہ، مذہب و ملت کا جھگڑا، یہ اچھا وہ بُرا؛ پُر زیاں، سراسر بے سود ہے۔ حق بے شک داتا ہر آن موجود ہے۔ رنج میں دل کو خوش، اَلَم میں طبیعت کو شاد رکھو۔ وَحْدَهُ لَا شَرِيكَ لَهُ نِزَکَار ہے۔ شرکت کرنے والا مُشْرِک، حماقت شِعار ہے۔ مُرْسَل رہ رہیں، پوشیدہ راز سے ماہر ہیں؛ اُن کو رستگار جانو، بَرِید یار سمجھ کر مانو۔ مُرشد کی ذات، گرو کی صفات ہر جلسے میں یاد رکھو۔ بود و نابود کا غم نہ ہو۔ اور احباب کا دل کہ حَبَاب سے نازک تر ہے، خدا کا گھر ہے، اَشْفَقْتَهُ وَبَرَّهْمَ نہ ہو۔ اللہ بس باقی بے فائدہ ہو س۔ یہ کہہ کر قصہ مختصر کیا، بے خبروں کو باخبر کیا۔

جب اس صحبت سے جانِ عالم کو فرصت ملی، چلنے کا عزم کیا۔ اُس جانشین مہنت نے روکا اور دو چار دن خاطر سے مُقام کیا؛ پھر جس طرف جوگی نے بتایا تھا، چل نکلا۔ پہاڑ سے جس دم آگے بڑھا، دریا ملا، ہر چند ڈھونڈھا؛ ناؤ، بیڑے کا تھل بیڑا نہ لگا؛ مگر ایک لعلِ درخشاں بہ روئے آبِ رواں سامنے آیا۔ قریب اُس کے دوسرا نظر پڑا۔ اسی طرح تھوڑے تھوڑے فاصلے سے بہت لعل بہتے دیکھے۔ تازہ فکر ہوئی کہ اس حال کو کیوں کر دریافت کیجیے۔ کنارے کنارے سیر دیکھتا چلا۔ دو کوس راہ جب طے کی، عمارت عالی شان دیکھی اور اُس چشمے کو اُس کے اندر سے رواں پایا۔ دروازے اور در کی بہت تلاش کی، تا اندر جانے کا باب مفتوح ہو، نہ ہوا۔ سوائے دیوار، در نہ تھا۔ اُس وقت بلبل بن کر دیوار پر جا بیٹھا۔ مکانِ رَفِیعُ الشَّان، باغ بھی بہار کا؛ مگر سُنسان، انسان نہ حیوان، فقط ایک بگلا نہایت نقش و نگار کا۔ وہ نہر اُسی بنگلے کے اندر سے جاری تھی۔ چمن خالی اور بادِ بہاری تھی۔ آدمی یا جانور ناطق و مُطلق، مُطلق نہ تھا۔ باغ میں اتر صورتِ قدیم بدل کر بنگلے میں آیا۔ مُنقَش، مُطَّلَا، سجا سجا یا پایا؛ لیکن طُرفہ حال یہ دیکھا: ایک پلنگ زمرّد کے پایوں کا بچھا ہے، اُس پر کوئی دو شالہ تانے سوتا ہے۔ برابر، یا قوت کی تپائی پر پھولوں کا دستہ: آدھے سرخ، نصف سپید۔ جانِ عالم نے قدم بڑھا دو شالہ سرکایا۔ وہ تین پری ٹیکر بے سر نظر آیا۔ حسرت سے کہا: کس ظالم، ستم شِعار، بے رحم، جفاکار نے اس سر دفتر خوبی، سراسر دل بری و محبوبی کا سر کاٹا ہے۔ نخلِ شمشاد کو تبرِ ظلم سے چھانٹا ہے!

بہ حیرت ہر طرف دیکھتا تھا۔ چھت پر آنکھ پڑی: چھینکا بندھا، سر کٹا دھرا ہے۔ سر کے نیچے نہر جاری ہے۔ جو خون کا قطرہ اُس حلقِ بریدہ سے پانی میں گرتا ہے، اللہ کی قدرتِ کاملہ سے وہ لعل ہو کر ترستا ہے۔ اِس نے کہا: سبحان اللہ! مقرر یہ سحر کا کارخانہ ہے۔ قریب جا کر غور سے جو دیکھا، تو انجمن آرا کا چہرہ تھا۔ پہچانتے ہی سروتن کا ہوش نہ رہا۔ چاہا کہ سر سے سر ٹکرا کر ہم سر ہو، کسی کو نہ خبر ہو؛ بس کہ تجربے کا رہو چکا تھا، سوچا: مرنا ہر وقت ممکن ہے، پہلے حالِ مفصل معلوم کر لو، کہیں حوض کا سا دھوکا نہ ہو۔ ہر چند غواصِ عقل رسامحیط فکر میں غوطہ زن و آشنا ہوا؛ گو ہر مقصد صدفِ مراد سے ہاتھ نہ لگا، معاملے سے نا آشنا رہا۔

اِس عرصے میں شامِ نزدیک ہوئی، تند ہوا چلی، شور و غل مچا۔ یہ سمجھا: اب کسی دیو یا ساحر کی آمد ہے، چھپا چاہیے۔ سرگلدستہ، گلبنِ محبت کے روبہ رو بھونرا بن کے بیٹھ رہا۔ دفعتاً دیو آپہنچا قوی ہیکل، زبوں شمائل؛ مگر وحشی سا، ہر سمت بو سو نکھنے لگا۔ پھر اُسی گلدستے سے سفید پھول توڑا، اُس یا سمیں پیکر کو سنگھایا؛ سر اُچھل کر بدن سے ملا، انجمن آرا اٹھ بیٹھی۔ دیو نے میوہ تر و خشک روبہ رو رکھا؛ مگر پریشان، ہر سو متحیر نگراں۔ شہِ زادی نے کہا: خیر ہے؟ اُس نے کہا: آج غیر انسان کی بو آتی ہے اور تعجب یہ ہے خوف سے جان جاتی ہے۔ وہ کہنے لگی: ہمیں آج تک جانور کی پرچھائیں نہ نظر آئی، تو نے آدمی کی بو پائی۔ طرفہ خط ہے، یہ جملہ بے ربط ہے۔ غرض کہ صبح تک ند کو رہر شہر و دیار، عجائباتِ روزگار کا بیان رہا۔ دم سحر اُسی دستے سے سُرخ پھول اُس خوں آشام نے توڑ کر اُس لالہ فام کو سنگھایا۔ سر تو چھینکے پر سر بلند ہو، تن نے پلنگ پر آرام فرمایا۔ دیو دو شالہ اڑھا رہا ہی ہوا۔

جانِ عالم نے چار گھڑی بہ جبر صبر کیا۔ پھر اپنی صورتِ اصلی بن کر، وہی سفید پھول توڑ کر سنگھایا۔ انجمن آرا بہ دستورِ اول اُٹھی، شہِ زادہ چیخ مار کر لپٹ گیا۔ دونوں مجبور اِس زور شور سے روئے کہ تمام باغِ ہل گیا، زمین و آسمان دہل گیا۔ جانِ عالم ہنوز اپنے مصائب، وہاں تک آنے کا حال، فرقت کا درد و ملال کہنے نہ پایا تھا کہ انجمن آرا نے یہ کہا، لا اَعلَم:

تجھ بن مری اوقات جو اکثر گزری
وہ حالتِ نزع سے بھی بد تر گزری
تو تو کہے سرگزشت اپنی ظالم!
میں کس سے کہوں جو کچھ کہ مجھ پر گزری

یہ کہہ کر، پھر دونوں چلا چلا، آہ و بکا سے رُونے لگے۔ دُنیا کے مُعالے میں ہمیشہ سے کسی کی عقل نہیں لڑی،
شکست ہوئی ہے۔ شعر:

بیک لحظہ، بیک ساعت، بیک دم
دگرگوں می شود احوالِ عالم

مؤلف:

اک وضع پر نہیں ہے زمانے کا طور، آہ!
معلوم ہو گیا ہمیں لیل و نہار سے

ہر عقدہ مالا تخیلِ ناگزیر کے واسطے ناخنِ تدبیر خلق میں خلق کیا ہے۔ اور جہان میں، جہاں تدبیر کا دخل نہ ہو
سکا، اُسے تقدیر کے حوالے کر دیا ہے۔ اکثر جس بات میں عقل عاجز آتی ہے، وہی طرفۃ العین میں خود بہ
خود ہو جاتی ہے۔

ناگہاں ایک سفید دیو زبردست، زور کے نشے سے سرشار، مست، بڑا طاقت دار، رستم کا یادگار اُدھر
سے گزرا۔ نالہ حزیں، صدائے غمگین کان میں آئی۔ بس کہ بہ اس زور و طاقتِ خُداداد، وہ دیو نیک نہاد رحم
دل، غم رسیدوں کے رنج کا شامل تھا، گریہ وزاری سُن کر دل کو بے قراری ہوئی، سمجھا: کوئی انسان نالاں ہے؛
مگر اس صحرائے پُر خار، وادیِ ہمہ تن آزار میں آدمی کا ہونا محال ہے۔ اگر ہے، تو حقیقت میں مبتلائے اَلَم،
اسیر پنجہ ستم، خراب حال ہے۔ یہ سوچ کر باغ میں آیا۔ یہاں روتے روتے دونوں کو غش آگیا تھا۔ دیو
ڈھونڈھتا ہوا بنگلے میں آیا۔ دیکھا: مہر و ماہ گردشِ سپہر بے مہر سے بُرجِ زمرّ دیں میں بے ہوش ہیں۔ چہرے

کے رنگ اڑے ہوئے، سکتے کی حالت میں ہم آغوش ہیں۔ روئے یار آئینہ دار درمیاں ہے، فلک بر سر امتحان ہے۔ سمجھا: مدت کے بعد دونوں کا مقابلہ ہوا ہے، اس سے کُسوف و خُسوف کا رنگ ڈھنگ پیدا ہے۔ سر بالین بیمار ان محبت بیٹھ کر، نہر سے پانی لیا، دونوں کے مُنہ پر چھڑکا۔ آنکھیں کھولیں، ہوش و حواس درست ہوئے۔ دیکھا کہ ایک دیو سرہانے بیٹھا ہے۔ سفید دیو نے اُٹھ کر بہ آئین شائستہ سلام کیا، تسلی کا کلام کیا، کہا: تشویش نہ فرمائیے، بندہ دوست دار، جاں نثار ہے۔

پہلے جانِ عالم اُٹھا، بَغل گیر ہوا۔ وہ حال پوچھنے لگا۔ بس کہ شہ زادہ عالم لسان، خوش بیاں تھا؛ اپنی رام کہانی چرب زبانی سے کہہ سنائی۔ دیو ماجرائے گزشتہ سُن کر بے قرار، آشک بار ہوا، عرض کی: آپ بہ دل جمعی تمام آرام کیجیے؛ اب وہ قرمّساق آئے، تو عملِ بد کی سزا پائے۔ جانِ عالم بہ شدّت لگاؤ باز تھے؛ اُس سے بھائی چارا کیا، صیغہ اُخوت پڑھا۔ وہ بیچارہ بندہ بے دام، حلقہ بہ گوش غلام ہوا۔ وہاں سے اُٹھ کر باغ کی سیر کرتے تھے کہ وہ جفاکار بھی آپہنچا۔ یہاں اور رنگ دیکھا کہ شہ زادی، آدمی زاد کے ہمراہ پھرتی ہے؛ سفید دیو کا ہاتھ میں ہاتھ ہے، مُصاحبت کرتا ساتھ ہے۔ جل کر جانِ عالم پر جھپٹا۔ دیو سفید نے بہ جلدی تمام اُس نُطفہ حرام کا ہاتھ پکڑا۔ وہ کافر اُس رحمِ دل سے لپٹا۔ باہم کشتی ہونے لگی۔ یہ کشمکش ہوئی کہ زمین جا بہ جاشق ہوئی۔ الغرض، بہ مددِ مددگار و قوتِ پروردگار سفید دیو نے زمین سے لنگر اُکھاڑ، سر اُنچا کیا، زمین پر پٹک کے چھاتی پر چڑھ بیٹھا۔ جانِ عالم قریب آیا، زور و طاقت کی تعریف کرنے لگا، کہا: جنابِ باری نے تجھ مسافروں کے مددگار کی یاری کی، جو ایسے مردود پر ایک دم میں تجھے فتح و ظفر حاصل ہوئی؛ اگر ناگوار طبع نہ ہو، میں بھی ایک زور کروں۔ وہ بولا: بِسْمِ اللہ۔ شہ زادے نے ایک ہاتھ شانے پر دھر، دوسرے سے گردن اُس سرکش کی مضبوط پکڑ، دھر سے کھینچ کر زمین پر دھر سے پھینک دی۔ دیو سفید یہ طاقت دیکھ کر، سفید ہو گیا، شہ زادے کا چہرہ سُرخ ہوا۔ وہ زرد رو، بے دین اَسفلُ السّافلین پہنچا۔

اس عرصے میں سفید دیو کے ملازم بھی حاضر ہوئے۔ دعوت کی تیاری، ضیافت کی اضافت کی۔ ایک ہفتہ اکل و شرب، گانا ناچ خوب رہا۔ آٹھویں روز اُس ماہِ دو ہفتہ یعنی انجمن آرانے رنجِ جدائیِ ملکہ مہر نگار،

مردمان لشکر کالب دریا انتظار بیان کر کے کہا: بہ خدا مفارقتِ ملکہ میں خواب و خور حرام ہے۔ چین دل کونہ جی کو آرام ہے۔ تمہارے بارِ احساں سے دب کر کبھی ہنسی لب پر آگئی؛ وگرنہ دورِ شراب و کباب خونِ دل، لختِ جگر تھا۔ ہر گلاس بُرادہٴ الماس تھا، فقط تمہارا پاس تھا۔ اس نے عرض کی: میرے آدمی جائیں، پتا لگا آئیں۔ انجمن آرانے کہا: اپنے تجسس میں زیادہ مزہ ہے، اپنا کام آپ خوب ہوتا ہے۔ ناچار رخصت ہو کر چلے اور آنے جانے کے باہم وعدہ ہائے مستحکم ہو گئے۔ مگر ہر دم ملکہ کا خیال، ہر گام دل پر فرقت کا ملال تھا کہ خدا جانے، ڈوب گئی یا ہماری طرح کسی آفت میں پھنسی۔ کبھی دو کوس کبھی چار کوس بہ صد حسرت و افسوس چلتے۔ دو تین دن میں پاؤں سو ج گئے، چھالے پڑے، قدم اٹھانے کے لالے پڑے۔ وہ سفر سخت، یہ نازک مسافر، وہ کالے کوس مالوے کی طرح کے کافر۔ انجمن آرا جھلا کر کہنے لگی، میرے:

کب تھا یہ شور و نوحہ، ترا عشق جب نہ تھا
دل تھا ہمارا آگے تو ماتم سرائے تھی

آپ کی بدولت یہ ذلت و رسوائی، پیادہ پائی، صحرا نور دی، عزیزوں کی جدائی، غرض کہ کون سی مصیبت ہے جو نہ اٹھائی۔ میر سوز:

چھڑا کر مجھ سے میرے خانماں کو
خدا جانے چلا ہے اب کہاں کو

شہزادہ ہنس کر چُپ ہو رہا۔ پھر وہ عمل جو جوگی سے سیکھا تھا، انجمن آرا کو بتایا۔ دونوں نے توتے کی ہیئت بنائی اور توکل علی اللہ کہہ کر، نظر بہ خدا، ایک سمت سرگرم پرواز ہوئے۔ پہر دو پہر اڑنا، پھر کسی درخت پر بسیرا، خیمہ پاس نہ کوئی ہمراہ ڈیرا۔ اس روپ میں قاصدِ سیر ہوئے۔ سابقِ مُصاحبِ انساں تھے، اب ہم نشینِ وحش و طیر ہوئے۔ روز نیا پانی، نیت نیا دانہ۔ جس ٹہنی پر بیٹھ رہے وہی آشیانہ۔ کبھی جنگل طے کر کے کسی بستی میں ہو نکلے۔ گاہ کوئی سُنسان ویرانہ نظر پڑا، اُس میں سے رو نکلے۔ کبھی اپنی حکومت اور زمانہ جو یاد کیا؛ تو گھبرا کر فریاد کی، نالہ ایجاد کیا۔ اسی طرح روز چلے جانا، دل سمجھانے کو یہ شعر لب پر لانا۔ لا اَعلَم:

شبِ عشرتِ غنیمت دان و دادِ خوشدلی بستاں
کہ در عالمِ کسے احوالِ فردا را نمی داند

بیانِ حالِ اُس غریقِ بحرِ ملال کا

یعنی ملکہ مہر نگارِ جگرِ فگارِ خوشِ خِصال کا۔ اور آنا اُس سبز پوشِ ذی ہوش
کا مکتوبِ محبتِ اُسلوبِ لے کے؛ پھر توتے کی رخصت، ملکہ کی رقت
اور مل جانا انجمنِ آرا اور شہزادہ با اقبال کا

نظم:

اے جنوں تو دلِ شوریدہ کی امداد کو آ تا لکھوں حالِ میں اک اور ستم دیدہ کا
چین دُنیا میں نہیں عشق کے بیماروں کو نت نیا رنجِ فلک دیتا ہے بے چاروں کو
بارِ فرقت کبھی معشوق جو دھر جاتے ہیں جیتے جی دب کے یہ اُس بوجھ سے مر جاتے ہیں
زیست بے لطف گزر جاتی ہے بے چاروں کی کیا کہانی میں کہوں تم سے دل افکاروں کی
نگارِ ندہ حالِ غریقِ شطِ فرقت و کشتی شکستہ مجھِ محبت، بادِ باں گسستہ صرصرِ دوری و لنگرِ بریدہ کارِ دِ مہجوری،
طوفاںِ رسیدہ، کنارِ کامِ یابی نہ دیدہ، یعنی ملکہ مہر نگار، خامہ جگر افکاریوں رقم کرتا ہے کہ جب جہاز تباہ ہوا تھا؛
یہ بھی ایک تختے کے ٹکڑے پر، دل ٹکڑے ٹکڑے، ڈوبتی ترقی چلی جاتی تھی۔ اُدھر سے کوئی بادشاہِ عالی جاہ
جہاز پر سوار سیر دیکھتا آتا تھا۔ دور سے تختہ بہتا دیکھا۔ جب قریب آیا، آدمی اُس پر پایا۔ خوفِ خدا سے جلد

پنسو ہی دوڑا جہاز پر منگوایا۔ ملکہ کو تلاطم آب نے بے تاب کیا تھا اور جانِ عالم، انجمن آرا کے صدمہ جُدائی سے جی ڈوب گیا تھا، یعنی غش تھا؛ لیکن صورتِ رعنا، چہرہ زیبائیں فرق نہ ہوا تھا۔ بادشاہ بہ یک نگاہ والہ و شیدا ہو گیا۔ جلد جلد عطر سنگھا، بازو باندھا اور تدبیریں کیں۔ دو تین گھڑی میں ملکہ کی غش سے آنکھ کھلی، دیکھا کہ نہنگِ اجل کے منہ سے توپچی، آفتِ لطمہ وُجہ سے برکنار جہاز پر سوار ہوں؛ مگر شخص غیر سے دوچار ہوں۔ شرم سے سر جھکایا، تمام جسم میں پسینا آیا۔ بادشاہ نے پوچھا: اسمِ شریف؟ گوباعثِ حجاب بولنا گوارا نہ تھا، لیکن بے جواب دیے چارہ نہ تھا، آہستہ سے کہا: محروم، ناکام، آفت کی مبتلا، ذلیل و خوار، فلک درپے آزار، پُر آلام، جگر خوں، دل خستہ و محزوں، کشتی تباہ، گم کردہ راہ، ناخدا گم، فُتادہ تلاطم۔

اس کی فصاحت و بلاغت، چہرے کی شان و شوکت سے ثابت ہوا کہ یہ شہزادی ہے، اور کلام دردناک نے گریبانِ صبر و شکیب چاک کیا، بادشاہ نے رو دیا۔ پھر خاصہ طلب فرمایا۔ ملکہ نے انکار کیا، نہ کھایا۔ اُس نے بہت اصرار کیا، لجاجت سے کہا: آپ کھانا نوش فرمائیں، وطن کا پتا بتائیں؛ جب تاب و توانائی تم میں آئے گی، وہاں بھجوا دیں گے۔ ملکہ نے کہا: ہم جن کے دامنِ دولت سے اُلجھے تھے؛ وہ تو گردِ راہ کی صورت، خارِ صحرا کی طرح جھاڑ، اس دریائے ناپید اکنار میں ڈوبے، خدا جانے کیا ہوئے، کدھر گئے، جیتے ہیں یا مر گئے۔ اگر سوئے عدم ہمیں روانہ کرو؛ بکھیڑا چھٹے، غم و اَلَم سے نجات ملے، بڑا احسان ہو۔ اُس نے کہا، مولف:

تم سلامت رہو زمانے میں

ایسی باتیں زبان سے نہ کہو

غرض کہ مجبور کچھ کھایا۔ دو چار دن میں تاب و طاقت بھی گونہ آئی اور جہاز دارُ السلطنت میں پہنچا۔ ملکہ کے واسطے مکانِ عالی شان خالی ہوا۔ لونڈیاں، پیش خدمت، آتو، محل دار؛ جو کہ قرینہ شاہ اور شہریاروں کا ہوتا ہے اور جس طرح شہزادیاں رہتی ہیں، سب سامان مہیا کر دیا۔ ایک روز وہ بادشاہ آیا، کہنے لگا: تم اپنا حَسَب و نَسَب چھپاتی ہو، مگر ہمیں معلوم ہوا تم شاہِ زادی ہو، ہماری تمھاری ملاقات اس حیلے سے ہونی تھی؛ لازم ہے کہ مجھے فرماں روانہ جانو، فرماں برداروں میں قبول فرماؤ، میری بات مانو۔ ملکہ نے جواب دیا: میں

نے تمام عُمر سلطنت کا نام نہیں سنا؛ اِلَّا، آپ کو خالق نے بادشاہ کیا ہے۔ انصاف شرطِ فرماں روائی ہے، اُس کو ہاتھ سے نہ دے۔ میں ظلم رسیدہ، آفت کشیدہ، فلک کی ستائی ہوں۔ خدا جانے کون ہوں اور کس طرح یہاں تک آئی ہوں۔ بہ قول استاد:

دیکھتے آنکھوں کے کیا کیا لوگ اٹھے پیشِ چشم

ہوں لبِ حیرت بہ دنداںِ رنگِ دنیا دیکھ کر

اگر بے گناہ کا خون گردن پر لینا گوارا ہے؛ مختار ہے، مجھے کیا چارہ ہے۔ اور جو خوشی سے یہ امر منظور ہے تو برسِ روز کی مہلت مجھ کو دے۔ اس عرصے میں کوئی ڈوبار تیرا، میرے وارثوں کا پتلا، کوئی مُواجیتا پھرا تو خیر؛ نہیں، میں تیرے قبضہ اختیار میں ہوں۔ جبر کرنا کیا ضرور ہے، عدالت سے دور ہے۔ بادشاہ دل میں سوچا: آج تک ایسے غرق ہوئے، اُبھرتے نہیں۔ وہاں کے گئے، پھر ادھر قدم دھرتے نہیں۔ اتنے دنوں کی فرصت دو، حکومت نہ کرو۔ آنکھ بند کرنے میں سال تمام ہو جائے گا، پھر کون ساحیلہ پیش آئے گا۔ کہا: بہت خوب، لیکن جو تمہیں ناگوار نہ ہو تو جی چاہتا ہے گاہ گاہ آنے کو، تمہارے دیکھ جانے کو۔ ملکہ نے یہ امر مُعْتَمَد جانا، کہ حاکم محکوم کا فرق سب کو معلوم ہے۔ اب یہ انداز ٹھہرا: پانچویں چھٹے روز پہلے خواجہ سرا آ کے اطلاع کرتا، پھر بادشاہ قدم دھرتا۔ دوچار گھڑی کی نشست ہوتی۔ قصہ ہر شہر و دیار کا، تازہ اخبار دربار کا بیان کر کے اٹھ جاتا۔

یہاں سے دو کلمے یہ سنیے، مُسَبَّبِ الاسباب کی کار سازی کے سامان دیکھیے: وہ محل جو ملکہ کے رہنے کو ملا تھا، اُس میں مختصر سا پائیں باغ بہت کیفیت کا تھا۔ طرح طرح کا میوہ دار درخت، باغ بہار کا۔ یک لخت نئے نئے رنگ ڈھنگ کے وہ گل بوٹے، جو بادِ خزاں سے جھڑے نہ ٹوٹے۔ پھل قصد سے منہ میں آجائے، ہاتھ بڑھانے کی بار نہ آئے۔ روشیں مورت کی صورت کی سالم۔ آبِ رواں میں پری کا عالم۔ بھدے نہ بد قوارے؛ سڈول، سانچے کے ڈھلے، نازک، سبک قوارے۔ کیاریاں بیچ دار، اُن میں آبشار۔ پختہ ہر ایک روش۔ جو کیاری تھی پیاری تھی، سرا سر گل کاری تھی۔ چمن بندی قطع دار، جاہ جاچو ترے معقول؛ گل پیادہ

و سوار پُر بہار، مُساوی عرض و طول۔ باغبانیاں خوب صورت، نوجوان، تکلف کے سامان۔ طِلّائی نُقرئی
 گھریاں، مُرّصع کار نیچے ہاتھوں میں۔ غمزہ چال میں، ادادیکھ بھال میں، لگاوٹ باتوں میں۔ کسی طرف کنویں
 کی جگت پر کیلی والی لال بے رنج و ملال ہو رہی۔ کوئی کچھ اُکھاڑتی، کوئی بو رہی۔ کوئی پھول چُنتی، پھل اُٹھاتی،
 گھانس گھر پی سے چھیل ڈالتی۔ کوئی ٹوٹا جھڑا پٹا، گرا پڑا کاٹا کیاری سے نکالتی۔ سِر شاخِ ہر گلِ رعنا بُلبلوں کا
 عُنجہ۔ سُر و شمشاد پر جو بن، صدائے قمری طوق در گردن۔ ایک طرف طاؤسوں کا رقص پُر ناز، ہر ایک
 خوش آواز۔ باغ کے گرد مَلَبَب جھیل۔ عُنجوں کا چٹکنا کوسِ رحیل۔ کہیں لالہ پیالہ در دست۔ کسی جانر گس شہلا
 باچشمِ مست۔ تاکِ انگور پر مے خواروں کی تاک۔ عنبر بیز صحنِ گلشن کی خاک۔

ملکہ گہ و گاہ، شام و پگاہ؛ رفیع پریشانی، دَفیع سرگرانی کو وہاں آ کے، نظارہٴ صحبتِ گرم جوشی گل و بلبل
 سے رشک کھا کے، بہ صد حسرت و افسوس سوئے گردونِ دوں سراٹھا کے یہ پڑھتی، میر سوز:

وہ دن خدا کرے کہ خدا بھی جہاں نہ ہو

میں ہوں، صنم ہو اور کوئی درمیاں نہ ہو

گل ہو شگفتہ خاطر و گلزار خندہ رو

بادِ صبا بھی ہووے، ولے باغباں نہ ہو

گلشن ہو اور یارِ دل آرام اور میں

اپنا ہو قصہ، غیر کی واں داستاں نہ ہو

کبھی پیچ و تابِ زلف اور گیسوئے مُعَبَّر کی پریشاں حالی جَعِدِ سُنْبُل کو دکھاتی۔ گاہ سیاہی داغِ جگر لالے کی لالی
 سے لڑاتی۔ عُنجہ فُسر دہ سے جو کچھ دل گرفتگی کی تسکین ہوتی؛ تو گل کی ہنسی پر پھوٹ پھوٹ کے خوب روتی
 اور اس غزل سے دل کو سمجھاتی، مولف:

لازم ہے سوزِ عشق کا شعلہ عیاں نہ ہو

جل بجھیے اس طرح سے کہ مطلق دھواں نہ ہو

زخمِ جگر کا وا، کسی صورت، دہاں نہ ہو
 پیکانِ یار اُس میں جو شکلِ زباں نہ ہو
 اللہ ری بے حسی کہ جو دریا میں غرق ہوں
 تالاب کی طرح کبھی پانی رواں نہ ہو
 گل خندہ زن ہے، چہچہے کرتی ہے عندلیب
 پھولی ہوئی چمن میں کہیں زعفران نہ ہو
 بھاگو یہاں سے، یہ دلِ نالاں کی ہے صدا
 بہکے ہو یارو، یہ جرسِ کارواں نہ ہو
 ہستی، عدم سے ہے مری وحشت کی اک شلنگ
 اے زلفِ یار! پاؤں کی تو بیڑیاں نہ ہو
 لینا بجائے فاتحہ، ثربت پہ نامِ یار
 مرنے پہ یہ خیال ہے، وہ بدگماں نہ ہو
 ناتھ چلا ہے نجد میں لیلیٰ کا بے مہار
 مجنوں کی بن پڑے گی، اگر سارباں نہ ہو
 چالوں سے چرخ کی، یہ مرا عزم ہے سرور
 اُس سرزمین پہ جاؤں جہاں آسمان نہ ہو

گاہ لبِ جو کسی سرو کے پاس یادِ قامتِ جانِ عالم میں مثلِ فاختہ کو کو کرتی، دلِ بے تاب کو تڑپا کر لہو کرتی۔ غور کرو تو دنیا میں کسی چیز کو قرار نہیں۔ اس کا سب کارخانہ، پیدا ہے کہ پائیدار نہیں۔ کبھی تو روزِ روشن ہے، گاہ اندھیری رات ہے۔ یہ کائنات کی کائنات بے ثبات ہے۔ گلشن میں اگر بہار ہے، تو خزاں درپے آزار ہے۔ بلبل کو ہزار چہچہے یاد ہیں؛ پر، باغباں آشیاں اجاڑنے کی فکر میں ہے، دامِ بردوش صیاد ہیں۔ نوش کے ساتھ

گزندِ نیش ہے۔ کوئی دل شاد، کسی کا سینہ ریش ہے۔ عاشق ازل سے غم کا مبتلا ہے۔ مثل مشہور ہے کہ معشوق کی ذات بے وفا ہے۔ اور جو کبھی کسی قسمت کے زبردست کو اتفاقاً غم خوار و فادار ہاتھ آتا ہے؛ تو سرِ دست کسی نہ کسی پیچ سے فلکِ تفرقہ پسند رشک کھا کے چھڑاتا ہے۔ اسی سہارے پر لوگ جان دیتے ہیں، جی بیچ کر یہ روگ مول لیتے ہیں؛ اتنا نہیں معلوم کہ القلیل کا معدوم۔

یہ جملہ تو مُعترضہ تھا، پھر وہی قصہ شروع ہوا۔ ایک روزِ فرح اندوزِ ملکہ بہ دستورِ قدیم، بے یار و ندیم باغ میں گئی۔ شہ زادے کی صحبت کا خیال اور انجمنِ آرا کی گرم جوشی کا ملال، تنہائی میں اپنا خراب حال دیکھ کر یہ شعر مولف کا پڑھا، مولف:

ایک انقلابِ چرخ سے، افسوس! دیکھنا
وہ صحبتیں رہیں، نہ تو وہ ہم نشیں رہے

پھر ایسا روئی کہ ہچکی لگی۔ شام کا وقت تھا، جانور درختوں پر بسیرا لیتے تھے۔ جس درخت کے تلے ملکہ کھڑی تھی، ایک توتا اُس پر آبیٹھا۔ گریہ و زاری اس غم کی ماری کی دیکھ کر بے چین ہوا، پوچھنے لگا: شاہِ زادی! کیا حال ہے، کونسا ملال ہے؟ اور کون سا صدمہ ایسا جاں کاہ ہے جو اس طرح لب پر نالہ و آہ ہے؟ ملکہ نے کہا: سبحان اللہ! قسمت کی گردش سے یہ حال بگم پہنچا کہ جانور ہم پر رحم کھاتے ہیں، احوال پوچھنے کو اڑ کر آتے ہیں۔ زیادہ بے قرار اور آشک بار وہ سو گوار ہوئی۔ یہ قاعدہ کلیہ ہے: جب کسی دل شکستہ کی کوئی دل داری کرتا ہے تو بے شک اُسی کا دل امنڈ آتا ہے۔ ملکہ نے بے اختیار ہو کر کہا، آصف الدولہ:

جو دو شخص خنداں بہم دیکھتے ہیں
فلک کی طرف رو کے ہم دیکھتے ہیں

اے جانورِ خوش بیاں، سخنِ سنج مہرباں! کیا بتاؤں! گھر بار سے جُدا، بے کسی میں مبتلا، عزیز و اقربا سے الگ، جینے سے خفا ہوں۔ بسانِ آئینہ حیراں، مثلِ زلفِ سیہ بخت، پریشاں، نے کی طرح نالاں، مَوَدِ صد اندوہ و بلا ہوں۔

شعر:

بے کسی سوخت، کسے می خواہم
 نفّے ہم نفّے می خواہم
 شام تیرہ بختی کی سیاہی میں بے قرار، صبح قیامت کی صورت دامن چاک، گریباں تار تار۔ شعر:
 کس اب زیرِ فلک طاقتِ رسوائی ہے
 کاش شق ہووے زمیں اور سما جاؤں میں
 دل میں الم سے خار خار، غیر جنسوں کے دام میں گرفتار، سخت و مجبور و ناچار ہوں۔ طائرِ رنگ پریدہ، ہزاروں
 جَوِرو ستم میں جریدہ، روئے راحت، کوئے آشیاں نہ دیدہ؛ شبِ غم کے اندھیرے میں سو جھٹتا نہیں، خوں بار
 ہوں۔ ناسخ:

صبح سے کرتے ہیں معمار مرے گھر کو سفید
 شام سے کرتی ہے فرقت کی شبِ تار، سیاہ

توتے نے کہا: مجھے تم سے بوئے محبت آتی ہے، تمہاری باتوں سے چھاتی پھٹی جاتی ہے؛ برائے خدا جلد اپنے
 رازِ سربستہ سے مجھے آگاہ کرو، للہ مفصل حال کہو۔ ملکہ نے قصہٴ عشقِ جانِ عالم، انجمن آرا کا آنا، وزیر زادے
 کی برائی، جادو گرنی کی کج ادائی، جہاز کی تباہی، اپنا یہاں آنا، اوروں کا پتہ نہ پانا، جانِ عالم کا چھٹ جانا؛ سب بیان
 کر کے کہا: وہ شاہِ گردوں بارگاہ ہمیں منجد ہار میں ڈوبتا چھوڑ، اپنا بیڑا پار لگا، منہ موڑ خدا جانے کیا ہوا! ہم ہیں
 اور رنجِ تنہائی میں بے تابانیس ہے؛ پریشانی ہمد، خانہ ویرانی جلیس ہے۔ جو دم ہے، دم شمشیر ہے۔ سانس،
 ناوک کا تیر ہے۔ جیتے جی صبر و قرار نہیں، بڑی مجبوری یہ ہے کہ مر جانے کا اختیار نہیں۔ شعر:

گئے دونوں جہاں کے کام سے ہم، نہ ادھر کے ہوئے نہ ادھر کے ہوئے
 نہ خدا ہی ملا نہ وصالِ صنم، نہ ادھر کے ہوئے نہ ادھر کے ہوئے

توتے کو ان باتوں سے سکتہ سا ہو گیا، سوچنے لگا۔ سنبھلا تو زمین پر گر پڑا، پر نوچنے لگا۔ ملکہ مہر نگار گھبرائی کہ یہ کیا ماجرا ہوا۔ افسوس:

دیکھ کر مجھ کو وہ حاضر ہوا مر جانے کو
وہی غم خوار جو یاں بیٹھا تھا سمجھانے کو

گھڑی بھر میں جب حواس و ہوش اُس سبز پوش کے درست ہوئے، بولا کہ اے ملکہ مہر نگار باوقار! میں وہی تو تاکم بخت، سحر گر فتار، جفا شعار ہوں جس نے اُس رشکِ قمر کو در بدر کیا۔ مجھ سے انجمن آرا کا ذکر سن کر آوارہ ہوا تھا۔ باقی حال تو آپ نے سب سنا ہو گا۔ پھر تو ملکہ اُسے گود میں اٹھایاں تک روئی کہ بے ہوش ہو گئی۔ شہ زادے کے بین بہ صد شور و شین کرنے لگی۔ باغبانیاں دوڑیں، خدمت گزار جھپٹیں کہ آج ملکہ پر کیا حادثہ پڑا۔

جب دونوں کے ہوش و حواس پاس آئے، طبیعت ٹھہری؛ توتے نے سمجھایا کہ آپ دل کو تسکین دیں، خاطر مبارک جمع رکھیں، جانِ عالم اور انجمن آرا دونوں خیریت سے زندہ ہیں۔ میں نے یہ مقدمہ منجموں اور کاہنوں سے دریافت کیا تھا۔ بالاتفاق سب کا قول ہے کہ سوائے رنجِ مفارقت، سفرِ غربت؛ جان کی خیر ہے، سب آملیں گے۔ بس اب مجھے رخصت کرو۔ صبح کو خدا جانے کس وقت بیدار ہو۔ ملکہ نے کہا: واہ! بعد مدت ایک غم خوار، محرمِ اسرار ہاتھ آیا تھا، وہ بھی اتنا جلد چلا۔ طالع بر سرِ کچی ہے، بے لطف زندگی ہے۔ دیکھیں یہ برے دن کب جاتے ہیں اور اچھے کیوں کر آتے ہیں! استاد:

ایک عالم کو آزما دیکھا	جس کو دیکھا، سو بے وفا دیکھا
حالِ بد کا شریک، دنیا میں	نہ برادر، نہ آشنا دیکھا
کیوں دلا! ہم نہ تجھ سے کہتے تھے	جی لگانے کا کچھ مزا دیکھا
مٹ گیا ایک دم میں مثلِ حباب	یاں ذرا جس نے سر اٹھا دیکھا
سچ ہے، دنیا مریض خانہ ہے	رنج میں سب کو مبتلا دیکھا

کیف میں، کم بہت نوازش ہے عشقِ خواباں میں جو نشا دیکھا
آخر کار وہ رات باتوں میں کٹی، صبح ہوئی، پو پھٹی۔ تو تارِ خست ہوا۔ چلتے وقت ملکہ نے تھوڑا حال اپنا
پرچے پر تحریر کر دیا، کہا: جہاں شاہ زادے سے ملاقات ہو، یہ خط نشانی دے کر، جو کچھ دیکھا ہے، زبانی بیان
کرنا۔ تو تا وہ رقیمہ شوق لے کر راہی ہوا۔ شہر بہ شہر خستہ جگر ڈھونڈھتا پھرتا تھا۔ ایک روز قریبِ شام وہ
سرگشتہ، ناکام تھک کر؛ لبِ چشمہ کچھ درخت تھے، اُن پر بیٹھ کر سیلِ سرشک چشمِ پرِ نم سے بہاتا تھا۔ اُسی
دن حسبِ اتفاق جانِ عالم اور انجمن آرا تو تے کی صورت بنائے اُسی درخت پر آئے۔ یہ تو تا، ہم جنس سمجھ
دیکھنے لگا۔ وہ دونوں مضطربِ الحال، پُر ملال ایک ٹہنی پر بیٹھ گئے۔ تو تا سمجھا کہ یہ منقارِ بستہ میری طرح سے
دلِ خستہ ہیں، پھر رونے لگا۔ انجمن آرا نے کہا: جانِ عالم دیکھنا! یہ تو تا روتا ہے؛ شاید ہماری صورت مصیبت
دیدہ، مصائب کشیدہ ہے۔ تو تا باتیں تو سمجھتا تھا، پھر بیٹھا اور بولا: خدائے رحیم تمہیں وہ رنج نہ دے، عدو
بھی تمہارا یہ ستم نہ دیکھے؛ مجھے وہ غم ہے اور دل پر ایسا الم ہے کہ ہر دم یہ دُعا ہے دشمن کا دشمن یہ صدمہ جاں
کاہ اور ایسے روز سیاہ نہ دیکھے۔ میر سوز:

جو دم لیتا ہوں تو شعلہ جگر کا، جی جلاتا ہے
جو چپ رہتا ہوں تو اندر ہی اندر جان کھاتا ہے
جو کچھ احوال کہتا ہوں تو سننے والے، روتے ہیں
نہیں کہتا ہوں تو کوہِ الم سینہ دباتا ہے
جو جنگل میں نکل جاتا ہوں تو سب دشت پھنکتا ہے
کبھی جو شہر میں آتا ہوں تو گھر بھول جاتا ہے
پہاڑوں میں اگر پھرتا ہوں، ٹکڑے ہو کے اڑتے ہیں
جو دریا پر کبھی جاتا ہوں، سر پر خاک اڑاتا ہے

مجمع رنج و محن، غریق شطّ حَفّتِ ہمہ تن ہوں۔ محسن میرا خانماں آوارہ ہوا، یہ ندامت ہے۔ مفارقت اُس کی ظلم ہے، قیامت ہے۔ اِس کے ورائے، تازہ حال یہ دیکھا ہے کہ ایک عاشقِ صادق اپنے معشوق سے جدا ہے، غیر جنسوں میں اسیر بلا ہے۔ اُس کے ناوکِ آہ سے چھاتی سوراخ دار ہے۔ سنانِ نالہ سینے کے پار ہے۔ اگر گریہ وزاری یا تڑپ اور بے قراری اُس کی بیان کروں؛ پتھر، پانی ہو کر بہہ جائے۔ سیماب کی چھاتی خجلت سے پارہ پارہ ہو؛ راہ چلتے، ان جان کور حم آئے۔

جانِ عالم یہ سن کر پھر بیٹھا، پوچھنے لگا: وہ کون تھا جو سرگشتہ و آوارہ دشتِ ادبار ہوا؟ اور وہ کون ہے جو نا جنسوں میں گرفتار ہوا؟ توتے نے اِن کی داستانِ گزشتہ اور ملکہ کا حال بیان کیا۔ انجمن آرا ملکہ کا نام سن کر شگفتہ خاطر ہوئی۔ دونوں نے درخت سے اتر کے صورت بدلی۔ توتا، پہچان کر پاؤں پر گرا۔ شہ زادہ گلے سے لگا کر خوب رویا، کہا: اے ہمد! تم سے جو ہم جدا ہوئے، کس کس رنج و مصیبت میں مبتلا ہوئے۔ دشت بہ دشت، کوہ بہ کوہ خراب و خستہ، در بہ در محتاج پھرے؛ تم اُس دن کے گئے آج پھرے۔ پھر ملکہ کا حال پوچھا۔ اُس نے خط حوالے کیا۔ پہلے انجمن آرا نے آنکھوں سے لگایا، دل نے قرار پایا۔ مضمون اضطراب، بدحواسی کا مطلب سرنامے سے کھلا کہ جانِ عالم کی جگہ ”ملکہ“ اور ملکہ مہر نگار کی جا ”رقیمہ شوقِ جانِ عالم“ لکھ دیا تھا۔ اس انتشارِ طبیعت کو سوچ کے شہ زادے کے ہوش گم ہوئے۔ بس کہ نامہ شوقیہ پیچ و تابِ دل اور اشتیاقِ ملاقات میں تحریر تھا؛ جانِ عالم جب اُس کو کھولتا تھا، کاغذ بولتا تھا۔ اور اثرِ شوقِ ہم آغوشی سے ہر بار خط ہاتھ میں لپیٹا جاتا تھا۔ مضمون مکرر سو سو حسن طلب دکھاتا تھا۔ مولف:

نامہ شوقیہ جب میں نے رقم اُس کو کیا

سو جگہ مضمون تب اُس میں مکرر ہو گیا

آنسو دم تحریر، یعنی لکھنے کے وقت جو خط پر ٹپکے تھے؛ دھبے اور نشان اُس کے دیدہ منتظر، چشمِ حیرت زدہ کی طرح ہر سطر پر کھلے تھے، اور سرخ ہالہ ہر حرف نے نکالا تھا۔ ایک جدولِ خونی ہویدا تھی، لہو رونے کی کیفیت پیدا تھی۔ لکھا تھا، حافظ:

از خونِ دل نوشتم نزدیکِ دوست نامہ
إِنِّي رَأَيْتُ دَهْرًا مِّنْ هَجْرِكَ الْقِيَامَةِ

شعر:

سوادِ دیدہ حل کردم، نوشتم نامہ سوی تو
کہ تا ہنگام خواندن چشم من افتد بروی تو

اے یارِ وفادار، صادقِ الاقرار! اللہ تجھے سلامت رکھے۔ شرحِ اشتیاق، داستانِ فراق قصہ طول و طویل ہے؛
زندگی کا بکھیڑا، عرصہ قلیل ہے۔ اگر ہماری زیست منظور ہے، جلد آؤ، صورت دکھاؤ۔ نہیں تو تأسف
کرو گے، پچھتاؤ گے۔ تم نے آنے میں اگر دیر کی، تو ہم نے صدمہ ہجر سے تڑپ کر جان دی؛ مٹی کے ڈھیر پر
رورو کے خاک اڑاؤ گے۔ مولف:

شکل اپنی ہم کو دکھلاؤ خدا کے واسطے
جان جاتی ہے، اجی آؤ خدا کے واسطے

کوئی دم کا سینے میں دم مہمان ہے، نام کو جسم میں جان ہے۔ فلک نے ہماری صحبت کا رشک کھایا، بے تفرقہ
پردازی ظالم کو چین نہ آیا۔ روز و شب رنجِ جدائی سے جان کو کھوتے ہیں۔ اتنا کبھی کا ہے کو کسی دن ہنسے تھے،
جیسا بلک بلک کر فرقت کی راتوں میں روتے ہیں۔

میر:

بے تابی دل کسے سنائیں
یہ دیدہ تر کسے دکھائیں

تمہاری تقریرِ دل پذیر ہر دم بر نوکِ زباں ہے، بے تصور سے باتیں کیے چین آرام کہاں ہے۔ استاد:
یہ جانتے، تو نہ باتوں کی تجھ سے خو کرتے
ترے خیال سے پہروں ہی گفتگو کرتے

ہمارے تڑپنے سے ہمسایہ سخت تنگ ہے۔ دولت سرازنداں سے تیرہ و تنگ ہے۔ میر:

گریوں ہی رہے گی بے قراری تو ہو چکی زندگی ہماری

وحشت پیرامونِ حال ہے۔ ہر گھڑی فرقت کی، ماہ ہے۔ جو پہرے وہ سال ہے۔ میر:

دل کوئی دم میں خون ہووے گا آج کل میں جنون ہووے گا

تمہاری صورت ہر پل رو بہ رو ہے۔ جس طرف دیکھا، تو ہی تو ہے۔ چشمِ فرقت، دیدہ دریا بار ہے۔ آنکھ نہیں، چشمہ آبشار ہے۔ افسوس تو یہ ہے جن آنکھوں کو تم پر غم نہ دیکھ سکتے تھے، اُن سے خون کے دریا بہہ گئے۔ مؤلف:

تم نے نہ ہماری، پر، خبر لی چھاتی پتھر کی، کیوں جی، کر لی دن رات کی وہ صحبت تمہارے ساتھ کی جب یاد آتی ہے؛ نیند اچھٹی ہے، بے چینی کی رات پہاڑ ہو جاتی ہے، کاٹے نہیں کٹتی ہے۔ چارپائی تنہائی میں پلنگ بن کر کاٹے کھاتی ہے، بالمش پر نیند اڑاتی ہے۔ خواب میں سونے کا خیال نہیں۔ کھانا پانی ہجر میں حرام ہے، حلال نہیں۔ وہ سر، جو اکثر آپ کے زانو پر رہا ہے، اُس کو سو سو بار بالمش و بالیں پر دے پٹکا ہے۔ مؤلف:

جس میں بانہیں تری حماں تھیں طوقِ حسرت میں اب وہ گردن ہے میرے جاگنے کے، اے پیارے! ستارے شاہد ہیں۔ گواہ شرعی زاہد ہیں۔ مرغِ سحر کو بے قراری سے چونکاتی ہوں۔ موزن کی نیند آہ و زاری سے اڑاتی ہوں۔ شبِ وصل یہ ہمیں جگاتے تھے، ستاتے تھے؛ اب ہجر کی رات ہم انہیں سونے نہیں دیتے ہیں، مَن مانتے بدلے لیتے ہیں۔ دل ہر ساعت گھڑی سے زیادہ نالاں ہے، ہر پہر گجر سے فزوں شور و فغاں ہے۔ چشمِ ثوابت و سیار معائنہ حال زار، پُر ملال سے بہ صد حیرت وا ہے۔ چرخِ گرداں میری گردش دیکھ کر چکر کر رہا ہے۔ استاد:

کھالے تھوڑا زہر منگا، ہم اور کہیں تم اور کہیں

کیا لطف ہے ایسے جینے کا، ہم اور کہیں تم اور کہیں

افشائے حال باعثِ ندامت، موجبِ دشمنوں کی خوشی کا، سببِ دوستوں کے ملال کا ہے۔ لا اعلم:

دلِ من داند و من داند و داند دلِ من

اگر جیتے جی کبھی مل جائیں گے، رنجِ فرقت کے دکھڑے مفصلِ زبانی کہہ سنائیں گے۔ اور جو فلک کو یہ نہیں منظور ہے تو انسان بہ ہر عنوان مجبور ہے؛ یہ حسرت بھی درگور، گور میں لے جائیں گے۔ سعدی:

اے بسا آرزو کہ خاک شدہ

بہ خدا نمازِ پنجگانہ میں یہ دعا ہے، جامعُ المتفرقین سے یہی التجا ہے کہ تم سے جلد ملاقات ہو، باہم شکوہ و شکایت ہو۔ دلِ بے قرار تسکین پائے، جانِ زار کو چین آئے۔ زیادہ دیکھنے کا اشتیاق ہے، اشتیاق ہے۔ شام و پگاہ جدائی کا صدمہ جاں کاہ سخت شاق ہے، شاق ہے۔ خوگر و صل، ہجر کے الم کا مبتدی ہے یا مَشاق ہے۔

یہ خط کا مضمون جو پڑھا، دونوں نے رو دیا۔ از سرِ نو مع سرِ نامہ سرا سر وہ نامہ بھگو دیا۔ اُس رات کو تو چار و ناچار وہاں مقام کیا؛ صبح ہوتے ہی صورت بدلی، کوچ کا سر انجام کیا۔ آگے آگے تو تارہ بر، پیچھے پیچھے وہ دونوں تیز پڑے۔

پہنچناشہ زادہ والا جاہ کا مرکب صبا پر

مع انجمن آرا ملکہ مہر نگار کے پاس بہ ہمراہی رفیق کامل سبز لباس اور
مطلع ہونا وہاں کے بادشاہ کا، بھیجنا سپاہ کا، پھر بدولت نقش مطیع ہو جانا
اُس فوج کا، داخلہ لشکرِ دریا موج کا

نظم:

پلا دے تو ساقی مے لالہ فام	ہوا چاہتا ہے یہ قصہ تمام
وہ مے دے کہ ہوں دور دل سے الم	کہ ہوتے ہیں معشوق و عاشق بہم
جدائی کے ایام طے ہو چکے	شب ہجر میں خوب سا رو چکے
مچا دوں کوئی دم بھلا چہچہے	کہ رنج جدائی بہت سے سہے
مثل ہے یہ مشہور اے ذی شعور	کہ ہے رنج کے بعد راحت ضرور

محسّر ان حال طالب و مطلوب و حاکیانِ حکایاتِ خوب و مرغوب لکھتے ہیں کہ وہ پرندہ ہوائے شوق یعنی
جان عالم مع ماہ لقا انجمن آرا اور طائرِ زمر دیں لباسِ دشتِ پیما، آٹھویں روز ملکہ کے پاس پہنچا۔ یہاں جس دن

سے توتار خصت ہوا تھا، ملکہ مہر نگار دونوں وقت بلاناغہ باغ میں آتی تھی، درخت خالی دیکھ کر گھبراتی تھی۔
بیش تر صبح و شام وہ ناکام، اُس درخت کے تلے جہاں توتا ملا تھا، یہ کہتی تھی، میرا سوز:

مانندِ جرس پھٹ گئی چھاتی تو فغاں سے

فریاد کو پہنچا نہ کوئی راہ رواں سے

اُس روز موافق معمول وہ دل ملول قریبِ شام درخت کے نیچے حزین وزار، توتے کے انتظار میں کھڑی تھی اور
آنکھ ٹہنی سے لڑی تھی۔ دیدہ خوں بار سے دریا اُڑا تھا، اشکِ مسلسل سے تادامن یا قوت اور موتیوں کی
لڑی تھی۔ جب دل سُختہ گھبراتا، تو سوزِ دروں مثلِ دُخاں لب پر آتا۔ جی بہلانے کو یہ غزل پڑھتی، مُؤلف:

آتشِ فرقت سے سینہ جب سے مجھڑ ہو گیا

باعثِ افشائے ذلتِ دم نہ مارا میں نے گاہ

نزع تک تو آمدِ جاناں کا کھینچا انتظار

کیا ڈراتا ہے ہمیں واعظِ سنا شورِ نُشور

اب جو ہنستا ہوں تو ہنستے ہنستے بھی گرتے ہیں اشک

فکر پھر کس کو ہو دیواں جمع کرنے کی سرور

دفعاً توتے نے سلام کیا۔ وہ خوش ہو کر بولی: اے قاصدِ نیک صداؤ ہدِ شہرِ سب! میرے سلیمان

حُسن و خوبی کا پتا، یا اُس یلقیس محبوبی کا سُراغ ہاتھ آیا؟ توتے نے کہا: اے ملکہِ عالمِ قدرداں! خبرداروں کو

خلعت و انعام دیتے ہیں، جب دوست کا پیغام پوچھتے ہیں، علیٰ الخصوص یہ خبرِ فرحت اثر! پہلے یہ ارشاد ہو کہ

اگر کچھ پتا بتاؤں گا، تو اُس کی اجرت کیا پاؤں گا؟ یہ سُن کے ملکہ کی جانِ رفتہ بدن میں آئی۔ یقین ہوا، اس نے

مفصل خبر پائی۔ یہ کہا، اُستاد:

پیغامِ دوست جلد تو پیغامِ برِ سنا

گھبرا کے دم ہی جائے نہ میرا کہیں اُلٹ

تو تاعرض کرنے لگا: حضور کا ارشاد واقعی بجا ہے، مگر ایسی خبر کا جلد کہنا، حُقم کا مقتضا ہے۔ اُستاد:

دفعۃً خوگرِ فرقت کو نہ دے مُژدہ وصل

خبرِ خوش نہیں اچھی جو یکایک ہووے

تو تا تقریر کو طول دیتا تھا۔ کبھی خوش، گاہ ملول کر دیتا تھا۔ ملکہ بے چین ہوئی جاتی تھی۔ ادھر شہزادے سے زیادہ انجمن آرا گھبراتی تھی۔ غرض نہ رہ سکی، صورت بدلی۔ جانِ عالم بھی مجسم ہو کے سامنے آیا۔ آپس میں عاشق و معشوق و عاشقِ خوب گلے مل مل کے روئے۔ غبارِ کُلفتِ پارینہ، داغِ مہاجرِ تِ دیرینہ دل کھول کر صفحہٴ سینہ سے دھوئے۔ رُونے کی آواز سے مغلانیاں، خواصیں جمع ہوئیں۔ جس کی آنکھ ان دونوں پر پڑی؛ دوڑ کر صدقے ہوئی اور پاؤں پر گر پڑی۔ جَلَّ جَلالہ! حُسنِ خوب سے، کوئی چیز زیادہ دلکش اور محبوب نہیں۔ دوست تو دوست ہے، دشمن غش کر جاتا ہے۔ لڑکا ہو یا بوڑھا، شیدا نظر آتا ہے۔ مال تو کیا مال ہے؛ سوت کی اُنٹی بھی اگر پاس ہو، تو اُنٹی ماری سے خریدار بن جاتا ہے۔ جان عزیز نہیں، حرمت کچھ چیز نہیں۔ غلام کی غلامی پر آقا فخر کرتا ہے۔ جانِ تازہ پاتا ہے جو کوئی کہتا ہے کہ: یہ اُس پر مرتا ہے۔ عیاذُ باللہ یہ امر محمود نہیں۔ اس میں غیر ضرر کچھ سود نہیں۔

غرض کہ خرم و خنداں بارہ دری میں آئے۔ انجمن آرا سے ملکہ نے حال پوچھا۔ اُس نے دیو کا اٹھالے جانا، باغ کی بے سرو پائی؛ پھر جانِ عالم کی رسائی اور سفید دیو کا آنا، باہم کی لڑائی، پھر اُس کو قتل کر کے آفت سے چھڑانا؛ اپنی پیادہ پائی، صحرا اُوردی، ہوا گرم، پاؤں کا ورم؛ پھر وہ عملِ جوگی کا بتایا ہوا شہ زادے کا سکھانا، بادِ ہوائی سفر، توتے سے درخت پر مل جانا سنا دیا۔ پھر اُس نے جانِ عالم سے سرگزشت پوچھی، اپنی صُعبت کہی۔ گزشتہ کا حال میں ذکر کر کے، جو کچھ دھیان بندھا، پھر سب رُونے لگے۔ تو تابد مزہ، خفا ہوا، کہا: صاحبو! اب یہ قصہ بکھیڑا دور کرو، سجدہٴ شکر بجالاؤ، کھیلو کھاؤ، ہنسی خوشی کا مذکور کرو۔ یاد رکھو یہ بات: گزشتہ را صلوات۔

مصحفی:

جُز حسرت و افسوس، نہیں ہاتھ کچھ آتا
ایامِ گذشتہ کو کبھی یاد نہ کیجے
ملکہ بولی: اے شیریں مقال، مبارک قدم، نجستہ فال! شہ زادے کے برابر عقل کا دشمن کسی نے دیکھا نہ سنا
ہو گا۔ سوز:

معلوم ہم کو دل کے سلوکوں سے یہ ہوا
نادان ہے جو دوست، وہ دشمن ہے جان کا

اس نے جتنی محنت و مشقت اٹھائی، اپنی بد عقلی کی سزا پائی۔ بھلا عالم تنہائی میں جو کچھ کیا سو کیا؛ دو تین بار اپنے
ساتھ ہم دونوں کو خراب، آفت کا مبتلا کر چکا ہے، آگے دیکھیے کیا ہوتا ہے۔ یہ کہہ کر، در بہ روئے دشمنان
بند، دوست بادلِ خُر سند باہم بیٹھے اور دور سا غربے دُغْدَعۃً فَلکِ تَفْرِقۃً پسند و سِفْلۃً پرور شروع ہوا۔ مَطْرِب نے
ساز کی ناسازی پر گوشمالی دی، صدائے عیش و طرب بلند ہوئی۔

یہ خبر بارہ دری میں مشتہر ہوئی اور وہاں کے بادشاہ کو پہنچی کہ ایک مرد صاحب جمال، دوسری عورت
پری تمثالِ ملکہ کے پاس تازہ وارد ہوئی۔ کہنے لگا: الحمد للہ گھر بیٹھے یہ عنایت پروردگار ہے۔ نصیب چمکا ہوا
ہے، طالع یار ہے۔ ایک موجود تھی، دو اور آئے۔ اُسی دم دو ہزار سوارِ جرّار اور دو سپہ سالارِ تجرّ بہ کار نگہ بانی
کو بھیجے۔ جانِ عالم نے یہ ماجرا سنا، کہا: فَضْلِ الہی چاہیے، بعدِ مدّتِ مدید یہ صحبتِ ہمدیگر میسر ہے، صُبْح کو سمجھ
لیں گے۔ سوار تو باغ گھیرے کھڑے رہے، یہاں تمام شب جلسے بڑے رہے۔

جس وقت خُسرو خاور آرام گاہِ مشرق سے برآمد ہو کے جلوہ گرِ تختِ زنگاری ہوا اور سپہ سالارِ انجم مع
سوار، پیدل ثوابت و سیارہ کے، کوہِ مغرب کی طرف فراری ہوا؛ جانِ عالم حَمَام سے غسل کر کے نکلا۔ اُس لوح
سے اسمِ تسخیر پڑھتا باغ کے دروازے پر آیا۔ جس کی نگاہ پڑی، دبدبہ شوکت اور اسم کی برکت سے آداب

بجالایا، دست بستہ روبہ رو آیا۔ وہ دو ہزار سوار مع سپہ سالار فرماں بردار ہوئے؛ پھر تو دروازہ بہ گشادہ پیشانی کھولا۔

یہ خبر وحشت اثر اُس بادشاہ کو پہنچی؛ اور سوار پیادے، لڑائی کے آمادے بھیجے۔ وہ بھی جب سامنے آئے، گھبرائے، حلقہ غلامی کان میں ڈالا، جنگ کا خیال نہ رہا۔ پھر تو مشہور ہوا کہ ساحر ہے۔ المختصر، تمام فوج آکر شریک ہوئی۔ اُس وقت وہاں کا تاج دار طیش کھا کے سوار ہوا۔ کہاں یگہ سوار، کجا انبوہ بے شمار! تلوار چلی، دس بارہ زخمی ہوئے، کچھ جان سے گئے۔ اور فوج نے نرغا کر جان سے تو نہ مارا، کمندوں میں پھنسا لیا اور جانِ عالم کے حوالے کیا۔ شہ زادہ عالی حوصلہ خوفِ خدا سے اور نحوستِ طالعِ نارسا، کج ادا سے مثلِ بید کا نپا اور فرمایا: اللہ وہ وقت کسی کو نہ دکھائے جو اپنی فوج یا رعیتِ حاکم سے ناراض ہو۔ دوست دشمن ہو جائے، عداوت سے پیش آئے۔ یہ ارشاد کر کے اُس سے بغل گیر ہوا، برابر بٹھایا، قتل سے ہاتھ اٹھایا۔ وہ بے چارہ نادِم و پشیمان، سر در گریباں، گھٹنے پر گردن جھکا، مُنْفَعِل، خاموش بیٹھا۔ شہ زادے نے کہا: مسافر کُشی صِفَتِ شاہی سے بعید ہے۔ ہم تمہارے مہمان تھے، تم نے دعوت کے بدلے عداوت کی؛ اللہ کو یہ بات پسند نہ ہوئی، عبرت کا تماشا دکھایا۔ یہ تخت، یہ سلطنت آپ کو مُبارک رہے۔ بندہ غریبِ دیار، کمر باندھے چلنے کو تیار ہے۔ اس لڑائی کا قصہ، فسانہ ہو جائے گا۔ امروز یا فردا یہ مسافر روانہ ہو جائے گا۔ وہ اس کی فصاحت و بلاغت اور یہ سیر چشمی دیکھ کر حیران ہوا، کہ دشمن کو گرفتار کیا، پھر ملک بخش دیا۔ سر جھکا کر بولا: بہ خدائے عزّ و جلّ لائقِ حکومت، قابلِ سلطنت آپ کی ذاتِ فرخندہ صفات ہے۔ جانِ عالم نے کہا: آپ یہ اپنی تعریف کرتے ہیں، وگرنہ من آنم کہ خوب می دانم۔

القِصّہ، وہ مجوب ہو کر رخصت ہوا۔ فوج کو صلح جو ثابت ہوئی، اپنے بادشاہ کے ہمراہ چلی گئی۔ جب یہ جنگِ زرگری ہو چکی؛ مکان پر آکر بہت تیاری اور تکلف سے دعوت کی اور عذرِ تقصیر کر کے عفو کا اُمیدوار ہوا۔ شہر والے یہ خبر سُن کے ایسے مشتاق ہوئے کہ غول کے غول آنے لگے۔ روز باغ کے دروازے پر میلا رہتا تھا، کسی وقت وہ کوچہ نہ اکیلار ہتا تھا۔

پھر جاسوس، شتر سوار، ہر کارے فوج کے تجسس میں بھیجے۔ چالیس منزل پر لشکر ملا۔ جانِ عالم کی مفارقت سے کسی میں جان نہ تھی۔ فرمانِ مہری دیکھ کر سب نے جانِ تازہ پائی، مہر آنکھوں سے لگائی۔ رات دن کوچ کرتی، بیس پچیس دن میں بہ رسم یلغار، فوج داخل ہوئی۔ شہ زادہ لشکر کو ملاحظہ کر کے مسرور ہوا، ملال بھولا، رنج دور ہوا۔ ارکانِ سلطنت نے ملازمت حاصل کی، سب نے نذر دی۔ موافقِ قدر و منزلت خِلعت اور انعام خاص و عام کو مرحمت ہوا۔ اور رعایا بربایا، بازاری، دکان دار، اہل حرفہ کو بھی کچھ دیا۔ فوج کے سرداروں کو خِلعتِ جواہر نگار، سپر و شمشیر مَرصع کار عنایت کر کے، دو ماہہ تمام فوج کو انعام میں دیا۔ از سر نو لشکر چمکا دیا۔ پھر وہاں سے کوچ ہوا۔ وہی راہ میں جلسے، اختلاط، فسانے، حکایات، عیش و نشاط۔ توتاہنساتا، رمز و کنایے کرتا، لطیفے سناتا، دل بہلاتا جاتا تھا۔ ہر صُبح باخاطرِ شگفتہ مثلِ نکبتِ گل کوچ۔ ہر شام بسانِ فصل بہار بہ آسائش مقام۔ روز و شب بہ راحت و آرام کبھی کوچ، کبھی مقام کرتے چلے۔

وَرُوْدِ عَسَاكِرِ فِیروزِی اثر صحرائے ہمیشہ بہار میں

و فورِ سرما، شدتِ برد و دشت و کہسار میں۔ کیفیتِ باہم کے جلسے کی،

ترقیِ شراب کے نشے کی۔ خیالاتِ فاسد آنا، توتے کا سمجھانا،

پھر شہ زادے کا پچھتانا

ناگاہ ایک روز گزرِ موکبِ باحشمت و جلال، فرو شوکت سے، ایک صحرائے باغ و بہار، دشتِ لالہ زارِ بے ملال میں ہوا۔ فضائے صحرا قابلِ تحریر۔ کیفیتِ دشتِ گلشنِ آسالا ئقِ تقریر۔ بوئاس ہر برگ و گل کی رشکِ مشکِ اذفر۔ صفحہِ بیاباں مُعَبَّر و مُعَطَّر۔ چشموں کا پانی صفا میں آبِ گہر سے آبِ دار تر، ذائقے میں بہ آرز شیر و شکر۔ چلے کے جاڑے، کڑا کے کی سردی تھی، گویا کہ زمین سے آسمان تک تیخ بھر دی تھی۔ پرند چرند اپنے اپنے آشیانوں اور کاشانوں میں جمے ہوئے بیٹھے، بھوک اور پیاس کے صدمے اٹھاتے تھے، دھوپ کھانے کو باہر نہ آتے تھے، قصد سے تھر تھراتے تھے۔ سردی سے سب کا جی جلتا تھا، دمِ تقریر ہر شخص کے منہ سے دھواں دھار دھواں نکلتا تھا۔ آواز کسی کی کان تک کسی کے کم جاتی تھی، منہ سے بات باہر آئی اور جم جاتی تھی۔ مارِ سیاہ اوس چاٹنے باہر نہ آتا تھا، سردی کے باعث دُم دبا کے بانہی میں دبکا جاتا تھا۔ زمانے کے کاروبار میں خلل تھا، ہر ایک دستِ درِ بغل تھا۔ عاشق و معشوق بھی اگر ساتھ سوتے تھے؛ گھٹتے تھے، مگر گھٹنے

پیٹ سے جدا نہ ہوتے تھے۔ اشکِ شمع انجمنِ لگن تک گرتے گرتے اُلاتھا، پروانوں نے گرد پھرتے پھرتے ٹٹولا تھا۔ شعلہ کانپتا تھا، فانوس کے لحاف میں منہ ڈھانپتا تھا۔ شمع کا جسم برف تھا، پگھلنے کا کیا حرف تھا۔ ہر سنگ کے سینے میں آگ تھی، گواہِ شرعی شرع تھا، لیکن سردی کو بھی یہ لاگ تھی اور جاڑے کا ایسا اثر تھا کہ سلیں کی سلیں جچی پڑھی تھیں، فولاد سے زیادہ کڑی تھیں۔ تنورِ فلک چارم کی چھاتی سرد تھی۔ گلخن میں یہ بروقت تھی کہ کشمیر گرد تھی۔ لُنجوں نے بٹیر پکڑے، لوے لولوں کے ہاتھ آئے، لنگڑے ہرن باندھ لائے۔ سر زمین ہند میں مُردے نہ جلتے تھے، زندوں کے ہاتھ پاؤں گلتے تھے۔ آتشِ رُخسارِ گلِ شبنم نے بُجھائی تھی، باغ میں بھی جاڑے کی دُہائی تھی۔ اُس برگ و بار کی، صنعت پروردگار کی دکھاتی تھی، مُرَصَّع کاری یک لخت نظر آتی تھی۔ دانہ ہائے اشکِ شبنم، خواہ بڑے یارِ یزے تھے، ہر شجر کے برگ و بار میں الماس اور موتیوں کے سبک آویزے تھے۔ عذارِ لالہ حرارِ شکِ زعفران تھا۔ طلائی درختوں کی ٹہنیاں، کہربائی پتے، بہار میں رنگِ خزاں تھا۔ اس سردی کا کہیں ٹھور ٹھکانا ہے، حِمام پر یہ پھبتی تھی کہ برفِ خانہ ہے۔ آگ پر لوگ جی نثار کرتے تھے، زردشت کا طریق اختیار کرتے تھے۔ اُسی سردی کا یہ وُفور ہے کہ آج تک بتوں کی سرد مہری مشہور ہے۔ آفتابِ عازمِ بُرجِ حمل تھا، آتشِ پرستوں کا عمل تھا۔ زیستِ سَمندر کے عنوان تھی، آگ میں خلقت کی جان تھی۔ عاشق تو کیا، معشوق ٹھنڈی سانس بھرتے تھے، گرمی نہ کرتے تھے۔ دانت سے دانت بچتا تھا۔ ہونٹِ نیلم کو شر ماتے تھے، پان کے لاکھے میں سوسن کی پنکھڑی سے نظر آتے تھے۔ عاشق تن، پریوں کو ساتھ لے کے سوتے تھے، اس پر بچھونے گرم نہ ہوتے تھے۔ عالمِ اللہ کا جاڑے میں اُلمست تھا۔ جس کو دیکھا، آتش پرست تھا۔ جاڑے سے اُس دشت میں ایسا پالا پڑا، تمام اہلِ لشکر کو تپ لرزے کا عالم تھا۔ بانکے ترچھے خود بہ خود اینٹھے جاتے تھے، ڈھال تلوار کھڑکھڑانے کے عوض دانت کڑکڑاتے تھے۔ تینچے، چقماق، پتھر کِلے؛ لاٹھی سے بدتر تھے۔ بندوق میں لاگ نہ تھی، چانپ کے پتھروں میں آگ نہ تھی۔ اور ٹوڑے دار کا یہ حال تھا: بوجھ کندھا توڑتا تھا، قدم اٹھانا محال تھا۔ ٹوڑا ہر ایک، گل تھا؛ توتے کی جگہ شورِ بلبل تھا۔ ملائم لوگوں کے حواس جم گئے تھے، جگنو کو چنگاری کے دھوکے میں اٹھانے کو تھم گئے تھے۔ اور ہوش

ایسے کانپتے تھے؛ کپچوے کی مٹی کو الاؤ سمجھ، پھونکتے پھونکتے ہانپتے تھے۔ سردی بس کہ کارفرما تھی، ایک کو دوسرے کی تمنا تھی۔ یہاں تک جاڑے کا زور شور عالم گیر ہوا تھا کہ گرہ نار، زمہریر ہوا تھا۔

جانِ عالم نے فرمایا: آج خیمہ ہمارا یہیں ہو۔ جس دم تمام لشکر نے مثل در مثل قیام کیا، خود مُتوجہ سامانِ عیش و نشاط ہوا۔ ملکہ اور انجمن آرا سے پری پیکر محبوب۔ توتا مُصاحبِ بے بدل، بہ دل مرغوب۔ گردش میں دورِ شرابِ ناب آیا، ساغر میں آفتاب آیا؛ الا، کشتی شراب کی، نہ بطِ مے چلتی تھی؛ نہ کباب بھنتے تھے، نہ آگ جلتی تھی۔ گلاس شراب کا برف کی قفل کو شرماتا تھا، قطرہ مے اُس میں گرتے ہی جم جاتا تھا۔ مینائے بے زباں کے مُنہ پر روئی تھی، ایسی سردی ہوئی تھی۔ گلابیٹھا تھا؛ جب بہت غل کرتی، تب قُلقل کرتی۔ لبِ ساغر خُشک، جسم پر پسینا تھا؛ پانی کا پیالہ فخر آگینہ تھا۔ جاڑے کا لشکر میں ہر طرف شور و غل تھا۔ بازار میں روئی کا لین دین بالکل تھا۔

جب دورِ آفتاب ماہ جبینوں میں چمکا؛ عالمِ سرور میں، نشے کے وفور میں جانِ عالم کو خیالِ نزدیک و دور آیا۔ دل میں سوچا کہ اتنے عرصہ دراز، زمانہ دیر یاز تک ملکہ اور انجمن آرا کو ہم سے فرقت، غیروں سے قربت رہی؛ رنڈی کا اعتبار کیا ہے، یہ قوم قدیم سے بے وفا ہے۔ فردوسی:

اگر نیک بودے سر انجام زن

زناں را ”مزن“ نام بودے نہ ”زن“

یہ نشیب و فراز جو ذہن میں آیا؛ جلی گئی باہم ہونے لگی، کج بخشی صحبت کا لطف کھونے لگی۔ وہ سبز پوش، خانہ بدوش، موقع شناس، مزاج داں، دل سوز، ادب آموز، بے زباں بلبل ہزار داستاں دل کا حال جانتا تھا، اڑتی چڑیا پہچانتا تھا؛ سمجھا: جانِ عالم کی طبیعت کبیدہ ہوئی۔ قریب وہ وقت آیا چاہتا ہے کہ ایسی گفتگو آغاز ہو، جس کا انجام یہ صحبت درہم و برہم کرے۔ زندگی سب کی تلخ ہو، ہر کلمہ نبات کا، کارِ سم کرے۔ بات کو کاٹ، طبیعت کو اُچاٹ، کہنے لگا: شہ زادہ عالم! نشہ اس کیفیت سے حرام ہے کہ اس کی ترقی میں عقل کو تنزل ہوتا ہے۔ خیالِ بیہودہ، لا طائل آتے ہیں، احسان بھول جاتے ہیں۔ فقط گمانِ بے جا اور خیال، وہ بھی نشے کے حال

حکایتِ ہوش رُبا، نقلِ عبرت خیز، حیرت افزا قاضی مُنتشرِع اور مُفتی صاحبِ وَرَع کی

قاضی کا ایمان کھونا، بھاج پر فریفتہ ہونا۔ اس کا انکار کرنا، قاضی کا مفتی میں
بے گناہ سنگسار کرنا۔ اس کی جان بچ جانا، بادشاہ کا آنا۔ سب حال ظاہر ہونا،
عورت کی پاک دامن سے ماہر ہونا

توتے نے کہا: جناب امام جعفر صادق علیہ السلام سے منقول ہے کہ بنی اسرائیل میں ایک بادشاہ تھا
مُتَدِیْن، نیک طینت، باصفا، سخی، شجاع، عابد، پارسا۔ اس کے عہدِ دولت میں دو بھائی تھے: ایک تو شہر کا
قاضی، دوسرا مفتی۔ بہ ظاہر مردِ مسلمان، صاحبِ ایمان۔ مفتی کی بی بی نہایت شکیلہ، بہت جمیلہ تھی۔ اتفاقاً
عندِ الضَّرورت مفتی کو بادشاہ نے کہیں دو چار منزل بھیجا۔ وہ اپنی عورت، دمِ رخصت بھائی کو سوئپ گیا۔ قاضی
گاہ گاہ خبر کو اس عورت کے پاس جاتا تھا۔ پردہ اسی واسطے خوب ہوتا ہے۔ جتنا دنیا کا قصہ بکھیڑا ہے، سب
آنکھوں سے دیکھا سنا ہے۔ وہ توبہ درجہ حسین تھی؛ شیطان علیہ اللعن نے ورغلانا؛ قاضی کی آنکھ پڑی،
فریفتہ ہوا۔ چند روز میں ولولہ طبیعت حد سے فُزوں، بلکہ قریب جنوں ہوا؛ مگر وہ عورت جیسی خوب صورت
تھی، اس سے زیادہ عصمت و عِفّت رکھتی تھی۔ ایسا حسنِ حسن اتفاق سے ہوتا ہے۔

قاضی نے ایک روز اس سے سوالِ وصال کیا۔ اس نے اس امرِ بد سے اَز حد انکار کر کے، خوشامد کا کچھ نہ خیال کیا۔ قاضی سمجھا: یہ راضی نہ ہوئی اور نہ ہوگی۔ خَفَّت میں دو اندیشے ہوئے: ایک تو محرومیِ وصال، دوسرے افشائے راز کا ملال؛ گھبرا کر بادشاہ سے عرض کی: دمِ رخصت میرا بھائی اپنی جو رومجھے سوئپ گیا تھا؛ اس فاحشہ نے اس کی غیبت میں زنا کیا، مجھے ثبوتِ کامل ہوا۔ بادشاہ نے مردِ متشرع سمجھ، صاحبِ زہد و ورع جان کر اختیار دیا۔ قاضی نے اس کو تنہا لے جا کر سمجھایا کہ اب تک خیر ہے، مجھ سے راضی ہو؛ نہیں، بڑا اثر ہو گا، بے سود تیری جان کا ضرر ہو گا۔ دل پر جبرِ اختیار کروں گا، تجھے سنگسار کروں گا۔ وہ عورت شیرِ صفت اس کی گیدڑ بھبکی سے نہ ڈری، مرگ پر راضی ہوئی۔ اس کم بخت شہوت پرست نے شہر کے باہر لے جا، اس کو سنگسار کیا۔ خلقِ خدا عبرت کناں، خائف و لرزاں اپنے اپنے گھر پھری۔ وہاں حافظِ حقیقی نے شیشہ حیات اس نیک صفات کا سنگِ ستم قاضی سے بچالیا، ٹھیس نہ لگی۔ خواہشِ بے جا میں ایسا ہی ہو جاتا ہے، عقل پر پتھر پڑ جاتے ہیں۔ شب کو عورت پتھر سرکا، ایک سمت پیادہ پاروانہ ہوئی۔

جنگل میں ایک ویرانی رہتا تھا، مرد خدا پرست۔ بستی کو چھوڑ، اہلِ دُنیا سے منہ موڑ دشت بسایا تھا، ویرانے میں گھر بنایا تھا۔ یہ جب وہاں پہنچی، اس حق پرست نے اس کی غریبِ الوطنی پر رحم کھایا۔ لڑکا اس کا خُرد سال تھا؛ اس کی خبر گیری، خدمت کو اپنے پاس رکھ لیا۔ اس ویرانی کا ایک غلام سخت نُطفہ حرام تھا، بد ذات، گیدی۔ مثلِ مشہور ہے: لَا خَيْرَ فِي عَيْدِي۔ رنڈی جوان دیکھ کر عاشق ہوا۔ بہت سی چاپلوسی کی، وہ دُھب پر نہ چڑھی۔ اس شقی نے ویرانی کا لڑکا ذبح کر کے، تہمتِ قتل اُس عورت پر کی۔ اولاد کی محبت مشہور ہے۔ امیر ہو یا فقیر، اس میں مجبور ہے۔ ویرانی کو بہ شدت رنج ہوا؛ لیکن وہ صابر و شاکر تھا، عورت سے کچھ نہ کہا، بجز وَضِينَا بِالْقَضَا۔ اور بیس دینار زادِ راہ دے کر رخصت کیا۔

وہ بے چاری مصیبت کی ماری چل نکلی۔ ایک شہر میں وارد ہوئی۔ بازار میں بھیڑ دیکھی، شور و غل برپا تھا، اور ایک شخص کو زنجیر و طوق میں پھنسا، کشاں کشاں لوگ لیے جاتے تھے۔ عورت نے پوچھا: اس سے کون سا جرمِ قبیح سرزد ہوا، جو ایسی آفت میں مبتلا کیا۔ لوگوں نے کہا: یہ بیس دینار کا قرض دار ہے، ادا کی

طاقت نہیں؛ اس کے بدلے یہاں کے سردار نے دار کا حکم دیا ہے۔ عورت کو زخم آیا، وہی ویرانی کے دینار دے کر قید سے چھڑایا۔ وہ مکار، بد باطن، عیار تھا۔ رنڈی جو خوب صورت دیکھی، جی بھر بھرایا، کہا: تو تو میری محسنہ ہے، میں تیرے ہمراہ رہوں گا، خدمت گزاری کروں گا۔ اس حیلے سے ساتھ ہوا۔

کچھ دور شہر سے نکلی تھی، راہ میں دریا ملا۔ یہ مدت سے نہائی نہ تھی، کپڑے بھی کثیف ہو گئے تھے؛ ایک طرف لباس دھو کر، نہار ہی تھی۔ ناگہاں ایک سمت سے دو جہاز وہاں آئے۔ اہل جہاز نے دیکھا: عورت قمر طلعت ہے، اسی حرام زادے سے حال پوچھا کہ یہ کون ہے؟ اس نے اپنی لونڈی بتایا۔ مول تول درمیان آیا۔ غرض کہ مبالغہ خطیر پر پہنچ کر، کسی بہانے سے جہاز پر چڑھا دیا، روپے لے کر چل نکلا۔ وہ دوسوا گرتھے، دونوں اس پر مائل ہوئے، قصے فساد حائل ہوئے۔ پھر یہ صلاح ٹھہری کہ بالفعل مال کے جہاز پر یہ رہے۔ جب اسباب بک چکے، اس وقت عورت جسے قبول کرے، وہ لذت حصول کرے۔ جھگڑا مٹا دیا، اسے مال کے جہاز پر بٹھا دیا۔ ایک روز آندھی چلی، طوفان آیا۔ جس جہاز پر سودا گرتھے، وہ تو ڈوب گیا؛ مال کا جہاز اور یہ جاں باز سلامت رہی، مالک ہوئی۔ چند عرصے میں جہاز اس شہر میں آیا جہاں سے یہ سنگسار ہو کر نکلی تھی۔

دو کلمے یہ سنو: جس شخص نے اس کو بیچا تھا، کسی تقریب سے وہ یہاں کے بادشاہ کا بخشی ہوا۔ اور ویرانی کا غلام، بہ مدد ایام پایہ وزارت پا گیا۔ اور مفتی صاحب سفر سے پھر کر، مفت جو رو کے الم میں مبتلا تھے۔ جس دن جہاز اس شہر میں پہنچا، وہاں کے پیمبر کو حکم الہی آیا کہ ہمارا ایک خاص بندہ جہاز پر آیا ہے، یہاں کا بادشاہ؛ وزیر، بخشی اور قاضی و مفتی کو لے کر اس کے پاس جائے، اور اس سال جو گناہ صغیرہ یا کبیرہ ان سب سے عموماً اور سہواً سرزد ہوئے ہوں، اس کے رو بہ رو بیان کریں۔ جو وہ خطا معاف کرے، تو ہم بھی درگزر کریں؛ وگرنہ بلائے آسمانی، آفت ناگہانی اس زمین پر نازل کروں گا۔

پیمبر نے بادشاہ سے کہا۔ وہ سب کو ہمراہ لے کر، نبی کو گواہ لے کر جہاز پر آیا۔ عورت پردہ چھوڑ کر آ بیٹھی۔ تقریر شروع ہوئی۔ پہلے بادشاہ نے کہا: میں سیہ کار، از سر تا پا گنہگار، معصیت کا پتلا ہوں؛ مگر یہ خدشہ

تازہ ہوا ہے کہ قاضی کے کہنے سے مفتی کی جو رو کو بے تحقیقات رجم کا حکم دیا۔ عورت بولی: غَفَرَ اللہُ لَکَ۔ یعنی بخشے خدا تجھے۔

پھر مفتی نے کہا: مجھے جو رو کی طرف سے گمانِ بد ہے۔ اس نے کہا تو ابھی چُپ رہ، بیٹھ جا۔ پھر قاضی نے بیان کیا: مجھ سے بدولتِ نفسِ امارہ یہ حرکتِ ناکارہ ہوئی کہ بے جرم و خطا ایک بے گناہ کو سنگسار کیا۔ اس نے کہا: اللہ تیری مغفرت کرے۔ بعد اس کے وزیر، وہ ویرانی کا غلام آیا؛ ندامت سے سر جھکایا، کہا: بہ تحریکِ شیطان اور جوشِ شہوت، غلام سے جرمِ فتنج ہوا کہ آقا کا لڑکا مار ڈالا، صاحبِ عصمت کا قصور ٹھہرایا، بوجھ اپنا اس پر ٹالا۔ وہ بولی: غفورُ الرحیم تجھ پر رحم کرے۔

جب بخشی آیا اور بیچنے کا ماجرا زبان پر لایا، عورت نے کہا: تو مُحسن کُش ہے، خدا تجھے نہ بخشے گا۔ الغرض بخشی کی جرم بخشی نہ ہوئی۔ پھر وہ پردہ اٹھا کے باہر آئی، مفتی سے کہا: یہ سب بکھیر اتونے سنا، تو نے مجھے پہچانا؟ یہ سب قصہ میری عفت کا ہے۔ آج تک خدا کے حفظ و عنایت سے میری عزت و آبرو بچی، اب خلع کی امید وار ہوں۔ یہ مال و متاع تو اپنے صرف میں لا، میں تنہا گوشہٴ عزلت میں بیٹھ کے عبادتِ معبود کروں گی، اسی شغل میں مروں گی۔ یہ ماجرا دیکھ کر حاضرینِ صحبت، ناظرینِ جلسہ تھرائے۔ بادشاہ سلامت مُتَفَعِّل گھر آئے۔ وہ عورت تو حُجرہ بنا کے طاعتِ یزداں میں مشغول ہوئی، دولتِ کونین حصول ہوئی۔

تو تا یہ قصہ تمام کر کے بولا: جانِ عالم! جو لوگ ثابت قدم ہیں، ان کا ہر وقت اللہ یار ہے۔ ہر بحرِ بے کنار سے ان کا بیڑا پار ہے۔ فرد:

نہ ہر زن، زن است و نہ ہر مرد، مرد

خدا پنچ انگشت یکساں نکرد

یہ نقل سن کر شاہ زادے کا نشہ ہرن ہوا۔ دونوں کی مَشَقَّت اور ایذا اٹھانی، خانہ ویرانی، بادیہ پیمائی، عزیزوں کی جدائی یاد آئی۔ خوفِ خدا سے مثلِ بید کا نپا۔ ندامت سے عُذر کیا کہ حالتِ نشے میں جھک مارا، قصور ہوا، اب یہ خدشہ دل سے دور ہوا۔ پھر ہنسی خوشی وہاں سے کوچ کیا۔

اب تماشا ہے نہ سیر ہے، خاتمہ بالخیر ہے

وطن پہنچنا اُس سیاحِ جہاں گرد کا آرام و چین سے، بعدِ حصولِ سعادتِ قدم
بوس ملنا والدین سے۔ پھر فیروز شاہ کا جانِ عالم کو تخت و تاج دینا، آپ گوشہ
عُزلت لینا۔ اور قتلِ وزیرِ زادے کا، سزائے اعمال کو پہنچنا اُس حرامِ زادے کا

آیات:

چل اے تو سنِ خامہ منزلِ رساں	کہ اب گھر پہنچتا ہے یہ کارواں
پھرا گھر کو شہِ زادہ خوش سیر	جھمکڑے کا عالم، بہت کر و فر
وہ اس طرح پہنچا وطن کی طرف	بہار آئے جیسے چمن کی طرف
بڑی فکر رہتی تھی ہر صبح و شام	ہوئی فضلِ حق سے کہانی تمام
وہ بچھڑے تو سب ہو گئے ایک جا	ہوئے اپنے مطلوب سے ہم جدا
رہی شرحِ جوہِ فلک نا تمام	سرورِ حزیں! تو سنِ خامہ تمام

غرض کہ شاہِ زادہ جانِ عالم منزل بہ منزل مسافت طے کر، مع الخیر وطن پہنچا۔ دو کوس شہر سے باہر
خیامِ ذوی الاحترامِ استادہ ہوئے، لشکرِ ظفر پیکر نے مقام کیا۔ یہ خبر فُسحت آباد میں گھر گھر مشہور ہوئی کہ کوئی

غنیم بے خوف و بیم فوجِ عظیم لے کر وارد ہوا ہے، دیکھیے ہوتا کیا ہے۔ شہر کا یہ نقشہ تھا: جس روز سے جانِ عالم مفقودِ الخبر، در بدر ہوا تھا؛ سُنسان، ویران، بے چراغ پڑا تھا اور بادشاہ گریباں چاک، سر پہ خاک، نہ تخت کی خبر، نہ سلطنت سے سروکار، نہ ملک سے مطلب، نہ دربار سے غرض، دیوانہ وار، بادلِ بے قرار محل میں پڑا رہتا تھا۔ نہ کسی کی سنتا تھا، نہ اپنی کہتا تھا۔ اور شہ زادے کی ماں بھی غمگین، اندوہ ناک، بے چین؛ دن رات غم کی حکایت، اندوہ کے بین، نصیب کی شکایت، لب پر شور و شین۔ خَلِشِ نَشْتِ غم سے کوئی ساعت قرار نہ پاتی تھی، ہر وقت بلبلائی تھی۔ یہاں تک دوریِ دِلْبند، مہجوریِ فرزند میں دونوں روئے تھے کہ آنکھیں ان عزیزوں کی یوسفِ گم گشتہ کے فراق میں، دید کے اشتیاق میں ہم چشم دیدہ یعقوب علیہ السلام ہو گئی تھیں، بہ حکمِ آیہِ وافی ہدایہ: وَابْيَضَّتْ عَيْنُهُ مِنَ الْحُزْنِ فَهُوَ كَظِيمٌ۔ اور سچ ہے: فراقِ نورِ چشم میں نورِ چشم کب رہتا ہے۔ رات دن آنکھوں میں یکساں، ہر وقت سراسیمہ و پریشاں؛ مگر ارکانِ سلطنت، نمک خوارِ قدیم کوششِ عظیم سے درپردہ ریاست کا نام سنبھالے تھے۔

جب وُرودِ لشکر بہ ایں گرو فرسنا، وزیرِ اعظم کو جانِ عالم کے پاس حال دریافت کرنے بھیجا۔ بس کہ شہ زادہ با امتیاز کی مُفَارَقَت کو عرصہ دراز ہوا تھا؛ اس کے سوا وہ سامان، جاہ و حشم، لشکر کا چم و خم، فوج ہزار در ہزار، انبوہ بے شمار، خزانہ کلا انتہا دیکھ کر وزیر گھبرا یا، اپنے شہ زادے کا وہم و گماں نہ آیا۔ دستِ بستہ عرض کی: قبلہ عالم! گردِش طالع و اثرِش، نیرنگی گردِش دوں دوں سے وارثِ تختِ سلطنت یہاں کا دفعتاً گم ہو گیا۔ بادشاہِ آسمان جاہ ہمارا، مصیبت کا مارا جگر گوشے کی مُفَارَقَت میں دامنِ صبر، گریبانِ شکیب پارہ پارہ کر کے؛ نورِ نظر بھی اس اپنے قُرْۃُ الْعین، طاقتِ بَصَر کے ہجر میں گریے کی نذر کر چکا ہے۔ زیست بہ نام ہے، مر چکا ہے۔ ہنوز اُس عینِ الکمال کے قدم کی خاک سُرْمہ چشمِ مُشتاقاں و کُلِّ الجواہر دیدہ منتظرِ اں نہیں ہوئی۔ بعدِ رسمِ سلام حضور کو یہ پیام دیا ہے کہ اگر خواہشِ تخت یا تمنائے تاج منظورِ خاطر ہے؛ بِسْمِ اللہ، کل نہیں آج حاضر ہے؛ مگر سامانِ جنگ و جدال، گرم بازارِ عرصہ قتال، خوں ریزی بندہ ہائے خدا ناثق، ناروا ہے۔ مجھے تخت

سلطنت تختہ تابوت سے بدتر ہے، الا معاملہ قضا و قدر سے مجبور فرد بشر ہے۔ ہر چند جینے سے سخت جی بیزار ہے، لیکن مر جانے کا کسے اختیار ہے۔ شعر:

مرنے کو میں تو راضی ہوں، موت کو موت آگئی
زندگی اب گلے پڑی، اس کی میں کیا دوا کروں

شرح سخت جانی موجب پریشانی گوش حق نبوش جان کر طول کو مختصر کیا۔ جانِ عالم نے یہ سن کر رو دیا۔ وزیر کو گلے سے لگایا، خلعتِ فاخرہ عنایت کیا، پھر کہا: افسوس! تم نے گود کے پالے عرصہ قلیل میں بھلا ڈالے۔ بعدِ آداب و کورنش عرض کرنا کہ بدولت کشش اُلفتِ پدری و تاثیر دعائے سحری سے خانہ زادِ بامراد زندہ و سالم شرفِ آستانِ بوس سے مشرف ہوا۔ اس وقت وزیر نے پہچانا، قدموں پر گرا۔ پھر سر اٹھا کر بے اجازت بھاگا اور بادشاہ کی خدمت میں حاضر ہوا، پکارا: مبارک ہو۔ اُستاد:

بوئے یوسف سوئے پیغمبرِ کنعاں آئی

اے شاہ با اقبال و اے صاحبِ جاہ و جلال! بہ عنایتِ جامعِ المتقرِّقین اور باعثِ برکتِ دعائے مہاجرین وہ نیرِ اوجِ بختیاری، کوکبِ درخشندہ سپہرِ شہریاری با فوج و لشکر اور مجمعِ حورانِ پری پیکر یہاں آیا اور اس اجڑے نگر کو آباد کیا، بسایا۔ مُشتاقوں کا دلِ اَلَمِ رسیدہ شاد کیا۔ شکر صد شکر نالہ شبِ گیر با تاثیر تھا۔ بادشاہ کو تو مرتبہ یاس حاصل تھا، وزیر سے یہ کلمہ فرمایا، میر تقی:

کوئی اور ہو گی، وقتِ سحر ہو جو مُستجاب
شرمندہ اثر تو ہماری دعا نہیں

وزیر نے مکرر عرض کی: بہ سِرِ اقدسِ حضور، شبِ دیبجور ہماری یمنِ قدم سے اس شمعِ انجمنِ افروزِ سلطانی کے روشن ہوئی۔ ہر گلی اس شہر ویراں کی رشکِ گلشن ہوئی۔ اس گفتگو میں وزیر تھا کہ جانِ عالم تنہا داخل ہوا۔ محل میں محشر کا قیام ہوا، رونا پیٹنا مچا، رنڈیوں کا ازدحام ہوا۔ ماں باپ نے گلے سے لگایا۔ شہ زادہ بالراس و العینِ آداب بجالایا۔ عینِ عنایتِ الہی دیکھیے، اسی دم دونوں کی آنکھوں میں بینائی آئی، جسم میں تاب و توانائی

آئی۔ بادشاہ جلد سوار ہوا، بہوؤں سے لشکر میں جا کر دوچار ہوا۔ شہر والوں نے یہ ماجرا سنا؛ صغیر و کبیر، برنا و پیر دوڑے۔ دونوں لشکر جلو میں ہمراہ، آگے آگے جہاں پناہ، روپیہ اثر فی دورویہ تصدق ہوتا، محل سرا میں لا کر داخل کیا۔ جانِ عالم کی ماں نے انجمن آرا اور ملکہ مہر نگار کو دیکھا، جان و دل دونوں پر نثار کیا، بہت سہا پیا کیا۔ مبارک سلامت کی صدا درود دیوار سے پیدا ہوئی۔ جس نے دیکھا، وہ شیدا ہوئی۔

دوسرے دن ملکہ اور انجمن آرا نے شاہ فیروز بخت سے عرض کی کہ اگر حضرت کی اجازت ہو تو شہزادے کی محلِ سرائے قدیم میں ہم جائیں، ماہ طلعت سے ملاقات کر آئیں۔ بادشاہ نے فرمایا: وہ عورت بد بخت سخت منہ پھٹ، بڑھ بولی، فضول ہے؛ اسے شرمندہ کرنے سے کیا حصول ہے۔ میاں مٹھو بھی حاضر تھے، بول اٹھے: قبلہ عالم! یگانگت مقتضی ملاقات خواہ نخواہ ہے، باہم رہ و رسم بڑھے گی، مدارات ہوگی، خفت و ذلت کی کیا بات ہوگی۔ بادشاہ چپ ہو رہا۔ شہزادیوں نے سواری طلب کی۔ طائرِ پراں نے پیش قدمی کر کے ماہ طلعت کو سلام کیا۔ اس نے سر جھکا لیا۔ یکایک سواریاں پہنچیں۔ اس وقت وہ بیچاری خفت کی ماری اٹھی، استقبال کیا۔ دونوں نے گلے سے لگایا، مسند پر جا بیٹھیں۔

ملکہ بڑی مقرر، خوش بیاں تھی؛ انجمن آرا نمو ہی بے زباں تھی؛ سلسلہ کلام بہ دل داری تمام کھولا کہ ہماری جانب اور گمان نہ لانا، ہم بہر حال شریکِ بشاشت، مونسِ رنج و ملال ہیں۔ تو تا انجمن آرا کے سامنے آیا، پھر ماہ طلعت سے کہا: غریب نواز! اتنا زبان مبارک سے فرماؤ کہ آج سچا کون ہے، جھوٹے کے منہ میں کیا ہے؟ اور تو کیا کہوں، آپ کی کج بخشی کے باعث جانِ عالم کے ہاتھ یہ لوگ مہر جبین، ماہ سیما آئے، گو اتنا چکر ہوا؛ میرے سبب آپ کو ندامت ہوئی، جھوٹے کے منہ میں گھی شکر ہوا۔

انجمن آرا تو سیدھی، بھولی تھی؛ توتے سے بد مزہ ہوئی، فرمایا: دیوانے! کیا بیہودہ بکتا ہے! بے حکم خدا کسی سے کیا ہو سکتا ہے! پھر ماہ طلعت سے کہا: سنو میری جان! یہ جانور بے شعور، عقل سے دور، حیوانیت سے مجبور ہے۔ دنیا کا کارخانہ فسانہ ہے۔ رہا یہ حسن و خوبی عارض، عارضی شے ہے، اس پر کیا اترا نا ہے! یہ

کیفیت، یہ جو بن، یہ سن؛ چار دن کا ہے ناپائیدار، اس کا کیا اعتبار! رنگِ چمن دنیا جاوداں نہیں۔ کون سی بہار ہے جسے دغدغہ خزاں نہیں۔ حسن پر غرور بے جا ہے، سرور یہ کہتا ہے، شعر:

بہتا دریا ہے یہ حسن، اس میں ارے دھولے ہاتھ

بے خبر اتنا ہے کیوں بر سر ساحل بیٹھا

كُلُّ مَنْ عَلَيْهِا فَاِنْ وَيَبْقٰى وَجْهٌ رَبِّكَ ذُو الْجَلَالِ وَالْاِكْرَامِ۔

نظر پڑا چمن دہر میں جو ہم کو مکاں ہزار خوار ہوئی دیکھی بلبلِ نالاں

ہمارے زعم میں اس سا کوئی نہیں ناداں جو اپنے حسنِ دو روزہ پہ کچھ ہوا نازاں

شکستہ رنگی گل شاہدِ چمن ہے یہاں کہ اس بہار کا انجام آخرش ہے خزاں

گھمنڈ اس پہ، حماقت کی بس نشانی ہے

مقامِ عبرت و حیرت سرائے فانی ہے

آخر کار دونوں نے ماہِ طلعت کو شیریں بیانی اور اپنی خوش زبانی سے شگفتہ خاطر، خنداں رو کیا، معاملہ یک سو کیا۔ دو چار گھڑی ہنسی خوشی، اختلاط رہا؛ مگر تو تانوک چوک، چھیڑ چھاڑ کیے گیا۔ پھر رخصت ہوئیں۔ اس نے حاضر ہونے کا وعدہ کیا۔ واقعی جنھیں اللہ حسنِ بے مثال، مرتبہ جاہ و جلال دیتا ہے؛ ان لوگوں کا دل صفا منزلِ غبارِ کلفت اور عجب و نخوت سے صاف اور مرآتِ سینہ زنگِ حسد و کینہ سے شفاف ہوتا ہے۔ القصہ، باہم بے رنج و الم رہنے لگے۔ شبِ شاد، ہر روز خنداں، خرم و فرحاں بسر کرنے لگے۔ نئے سر سے وہ اُجڑا ہوا شہر بسا۔ بنائے ظلم و ستم منہدم ہوئی۔ مروجِ عدل و داد ہوا۔ دونا سابق سے حال میں آباد ہوا۔ خزاں چمن سے دور ہوئی۔ بلبلِ نالاں چھپے کرنے لگی، سرور ہوئی۔

ایک روز جانِ عالم نے تمام خلقت کو درِ شہر پناہ پر طلب کر کے، وہ بکری کا بچہ دکھا، نمک حرامیاں اُس کی سنا، جلاد سے حکم کیا: اس کے اعضا اعضا سے جدا، بے دست و پا کر کے، زانغ و زغن کو، گوشت کی بوٹیاں اڑا کر، کھلا دو۔ شکاری کتوں کو، لہو اس کا بہا کر، چٹا دو۔ بہ مجرّد فرمان اسی آن بند بند تیغ تیز سے جدا ہو

گیا۔ ایک عالم یہ سانحہ سن کے حیرت کا مبتلا ہو گیا۔ سب نے اس بے دین پر لعنت و نفریں کی۔ جان عالم نے دولت سرا کی راہ لی۔ اسی روز فیروز شاہ نے تاج و تخت بیٹے کو حوالے کیا، خود گوشہ ستنہائی لیا۔ بادشاہ شب اپنی عبادت اور بیداری میں سحر کرتا تھا؛ وہ تو قائمُ اللیل، صائمُ النہار مشہور ہوا۔ جان عالم ہر روز تخت پر جلوہ افروز ہو، عدل کی داد دے کے، شب کو پری پیکروں میں بسر کرتا تھا؛ یہ عادل و سخی، رحیم و شجاع یکتائے روزگار مشہور ہوا۔ ذکر دونوں کا تا قیام قیامت صفحہ روزگار، ورقِ لیل و نہار پر اور برزبانِ یگانہ و بیگانہ رہا۔ بات باقی رہ گئی، نہیں تو دورِ دوراں میں کس کا دور رہا، کس کا زمانہ رہا!

جس طرح جانِ عالم کے مطلب ملے، اسی طرح کل عالم کی مراد اور تمنائے دلی اللہ دے۔ علی الخصوص سامعین، ناظرین، راقم و مولف کی خواہش و آرزو بہ تصدقِ رسولِ عربی بر آئے۔ بِحُرْمَةِ النَّبِيِّ وَآلِهِ الْأَعْجَادِ بِالنُّونِ وَالصَّادِ۔ بہ اسباب ظاہر یہ فسانہ ہے، نادرِ زمانہ ہے، مضمون چکیدہ دل و تحریر خامہ ہے؛ اگر دیدہ غور و نظر تامل سے ملاحظہ کرو تو حقیقت میں کارنامہ ہے۔ مولف:

گلزار کو جہاں کے ہم نے بہ غور دیکھا
اک رنگ پر نہیں ہے رنگین اس کا نقشہ
روتی چمن میں شبنم، ہنسنے پہ ہے گلوں کے
دیکھا بہ چشمِ عبرت ہم نے طلسمِ دنیا
پابندیاں نہ ہوئے، جس کو کہ عقل کچھ ہو
آتی صدا جرس سے کانوں میں ہے یہ پیہم
از بہرِ پنجتن تو سن لے دعا یہ حنّاق!
اہلِ دَوْل کا مجھ کو محتاج تو نہ کرنا
کعبہ بھی اور مدینہ دکھلا سرور کو تو
کیا بے ثبات، ہے ہے ! دلچسپ یہ مکاں ہے
ہے فصلِ گل کبھی تو گہ موسمِ خزاں ہے
نالے سے بلبلوں کے جو گل ہے، شادماں ہے
رشتکِ حبابِ شبنم واللہ بے گماں ہے
دُنیا ہے نام جس کا، وہ قحبہ جہاں ہے
غافل عبث ہو، رَو میں یاروں کا کارواں ہے
جو ہے نہاں جہاں میں، تجھ پر وہ سب عیاں ہے
احسان کا بار اُن کے مجھ کو بہت گراں ہے
وہ مدعائے دل ہے، یہ آرزوئے جاں ہے

تاریخ مولف:

جس نے کہ سنا اس کو، یہ کہنے لگا دل میں یارب یہ فسانہ ہے یا سحر ہے باہل کا
تاریخ سرور اس کی منظور ہوئی جس دم بے ساختہ جی بولا ”نشرت ہے رگِ دل کا“
جس دم یہ کہانی تمام ہوئی، بہ طریق اصلاح جناب قبلہ و کعبہ آغا نوازش حسین خاں صاحب، عرف
مرزا خانی، متخلص بہ نوازش کی نظر فیض اثر سے گزری؛ اس تاریخ سے زینت بخشی: قطعہ استاد:

برای خاطر یاران و احباب سرور ایں قصہ را چوں کرد ایجاد
بجستم سالِ تاریخش نوازش فلک ایں ”گلستانِ بے خزاں داد“
یہ فسانہ رائج جو ہوا، بندے کے دوست تھے نیک سیرت، ستودہ صفات، نجستہ افعال، اکمل ہر کمال،
تعلق دہر سے مثلِ سرو آزاد لالہ دُر گا پر شاد۔ ہنر ہیں، عیب پوش، تخلص مدہوش۔ خمِ محبت سے مے الفت
جوش میں آئی، یہ تاریخ مستانہ زیبِ فسانہ فرمائی، مدہوش:

کہا فسانہ جو یہ عجائب سرورِ دل خستہ و حزیں نے
کہ جس کی تاثیر سے بیاں کی، ہر ایک دل بے قرار دیکھا
جہاں پہ کچھ گل کی گفتگو ہے، وہاں پہ کچھ اور رنگ و بو ہے
جہاں خزاں کی خلش ہے اس میں، وہاں پہ کیا کیا نہ خار دیکھا
جہاں کیا غم نے ہے جگر خوں، نظر پڑا واں شفق کا عالم
کہیں جو ہے داغِ دل کا پھولا، تو اس جگہ لالہ زار دیکھا
کہیں جو چشمے کا ماجرا ہے، دکھائی وہ آب و تاب اس نے
کہ چشمہ چشم سے ہر اک کے رواں ہوا چشمہ سار دیکھا
کہیں جو دریا کا ذکر آیا، تو کشتیِ دل ہے نذرِ طوفان
جو کوہ نے سر کہیں اٹھایا، تو جان کو سنگسار دیکھا

ہوا ہے جس جس جگہ پر اس میں بیانِ سحر و طلسم و جادو
تو قدرتِ حق سے اس مکاں پر نئی طرح کا حصار دیکھا
جو قید میں دیو کی پھنسا ہے کسی جگہ پر کوئی پری رو
تو کیا نہ سامان چھوٹنے کا وہاں پہ بر روئے کار دیکھا
جہاں لکھا اس فسانہ پیرا نے حال کچھ رنج و بے کسی کا
وہاں پہ ہدم نہ کوئی پایا، نہ کوئی مونس، نہ یار دیکھا
کسی جگہ پر جو جوگ آسن کا جوگیوں کے بیاں ہے اس میں
جو خوب چھانا، تو اس جگہ کچھ نہ غیر مُشتِ غبار دیکھا
شکستگیِ بیاں کے آگے تو زرد ہے رنگ زعفران کو
جہاں ہے کچھ روپِ بستی کا، وہاں پہ دل کو فشار دیکھا
کہیں جو آمد کی یار کی کچھ خبر کا چرچا کیا ہے اُس نے
تو دیدہ ہر اہل دید کا واں پہ وقفِ صد انتظار دیکھا
جو وصل کی شب کا کچھ بیاں ہے، تو جمع ہے خاطر پریشاں
جو روزِ ہجراں کا غم لکھا ہے، تو دل کو کیا انتشار دیکھا
جو بزم کا کچھ بیاں کیا ہے، تو کوئی مجلس نہ دیکھی ایسی
جہاں پہ کچھ رزم کا بیاں ہے، ہر اک کو اسفندیار دیکھا
جہاں سخاوت کا کچھ بیاں ہے، نہ پوچھ احوال واں کا مجھ سے
کہ حاصلِ بحر و کانِ عالم کو ایک دم میں نثار دیکھا
کہیں کھنچی ہے جو تیغِ ابرو، تو ہو گئے دل کے ٹکڑے ٹکڑے
کہیں جو تیر نگاہ چھوٹا، تو صاف سینے کے پار دیکھا

خرابیِ حالِ عاشق ایسی، کہ جس پہ رونا فلک کو آوے
کہیں یہ معشوق کی ہے خوبی کہ ملک تک زرنگار دیکھا
نہ پوچھو حال اس فسانے کا تم کہ ڈھنگ کیا کیا بھرے ہیں اس میں
جو حسن دیکھا تو زور دیکھا، جو عشق دیکھا تو زار دیکھا
ہوئی جو مدہوش کو یہ خواہش کہ سالِ تاریخِ اس کا لکھیے
تو کھینچ کر ”آہ“ دل سے نکلا ”خزاں سے رنگِ بہار دیکھا“